



گوندر ويندا گذري

(شاعري)

ابراهيم منشي

روشنی پبليڪشن، کنڊيارو
2015ع

ڊجيٽل ايڊيشن:
2018ع

سند سلامت ڪتاب گهر

ارپنا

امر
سند جي نالي
جنهن جا گهاو
لفظ پري نه سگهندا

ڪمپوزر پاران

”انسان غلطين جو گهر آهي، ويسر سندس فطرت ۾ شامل آهي. اُن ڪري انسان جي لکت غلطين کان پاڪ ۽ صاف نه ٿيندي. وس آهر ڪوشش ڪبي آهي ته بهتر کان بهتر ڪيو وڃي. ڪتي ڪا به غلطي هجي ته ڪمپوزر پاران سمجهجو ۽ نشاندهي ڪجو.“

شاهنواز ٽالپر

سند سلامت ڪتاب گهر

sntalpur@gmail.com

سند سلامت پاران :

سند سلامت **ڊجيٽل بوڪ ايڊيشن** سلسلي جو نئون ڪتاب **”گوندر ويندا گذري“** اوهان اڳيان پيش ڪري رهيا آهيون. هي ڪتاب سند جي قومپرست شاعر ابراهيم منشي جي شاعريءَ جو مجموعو آهي. مهاڳ ۾ سائين محمد ابراهيم جويو صاحب لکي ٿو :
”هن مجموعي ۾، هن ڏوٽيءَ، هن عطائيءَ، هن درياءَ دل راڳي شاعر، پنهنجي منفرد نظمن، واين ۽ ڪافين ۽ بيتن سان اسان جون جهوليون ڀريون آهن، جهولين کان وڌ اسان جون دليون ڀرڻ چاهيون آهن، بشرطيڪ هن جي اها ورڪا وٺڻ لاءِ اسين پنهنجيون دليون ڪوليون ۽ ان ۾ جا صدا آهي، پنهنجي ماروئن ۽ پنهنجي ملڪ لاءِ قربانيءَ ۽ ڪم جي صدا، اها ٻڌون . . . جيئن ڪا صدا ٻڌبي آهي ۽ جيئن ڪا ورندي فرض بڻبي آهي، ان ورندي ڏيڻ لاءِ پاڻ ڏونڌاڙيون ۽ پنهنجا سٽل من جاڳايون.
منشيءَ کي مون ”عطائي“ سڏيو آهي، ”راڳي“ سڏيو آهي. هائو، هو عطائي آهي، راڳي آهي. اسان جي قديم معاشري ۽ تاريخ ۾ عطائين ۽ راڳين جي موجود روايت جي عين مطابق ۽ سلسلي وارو هي عطائي ۽ راڳي: پيچل جي علامت آهي، جيئن حضرت شاه عبداللطيف اها علامت ڳائي وڃائي اسان کي عطا ڪئي آهي.“
هن ڪتاب جو پهريون ڇاپو 1985ع ۾ پريم نگر پبليڪيشن پاران ڇپايو ويو. هي ڇاپو 2015ع ۾ روشني پبليڪيشن ڪنڊيارو پاران ڇپايو ويو آهي. سند سلامت ڪتاب گهر ست پاران ڪتاب کي ڪمپوز ڪري نئين سر آنلائين اپلوڊ ڪري رهيا آهيون. ٿورائتا آهيون پياري دوست، سند سلامت جي مانواري ميمبر، بدين سان تعلق رکندڙ شاهنواز ٽالپر جا جنهن ڪتاب ڪمپوز ڪري سند سلامت ڪتاب گهر ۾ پيش ڪرڻ لاءِ موڪليو.



محمد سليمان وسان
مينيڊنگ ايڊيٽر (اعزازي)
سند سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com

ستاءُ

پاڻ سُڃاڻ مُنشي محمد ابراهيم
مهاڳ محمد ابراهيم جوڀو
نظم
بيت
وايون

پاڻ سڃاڻ

نالو: منشي محمد ابراهيم
پيءُ جو نالو: محمد اسحاق
ذات: سومرو
جنم جي تاريخ: 15 جنوري 1934ع
ڳوٺ: جنهاڻ سومرو، تعلقو ٽنڊو محمد خان، ضلعو حيدرآباد سنڌ
تعليم: پنج درجا سنڌي
شعر و شاعري جي شروعات: 1949ع

هونئن ته هر ماڻهو کي ڪونه ڪو ڏندو ورثي ۾ ملندو آهي، پر منهنجو والد صاحب پنهنجي وقت جو ”صفت“ جو سٺو شاعر به ليکيو ويندو هو. پاڻ بذات خود مولوي به هو ۽ سندس آواز ڏاڍو منو هوندو هو. ساڳئي وقت هو ڪڙمي به هو ۽ مختلف قسم جا واپار ڏندا به ڪندو هو مسڪين کي وڏي اُڪ پالڻ لاءِ مختلف جتن ڪرڻا ٿي پيا. ننڍپڻ کان جواني تائين پرورش سڪي نموني ٿيل هئس. پارسيءَ ۽ عربيءَ جو سٺو ڄاڻو هو. اکر تمام سمڻا هوندا هئس، ڪنهن ڪاتب جا ئي اهڙا سٺا اکر ٿي سگهيا ٿي!

اسان جو ڏاڏو مرحوم نيڪيداريءَ جو ڪم ڪندو هو ۽ گذر سفر سٺو هوندو هو. ۽ ائين ئي بابا مرحوم لاڏ ڪوڏ سان ننڍپڻ کان جواني تائين پليو. هاڻي واري پڊ کان هڪ ميل پري، پُراڻ نالي هڪ پڊ تي ڪنهن مجبوري سبب ٺهيل ٺڪيل گهر ڇڏي. نوان گهرڙا ٺاهي، نئين پڊ تي اچي رهڻ لڳا ۽ مرحوم اتي وفات ڪري ويو. انهي نئين پڊ تي جيڪا به مائٽاڻي پونجي ۽ ٽپڙ ٽاڙي گڏ ٿيل هئا، سي گهر کي اوچتي باه لڳڻ سبب سڙي رک ٿي ويا. ڪا به شيءِ باقي نه بچي.

تي چار سال اتي رهڻ کان پوءِ ساڳي اڳوڻي پڊ تي واپس اچي رهڻ لڳاسون. بابا سائين هاڻي محنت مزدوري پوري ڪري سگهندو هو. پنيءَ جا اڍائي ايڪڙ پوءِ به آباد ڪندو هو. هر سال ٻهي سميت ٻارهن ڪاسا ٻاجهري اُن مان ٿيندي هئي. هميشه پاڻي لاءِ ”اٽڪ“ ۽ ”ڪوتڙي“ پيا پچندا هئا. ميرن جي ڪوٽيل واهن جي پُڇڙين جو ٻنهيون مڙيئي آنديون منڊيون آباد ٿينديون هيون، پر چوندا هئا: ”ابا، سپري پاءُ کان اُپري پني پلي.“

بابا مرحوم کي آخري وقت ۾ سلھ جي بيماري ٿي پئي، پوءِ ته حڪيم شمس الدين وٽ حيدرآباد ايندي ويندي پنجن سالن ۾ انهيءَ موذي مرض نيٺ تاريخ 15 مارچ 1945ع تي سندس جان ورتي. ان وقت منهنجي عمر فقط يارهن سال هئي ۽ مون چوٿون درجو ملا اسڪول ۾ پاس ڪيو هو. پنجن درجو ته ملن مون کي امتحان واري ڏينهن گرانٽ حاصل ڪرڻ لاءِ امتحان ۾ ويهاري مڙهي پاس ڪرائي ڇڏيو.

پر مون کي پڙهڻ جوبي انتها شوق هو ٻاراڻي درجي کان چوٿي درجي تائين هميشه تعلقي ۾ پهريون ۽ ٻيو نمبر ايندو هئس، بابا جي مرڻ کان پوءِ اٺن نون ڀاتين جو گذر سفر ڏاڍو ڏکيو ٿي پيو ۽ مون پڙهڻ ڇڏي ڏنو. ٻارهن سالن جي عمر ۾ هڪ گڏه وٺي، ان تي واپار ڪرڻ شروع ڪيم. ٻني جي مياڻ کان ڀلا ڪٿي ڳوٺن ۾ ڪپائڻ ۽ سياري جي مند ۾ ڪپور تان خوجن جا ڳڙ سودي گهر گهر ڪپائڻ ۽ مختلف قسمن جا سامان گجر بصر وغيره وڪڻڻ ۽ گذر سفر ڪرڻ شروع ڪيم ۽ ساڳئي بابا واري ٻني به آباد ڪندو رهيس ۽ اهي ساڳيا ٻهيءَ سميت ٻارن کي هليا آيا. ربيع ته ٿيندي ڪانه هئي، گتي جا ٽي مهينا ٻُگو هڻندا هئاسين. پاڻي ته اڍائي ٽي مهينا مشڪل سان هلندو هو.

بهر حال، اهڙي رواجي ماحول ۾ آءٌ رومانتڪ نموني جي شاعري، ڪافيون، ڪلام به ٺاهڻ لڳس. پاڻ مرادو ڳائڻ، مولودين سان مولود پڙهڻ، غزل پڙهڻ اهو به پنهنجو شغل هوندو هو.

اسان ٺٽي ۽ حيدرآباد جي ضلعن جي وچ جي سرحدي ۽ ٻيلي جي ڪنڌيءَ جا رهواسي مارو ماڻهو آهيون، مال جي ڪري اسان جي اُٿي وٺي ٻيلي سان گهڻي پئي رهي آهي. هيئن ته مولچند ٻيلو وڃي تقريباً ختم ٿي ويو آهي، پر ڪو وقت مولچند ٻيلو ڪچو توڙي پڪو مست ٻيلو هو. پنج مڙس گهي، ويڙهه ۾ ورائي ڇڏي ته سؤ سال سماءُ ئي نه پوي.

بابا جي وقت ۾ اسان وٽ ٻه ٽي ڳئون هونديون هيون ۽ اُهي به بابا سان گڏ مري ڪپي ويون ۽ ڪجهه چوريون ٿي ويون ۽ هميشه اسان ڳوٺ مان لسي وٺي مڙهي گذر سفر پيا ڪندا هئاسون. مون سڪي پني سترهن ارڙهن سالن جي عمر ۾ هڪ مينهن ورتي ۽ اُها مينهن ڏهن پندرهن ڏينهن کان پوءِ چوري ٿي ويئي.

اسان وٽ ٻيلي ۾ مال جي چوري عام هوندي هئي. اسان جي چوري اڪثر پاسي ۾ وينل پليجا راڄ ڪندا هئا. چورا اسان جيڏا ڪاڻگو جيڪي مال ۾ ڌراڙ به هوندا هئا. مال سڀني راڄن جو ٻيلي ۾ گڏ چرندو هو ۽ هو مال سان مينهن گڏي، ڪاهي ويندا هئا. يا چني، ٻيلي ۾ ٻڏي، ٿم ڏياري، رات جو ڪڍي ويندا هئا ۽ سومرا پنگ پري مال واپس وٺندا هئا. اهو سلسلو اسان سمجهه ڀريا ٿي ڏسندا ايندا هئاسين. مون واريءَ مينهن جو نه پير نه ڪر، نه گهوڙو نه گهوڙپ ڪرڻ وارو، ٻيو مڙهي ٿيو خير. مينهن

ويئي هلي، هئي ته پڪ پليجن وٽ، جنهن ۾ ڪوشڪ ڪونه هو. مينهن جو ننڍڙو ڦر جڏهن رات جو دانهون ڪندو هو ته منهنجي ننڊ خراب ٿي پوندي هئي ۽ ٻه ٽي راتيون ننڊ نه آئي. آخر مون پاڻ مرادو فيصلو ڪيو ته آءٌ چوري ڪندس ۽ پليجن جو مال ڪاهيندس.

صبح جو مون گڏه وڪڻي، پيري ڪاريئي کان ڪهاڙي ٺهرائي، هڪڙو پاڻ جيڏو چورو وٺي پيلي مان پليجن جون ٽي مينهن ملوڪ ڏسي ڪاهي اچي گهر ٻڌي ڇڏيون! پليجا پير ڪڍي، ميڙ ڪري آيا. مون مينهن قبول ڪيون، پر ڏيڻ کان انڪار ڪيم، ڳوٺ جي ماڻهن ساٿ ڏنو. پليجن اسان تي ڪيس وغيره به ڪيا، آخر فيصلو ٿيو مون کي مينهن جي پر جي ملي، مون مينهن واپس ڪيون.

پر پليجا چوريءَ کان نه مڙيا ۽ اسان جو ڦڏو شروع ٿيو ۽ ائين هڪ ٻئي جي چورين ڪندي، آءٌ به هڪڙو ڪاٽڪو ٿي پيس ۽ پنج سال برابر چوري ڪندو رهيس، ائين ڪونه هو ته منهنجو ڪوروزگار چوريءَ تي هو. ڏندو ته ٻيو پيا ڪندا هئاسين. ٺيڪدارن وٽ مُنشي گيري ۽ پيا به ٿورا ٿورا ڪم پيا ڪندا هئاسين، پر ڪاٽڪوئن سان لين دين هلندي رهندي هئي، پوءِ ته سائين ڦونڊ ۾ ڀرجي ويس. ڏاڍو مڙس، اچي ڪهاڙي، بوسڪي جو پٽڪو مڙس ڪاٽڪو ڪڏهن ڪٿي ڪڏهن ڪٿي اوڻويهه سال عمر، قوه جواني، انهي وچ ۾ عشق به پئي ڪياسين. سوپاريون، سنيها، انجام راتيون، ڪهاڙي، ڊپ، پنڌ پيون ڪهڙيون ڪهڙيون عجيب ڪيفيتون ياريون باشيون، دوستيون دشمنيون، اها هل هلاڻ پنج سال هلي ۽ پوءِ هڪ احساس منهنجي وجود کي ايترو جهنجهوڙيو جو آءٌ ڪڏهن ڪنهن جي گڏ تي ويجهو نه ٿيس.

جيئن جيئن شعور وڌندو ويو، تيئن تيئن سوچ عجيب پاسا بدلايا. خدا جي خدائي، مذهب، الله جي حڪم احڪام، انسانن جون حالتون، طبقاتي ڪشمڪش، ڏاڍ ۽ اڻ برابري، ظلم ۽ تشدد، هاري زمينداري، حساب ڪتاب، لُچايون، بدماشيون ٺڳيون. سوچيندو هئس ته اهي ڇو آهن! اهي سڀ سوچ جو پيڙائون، سڄي رات سيرانديءَ کان ويهي پنهنجا مضبوط چنبا دل ۽ دماغ تي هڻي، ننڊ حرام ڪري ڇڏينديون هيون ۽ دل کي نارڻ لاءِ هڪ عجيب غريب حسين جميل، سگهي جسم سان سُهڻي صورت ڪڍي، مون وٽ ڪا ذات نالي پدمڻي پڪي ۾ پير رکندي هئي ۽ چوندي هئي: ”سڀ پيڙائون مون ۾ سموئي ڇڏ“ ۽ پوءِ پني تي پين سان اُڪير ڇڏيندو هئس ۽ جسم هلڪو محسوس ڪري سمهي ننڊ ڪندو هئس.

منهنجي ذاتي مشاهدي ۾ ڌرتي تي پلجندڙ هر شيءِ قريب نظر مان گذرندي هئي. مختلف رنگ، سُهڻيون، چمڪندڙ چيت، سونن جهڙا سنگ، ڍنڍون ڍورا، ٻنيون ٻيلا، برساتن جا روپ، پوٺا جبل، وڻ، ٽڻ، صبح جي ماڪ، سج جا ڪرڻا، ڍنڍجي ڪناري جي چپر، چانڊو ڪيون راتيون، رس رهائيون،

سُڳند ساز ۽ سرنڌڙا، پري پري کان فراق ماريل ٻانهيارين جا ٻول ۽ جهونگارون، ڳجها بيت، ڳجھارتون، نشانيون، سڀ منهنجي شاهدي مان گذريل آهن. واهري تي ورڻ مهل هارين جون هونگارون، کانگن جي کان کان، مال جي ڦرن ڏي موت، چنگ چڙا، للڪارون، تنوارون ۽ ٻيون انيڪ شيون. مون دل جي گهرائيءَ سان هر هڪ کي پنهنجي ڄاڻ آهر پرڪڻ جي ڪوشش ڪئي ۽ ساڳئي وقت زندگيءَ ۾ بڪون، پنڌ، تڪليفون، اوجاڳا، رولڙا، مطلب ته سڀ احساس ذاتي زندگيءَ جي شاهدي ۾ آيل آهن. پوءِ ”روح رهاڻ“ رسالي سنڌ جي نئين تهئي ۾ 1962ع ۽ 1963ع کان نئين جاڳرتا پندا ڪئي. 1965-1966 ۾ مون کي به انهيءَ جي خوشبوءِ اڳهور ستل ننڊ مان جهنجهوڙي، اُٿاري، ڪا تعجب جهڙي ڳالهه ٻڌائي ۽ منهنجي ذات مون وٽ نئين روپ ۾ اچڻ لڳي، جنهن مون کي قومي احساس ڏياري، 1967ع کان مون کي مجبور ڪيو ته قومي فرض جو رهيل فرض توکي لاهڻو آهي. منهنجي نس نس ۾ اڳي ئي طبقاتي گهٽ وڌائي ٻارڻ ٻاريو بيٺي هئي ۽ ويتر قومي فرض شامل ٿيڻ سان نئين واٽ کلي پئي.

ان وقت اسان جي سڀا جهڙي سنڌ جي ڪجهه شاعرن جيڪا سين سڳين مان ساهي ڪڍي، سا ٻولار ۾ پڪڙجي، ڪن ڪن ماڻهن جي ڪنن تائين پهتي، ان ۾ ڪجهه ڳاڻ ڳڻيا شاعر هئا. آءُ نالن ڪٽڻ کان معذرت ڪندس، جو متان مون کان ڪو نالو رهجي وڃي، پر آءُ شيخ اياز جي نالي ڪٽڻ کان سواءِ رهي ڪونه ٿو سگهان، جنهن ٻئي هٿ ڪنن ۾ وجهي، اهڙي ٻانگ ڏني، جنهن جي پٽلاءُ جو واسو ڪارونجهر جبل کان ڦري، مڪليءَ ۽ رني ڪوٽ کان ٿي، موهن جي دڙي ۾ رهندڙ روحن کي به آٿت پهچائي. اياز شاعريءَ ۾ لفظن کي ستن پاڻين سان ڌوئي استعمال ڪري ٿو. فقط ڪمي هي آهي جو اُترئين علائقي ۾ رهڻ سبب وٽ ٻوليءَ جي گهٽتائي آهي. ٻوليءَ جو خزانو لاڙ ۾ بي انت آهي، ان جي باوجود جڳ ۾ جهڙس شاعر ڪونهي، اياز اڻ مرڻو شاعر آهي.

منهنجي شاعري

هڪڙي ڳالهه ته آءُ خود پاڻ مان ۾ مطمئن نه آهيان، ڇو ته گهڻ ڪمون ماڻهو طبيعت ۾ ٽڪاءُ گهٽ، لاڙبالي ۽ غير ذميوار جهڙو شعر، جتي لکيم، اهوا تي بس چٽو ان کي ڏسي، اصلاح ڪري، سليقي سان ڪاڳر تي اٽڪائي ڇڏڻ به منهنجي وس جي ڳالهه نه آهي. مون شاعري جو ڳچ حصو جيل ۾ لکيو. جيل ۾ ايڪيٽاليه مهينا عرصو چڱو ڪاشو حياتيءَ جو حصو آهي. ان مون کي وڌيڪ شاعري لکڻ ڪپندي هئي پر آءُ لکي نه سگهيس، بلڪه آءُ سمجهان ٿو جيل ئي شاعري ڪرڻ لاءِ موزون جڳهه آهي.

منهنجي شاعريءَ ۾ ڪيتري ڪمي پيشي آهي. سا ڳالهه آءُ سنڌ جي انيڪ ڄاڻو ماڻهن تي ڇڏيان ٿو جيڪي پنهنجا رايا ۽ تبصرا لکي منهنجي رهنمائي ڪندا. باقي مون ته هڪ وقت جي ڀڪار جو پٽاڏو بڻجي، پنهنجي ناقص ۽ ادنيٰ علم ۽ سوچ سان رنڊا روڙيا آهي، جيڪي سڌا سنوان مختلف روپن ۾ سنڌ واسين لاءِ پيغام ڏيندا آهن.

منهنجي دل جي هيءَ آس هميشه پئي رهي آهي ته ڪچا ڦڪا قول قوم تائين پهچڻ لاءِ ڇپائي هيٺ اچن، ويچاريندي ورهيه لنگهي ويا.

ان وچ ۾ منهنجو سڄو بياض چوري ٿي ويو ۽ مون آسرو لاهي ڇڏيو. ور منهنجي پاڻي جي، غلام محمد ”آزاد“ سخت محنت ڪري ڪيستن تان هٽان هٽان، ڪوشش ڪري، ٻه حصا ڪن شاعري هٿ ڪري ورتي، ۽ بعد ۾ وري اُميد ٿي پئي ته ڪڏهن نه ڪڏهن ڇپجي پوندو ۽ اهو ڏينهن به آيو ته هڪ پڙهيل گڙهيل سنڌ جي سچيءَ مٽي جي ماڻهوءَ ان شاعري ۾ ڪجهه خوبيون ڏسي، يا ڪنهن ٻئي خيال سان سندس خاص دائري ۾ رهندڙ دوستن کي گڏ ڪيو ۽ ”پريم نگر پبليڪشن“ طرفان فيصلو ڪيو ويو ته اهو ڪتاب ڇپجي، انهن دوستن جا نالا فهرست طور مختلف احوال جي بجاءِ انهن دوستن جو ذڪر آءُ تفصيل سان مناسب موقعي تي ضرور ڇپائيندس. جيڪو مسودو به مون وٽ تيار آهي.

معافي

جيئن ته هي ڪتاب مون ڏکين حالتن ۾ ڇپايو آهي، ۽ تجريبي نه هئڻ ڪري هن ۾ ڪافي غلطيون به ٿيون آهن، جهڙوڪ: ترتيب ڏيڻ ۾، ۽ ٻيون ڪافي ڇڪون رهجي ويون آهن، خدا گهريو ۽ پڙهندڙن جي چاهت رهي ته ان جو ايندڙ ايڊيشن صاف سُٺي نموني سان ڇپرائي پڌرو ڪندس.

منشي محمد ابراهيم

4 مئي 1985ع

مهاڳ

ويھين صدي جو پويون آڏو- اُن جي چوڻي ڏهاڪي جي آخري سالن کان وٺي، اُن جو پنجنون ڏهاڪو اُن جو ڇهون ڏهاڪو اُن جو ستون ڏهاڪو ۽ اُن جو اڄوڪو اُن ڏهاڪو... اسان لاءِ زنجيرن ۾ ٻڌل جبل جي وڏي ڇٽ وانگر گھسڪندو ۽ گھلجندو ٿي رهيو ۽ اسين ان جي اڳ ۾ ڌڪبا ۽ ٿيلها، رتور ٿيندا ۽ ڇيچلاٽا رهياسين. سماج ۾ بيٺل پاڻيءَ جي ڏٻي وانگر ڪنو ۽ ماضي جي ڀوٽ اسان جي ڪنڌ تي سوار اڙيون هنيون، مڳ بڻيو ويٺو رهيو. انگريز ناول نويس چارلس ڊڪنس (1812-70ع) پنهنجين ڪن اهڙن ئي ڏکين ڏينهن کي ”ڏکيا ڏينهن“ سڏيو هو ۽ ان نالي سان پورو ناول لکي، پنهنجي ديس واسين لاءِ اُنهن جو نقشو ڇڏيو هو. اسين ويھين صديءَ جي پنهنجي هن پوئين اڌ کي پاڻ لاءِ ڇا سڏيون! پر هن تان اونداهي مان اُها جوڌو اسان کي به اسان جي اديبن ۽ اسان جي شاعرن ٿي ڏيکاريو ۽ چو نه ائين هجي؟ سچن شاعرن ۽ اديبن جي ئي دلين ۾ پنهنجي وقت جا پڙاڏا گونجندا آهن ۽ اهي ئي پهرئين، وقت جي زخمن جو رت رسندي ڏسندا ۽ انهن کي چيڻ ڏانهن به اُنهن جو ئي ڌيان رهندو آهي، بلڪه اُن کي هي پنهنجي مخصوص ذميداري سمجهندا آهن.

پنجاه سن ۽ ستر جي ڏهاڪن واري عرصي ۾ وطن دوست ۽ قوم شناس ادب جي جيڪا نئين لهر اسان وٽ آئي، اُهي اسان جي شاعرن ۽ نثر نويسن جي ڇڏيا. ڇا ڇا نه هُن اسان کي ڏنو، ڇا ڇا نه هُن ان لاءِ سٺا اُن تي ويچار ته ٻي ڳالهه ٿي.

وطن پاڪ سنڌ جي لاڙ جي سرزمين، جتان جي لهجي ۽ لغت کي اسان جي سدا جيئري لطيف سائين ۽ پنهنجي پيغام سماويءَ جي خاص ذريعي جو شرف ڏنو اُتان جي استاد محمد خان مجيديءَ، سرويچ سجاولي ۽ منشي ابراهيم ۽ ٻين اسان جي درديلن شاعرن اسان جي ”ڏکين ڏينهن“ جون ڇا ڇا نه اسان کي ڳالهيون ٻڌايون!

جيڪڏهن پنهنجي تخليقي لياقتن جو اظهار ۽ ترقي قوم جو پهريون فرض آهي. ڇو ته قوم جي وجود جو دارومدار ۽ اُن جي سڄي مان ۽ مريادا جو اصل راز اهو آهي، ۽ جيڪڏهن اديبن ۽ عالمن جو ئي ڪم آهي، ته پوءِ قوم جي آڏو جيئن جو زوردار اُنگ سدا تازو ۽ اُن جو مقصد سدا روشن رکن، ته ڪيڏي نه هيءَ وڏي ڳالهه آهي، ته هيءَ سڄو پهاڙ جهڙو اڻانگو ۽ ڳرو دور جڏهن اسين محروميءَ ۽ مظلوميءَ ۽ مجبوريءَ جو شڪار رهياسين. (غلاميءَ کي ٻيا سڱ ڪونه ٿيندا آهن)، تڏهن اسان جي فقيرائي اديبن سگهڙن- ئي قوم پاران اهو پهريون فرض به ادا ڪيو. علم ۽ ادب، سڀيتا ۽ ساڃاه جي

خاص سُرهي سَتَ طور، سندن پنهنجي ذمي جيڪو ڪم هو اهو به پنهنجي وس پڄندي هنن پورو ڪيو. ائين به نه هون ته طاقت (power)، طمع (purse) ۽ طالع (Patronage) جي جوفي جُزن، جيئن اڄ اسان جي آڏو اچي اسان مان ڪن جي صبر، حوصلي، همت ۽ غيرت کي آزمائش ۾ وڌو آهي ۽ ڪن ته بنهه جهل ٿي نه ڏني، ڇو ترسيا ٿي اُن چڄڪار لاءِ ويٺا هئا، تيئن اهڙي ڪا صورت اڳي اسان وٽ ڪونه هئي، پر اديب عالم ۽ شاعر جو پنهنجو هڪ ڪردار، هڪ رتبو ٿئي ٿو. اديبن، عالمن ۽ شاعرن هميشه اصولن سان وفا ڪئي آهي، نظريي سان ناهيو آهي، هو هميشه پنهنجي زبان، پنهنجي ادب ۽ تاريخ سان سچا رهيا آهن، سندن سڄو ڪم هڪ ئي احساس سان واسيل هوندو آهي، پنهنجي ماڻهن جي محبت سان، انهيءَ سچائي ۽ انصاف ۾ پختي يقين سان ته ظلم جو موجود چڪر ختم ٿيڻ تي آهي ۽ سندن ڌرتيءَ جو انسان هڪ نئين انقلابي رهت چاهي ٿو انهيءَ پڪي ۽ سرگرم اداري سان ته هو پنهنجي تخليق ڪاريءَ وسيلي پنهنجي ڏتڙيل، محڪوم سماج جي اُن مقصد جي تڪميل ڪندا. ۽ اسان جي قوم کي تاريخ جنهن صورتحال سان دوچار ڪيو هو. اُن ۾ مُنڍ کان ئي سنڌي عالمن، اديبن، شاعرن، صحافين ۽ سگهڙن ۾ انهيءَ اُميد رکڻ جو هڪ ئي سبب هو ته هو پنهنجي قومي مشاورت جي دل، اُن جو روح، بنجي ڪم ڪندا. اُهو روح جيڪو پنهنجي جنم ڀوميءَ، پنهنجي ابن ڏاڏن جي جنم ڀوميءَ ڪاڙ لافاني پيار سان سرشار هجي، پنهنجن اُنهن ابن ڏاڏن تي فخر سان تمار هجي، جن سندن سامهون واقعي اڳتي وڌڻ لاءِ کليل رستا ۽ اُنهن تي پنهنجي سڄاڻ پيرن جا نشانا ڇڏيا آهن، هڪ ئي بهڪندڙ خواهش سان روشن هجي ته سندن وطن جي پاڪ ڌرتي نه فقط پنهنجي پر بني نوع انسان جي آدرش جي تڪميل ڏسي سگهي. اها سندن ”پنهنجي ڌرتي“ جيڪا شاعر جي ٻولي ۾ ”جيئن ڏسان ٿو ته به چمان ٿو پر جيئن اها اُميد پوري ٿيندي ته تي پيرا جُھڪي آءُ چمنڊس!“

پنوهارن پاڻهيو ڪي واهونڊن وس،

عمر اُهي ڏيهه جا ڏوٿين ڏنم ڏس،

وليون وڻ ڦلاريا، لُر نڱيا لس،

آڻيو وجهي آهرين سدا توهن ٿس،

ميومڇر، ماڪيون سپڪا چڪن چس،

ماڙيءَ آهين مس، ملير ويندينءَ مارئي!

(شاه)

هي هيرن جهڙي امله ۽ موتين جهڙي ملوڪ ۽ اوجل شاعري جيڪا هن مجموعي ”گوندل ويندا گذري“ ۾ اسان تي عطا ٿي رهي آهي، اها اهڙن اسان جن عوام دوست، قوم شناس، سونهارن شاعرن جي صفِ اول جي هڪ فقير تن شاعر، ابراهيم منشي جي تخليق آهي. هو پنهنجي پَر جو هڪ ڪاهوڙي، هڪ لاهوتي آهي ۽ پنهنجي ڌرتيءَ پنهنجي ديس واسين لاءِ ڏونگر ڏوريندو رهيو آهي. ”خبر ڪاهوڙين، آهي لڪ لاهوت جي“ : اها ”گوندل ويندا گذري“ جي خوش خبر، پاڻ اسان کي هتي ڏيڻ گهري اٿن، پنهنجي ديس جي ڌرتي سان ۽ اُن جي حال سان سڃاڻپ جي خبر، اُتي اُن جي ڪلياڻ لاءِ ڇاڪوڙ جي خبر ۽ اُن لاءِ جي ڪو خواب من ۾ کنيو. هو سڀ پنهنجا ڏينهن، سڄي سنڌ واکيندو ۽ واپسيندو رهيو آهي ان خواب جي خبر.

اسين جيڪي ”گوندل ويندا گذري“ جي اها خوش خبر پڙهنداسين، شاعر جي اُن خوش خبر جي ڪهڙي موت ٿا ڏيون، اُن جون سڀ واڌايون اسان لاءِ ۽ سڀ ميارون اسان تي آهن:

هلو ته هلون ڏٺ ڪي، اُتو اُتو ڪن،
پاڻي پوتڙين ۾، گندرا سر ڪلھن،
ڏوئرا ڏور سجھن، وئي وھامي راتڙي!
(شاھ)

هن مجموعي ۾، هن ڏوٽيءَ، هن عطائيءَ، هن درياءَ دل راڳي شاعر، پنهنجي منفرد نظمن، واين ۽ ڪافين ۽ بيتن سان اسان جون جھوليون پريون آهن، جھولين کان وڌ اسان جون دليون ڀرڻ چاهيون آهن، بشرطيڪ هن جي اها ورڪا وٺڻ لاءِ اسين پنهنجيون دليون کوليون ۽ اُن ۾ جا صدا آهي، پنهنجي ماروئن ۽ پنهنجي ملڪ لاءِ قربانيءَ ۽ ڪم جي صدا، اها ٻڌون... جيئن ڪا صدا ٻڌبي آهي ۽ جيئن ڪا ورندي فرض بڻبي آهي، اُن ورندي ڏيڻ لاءِ پاڻ ڏونڌاڙيون ۽ پنهنجا سَتل من جاڳايون.

منشيءَ کي مون ”عطائي“ سڏيو آهي، ”راڳي“ سڏيو آهي. هائو هو عطائي آهي، راڳي آهي. اسان جي قديم معاشري ۽ تاريخ ۾ عطائين ۽ راڳين جي موجود روايت جي عين مطابق ۽ سلسلي وارو هي عطائي ۽ راڳي: پيچل جي علامت آهي، جيئن حضرت شاھ عبداللطيف اها علامت ڳائي وڃائي اسان کي عطا ڪئي آهي. مقصد جي تند تنواريندڙ اُن لاءِ ”سڪ ۽ سواد“ کان پاڻ ڀلي، سر- دان جي ثواب جي موقعي ٻڌائيندڙ ۽ رستي پنڌ، ڪيٽ ڪري، گهر گهر ۽ اوطاقن آڏو بيهي هوڪي ڏيندڙ جن منشي کي، هن ”درويش“ شاعر کي هيٺ هن ڌرتي جي ماڻهن جي ”درن“ تي، پنهنجي ملڪ جي ماڻهن لاءِ ۽

پنهنجي ملڪ جي ماڻهن جي ”درن“ تي عام ۽ خاص معرڪن، گڏجاڻين ۽ جلسن ۾ هي صدا هڻندي
۽ اوچي گلي سان دانهندي ۽ ڳائيندي ٻڌو آهي، اُهي شاعري ڏيندا ۽ چئي سگهندا ته منشي اهو عطائي
آهي يا ٻيو ڪو، جو چوي ٿو سرد دليون گرمائي ٿو ۽ وڏي آواز ڳائي ٿو:

ڪاورنجر کان ڪينجر تائين، ڪيٽي بندر کان ڪشمور،
موتين ڪاڙهي ملڪ سڄو آ، مارن جو ۽ مارو مورا!

عجب ڏٺوسين اچي ادا ٿي دنيا جو دستور هتي،
راه رهڻ جي ڪاٿي ڪانهي، مسڪين لاءِ مور هتي.

ڪيڏي رات انداري آ، ڪيڏي رات انداري آ!
ٻڙجي ٻم بندوق سان بيٺو تڙ تڙ تي تاتاري آ-
ڪيڏي رات انداري آ!

”منشي“ مور نه ٻئي ڪنهن ماريو ماريو ماروئڙن جي ماڻ،
ڏيڻ سڄي ۾ ڏوٿين کي ڏس، ڪيئن نه ڌاري ڏاڍ جي ڏاڻ!
تن جي ڪارڻ جوڳي بنجي ڳاڻيان، جڳ جاڳاڻيان!
توڪي ڪهڙا گيت ٻڌاڻيان، توڪي ڪهڙا گيت ٻڌاڻيان!

مون پڪ سڃاتا پنهنجا هئا، ڪي ڌاڙين سان گڏ ڌاڙي ۾،
تي واٽ ڏسيائون وڀرين کي، ويهي وانگيئڙن جي واڙي ۾.

مون رات گنجي ۾ گجندي، ڪيڏا سندو جا سرواڻ ڏنا،
تي ٻهڪيا منهن ۽ ٻانهن ٻر، مون ٻلواڻن هٿ ٻاڻ ڏنا
جهيڙي جي جهونجهار وويار پر ڪا آهي پڙ ۾!

نيئر نوڙي نڪري ويندي، تاريخي توڙاڻي مان،

دوڪي جي اڃ ڌپ اچي ٿي، تنهنجي داڻي داڻي مان.

نه هونديون حويليون نه هوندا هي ٿاڻان
مان هوندس نه هوندس، سوڀاڻان نه ڄاڻان.

اجهارات کڻي ۽ باڪ ڦٽي، انسان ازل کان آجو آ،
ڪي غلام ڇڻا، ڪي ويندا ڇڻي، انسان ازل کان آجو آ!

۽ انهيءَ اسان جي آجائيءَ، قومن جي آجائيءَ، انسان جي آجائي جي ازلي حقيقت جي ياد هڪ
پيروي پهر، هتي ”گوندر ويندا گذري“ ۽ شاعر اسان کي ڏئي ٿو ۽ سر- دان جي عيوض اُن جي حاصلات
جي ”خوش خبر“ هو اسان کي ٻڌائي ٿو ۽ اهوئي سندس ٿورو اسان تي ايڏو وڏو ٿورو آهي، جو سچ ته
اسان جي لاهڻ جو نه آهي ۽ انسانن جي آجائي پنهنجي سر پاڻ ته واقعي سردان گهري ٿي- جنهن لاءِ
سيدنا حضرت شاھ عبدالطيف ڀٽائي رحمت الله عليه ”راءِ ڏيا ج“ جي واتان چوايو آهي:

مٿي اُتي منهنجي، جي ڪوڙين هون ڪپار.
ته واريو واريو وڊيان، سسيءَ کي سؤ وار.
ته پڻ تند تنوار، تنهنجي مٿاهين مڱڻا!

محمد ابراهيم جويو

حيدرآباد سنڌ

12 آگسٽ 1985ع

نظم

ڪارونجهر کان ڪينجهر تائين

ڪارونجهر کان ڪينجهر تائين، ڪيئي بندر کان ڪشمور
موتين کان هي ملڪ سڄو آ، ماڻن جو ۽ ماڻو مور.

هن ۾ هاري ان اُپائين، جن جا سون جهڙا سنگ،
هن جا ماڻهو محبت پريا، ناز منجهان ته نپائين ننگ،
هن ۾ جهوپا جهانگيڙن جا، هن ۾ جهونگارون جهر جهنگ،
ڪافي، وائي، بيت، جمالو ۽ پيا ٻڌين چُرندي چَنگ،
“خلد” برابر هن ۾ خوبيون، ۽ پيا روپ رسيلا رَنگ،
دنيا ساريءَ ۾ اي دلبر ديس منهنجي جو ناهي دَنگ،
سند سڄي جي سيند سندو آ، جنهن ۾ گهاٽو ڪن ٿا گهورا!

مٺڻ مٺڻ ٻولن وارن، مال وندن جا هن ۾ ماڳ،
ڀاڳ پليرين ڀاڳيائين جا، ڀاڻو هن ۾ ڀاڳ ئي ڀاڳ،
هر هڪ ونڙي پنهنجي ور سان، ويٺي لئون لڳائي لاڳ،
جند اُسر جو جيڏين جوتيا، چڻ ڪنهن راڻو ڳايو راڳ،
پاڻيءَ ويل پنوهايون پاڻ ۾، چوڙيليون ڪن چرچا چاڳ،
ٻوڙ پلاءَ کي ٻن ڏيئي، سي سادا سانگي آئين ساڳ،
سرءُ سياري سانوڻ جو تن، سانگين ناهي هينڙي هور.

مُشڪ ڪتوري کان به مٿيري، هن جي خوشبوءِ ۾ آ خاڪ،
باک ڦٽي جو وڻ ٿڻ واسي، هن جي موتين جهڙي ماڪ،
هن جي ٿر ٿر تڌڪارون ۽ هن ۾ ٿريلين جا ٿاڪ،
هن ۾ باغ بهارون برس هن ۾ ٻُلبُل سڀ بيباڪ،
هن ۾ مانجهي مرد مٿير ۽ هن ۾ ڌوپارن جي ڌاڪ،
هن ۾ سانگي ساڌا سُودا، ڏاها، پورا، دل جا پاڪ،
هن ۾ وارا ويا وڃائي، شينهن جهڙا ڪئين شهزور!

هن ۾ سچل سامي، سانوڻ، هن ۾ شاه پٽائي گهوٽ،

هن ۾ دودا، دريا خان ۽ هن ۾ ارڏا ڪئين اٿموت،
 هن ۾ صوفي، صادق هن ۾، هن ۾ عاشق ورتئون اوٽ،
 هن ۾ مڪلي، موهن دڙو، ۽ هن ۾ آهي عمرڪوٽ،
 هن ۾ راڻا، راءِ ڏيارچ ۽ هن ۾ ڄايا ڪئين ڄاموٽ،
 هن ۾ سهڻي، هن ۾ سسئي، هن ۾ مشهر مارئي موٽ،
 هن ۾ عاشق اهڙا ٿي ويا، جهڙو عاشق چند چڪور.

دنيا ۾ هي رنگ اٿئي، ماروئڙا مهمان نواز
 آيل ڪي هو عزت ڏيندا، آڌرياءُ سان ڪن آغان،
 پاڻ نه هوندي پاڙي پٽ تي مهمانن جو رکندا راز،
 پنهنجي ريت پراڻي ڪي هو، اڄ به نپائين ڏاڍي نان،
 رات سڄي ڪن ريجھ رهائون، الغوزن جا اُت آواز،
 پيچ پنيءَ بوئيندا پُون پُون، چنگ چُرڻ پيا سينيون سان،
 نيت، گجھارت، هلي همرچو، ۽ پيا ڏين ڏاها ڏور.

هت ته لايون لاٻارا ۽ چيٽ ڪٽيءَ ۾ چوندا جام،
 ڪاهڙ سارو ڪيٽ ڪرا ۽ سهڻي ساوڪ صبح شام،
 چوندي ميڙي چوڙيلين ڪن گگدامن لئه گاه گدام،
 ٻاجهڙ ساريون، جو ۽ جوئر ڪڪ مٿر هت مهر مدام،
 ڪُونجن وانگي ڪري قطارون وچين ۽ وريون گوريون گام،
 چال چڱيءَ سان چالون ميڙيو، چونڙيون پرين البت عام،
 پُنيون نپرين پيار منجهان سي پٺيان تن جي لاهور لور.

اجرڪ، پٽڪو، سُڻ ۽ صدري، آهي وڙائو وانگين ويس،
 گج ۽ گريون، لاکيون، لويون، ڪاهڙ وارن ڪٽيون ڪيس،
 ڀرت ڀريو هت پوريون پائن، چولن تي چٽ لايو ليس،
 قابل هت ڪرڙات قرب مان، ڏاڍ ڏاڙهين ڪن ٿا ڪيس،
 هر هنڌ ٻڌندين هاڪ هنن جي، دنيا ۾ تون ديسان ديس،
 هن ۾ گهوڙن گهوٽ چڙهيو، ڪن راڻا ريس منجهان ٿا ريس،
 هن ۾ پيلا، ميلا هن ۾، منچر مياڻي ڪاڪ پنيور.

چند ڏسي آکاڙ جو آپ ۾ هارين هُلا چاڙهيا نار
بنا ٻڌيو ڪن پُروڻيون، ڳاڏين وينا ٻُڌڙا ٻار
ٻاڙو ڏاڪي ٻوڙ وهن، ڪو ٽانگر مالھ گسي مالھار
پارچ پلتي، نمندا نيسر، پاڻي اُچلين پڙئين پار
جو ڳن ۾ اُت جنگ وهن جي ٿلها ڏاڳها ٿوهيدار
چم چم چيرون چٽڪارون ڪن، منھان مارن مزيدار
راتو ڏينھان ريج ڪريو سي، چٽيو چڏين ڏينديون ڏيور.

سانوڻ ۾ هت دريا دھشت، ٻيلا ٻوڙي ٻوڙي پيٽ،
پاڻي پسندي ڪنديءَ ڪناري، ٿم ترايون ڪيتيون ڪيٽ،
اُسو، آيو اُتر سعيو، پاڻي وٺندو دريا پيٽ،
ريج اچي ۽ رنگ مچي اُت، رانيل ساوڪ سارو ريت،
کاھڙ واري ڪيڙي تنھن ۾ چوڌاري ڪن چڱڙا چيٽ،
چانهيون، گدرا، مڱ، مکائي، ڀلو تنھن ۾ پيندو پيٽ،
ڪُونجون ڪڻڪن ڪيئن تي ۽ جھانگين جھنگل منجھ، جھڪور.

مصري ماڪيءَ کان به مٿي آ ”منشي“ سھڻي ساري سنڌ،
پوريءَ دنيا منجھ پري روءِ آھي پنھنجي پياري سنڌ،
ھن جي ٻولي ٻاجھاري ۽ جيگل جيءَ نياري سنڌ،
ظالم ڪئين ويا زور لڳائي، وانگين ور ڏئي واري سنڌ،
ھر ھڪ پنھور ساڻ ھميشه، پت ھن پوري پاري سنڌ،
ھن جي سڏ تي ماڻھو مردانہ لک ھزارين مانجھي مور.

ڪارونجھر کان ڪينجھر تائين، ڪيٽي بندر کان ڪشمور
موتين کان ھي ملڪ سڄو آ، مارن جو ۽ مارو مور!

تنبين تي تار پيچاري

وچينء ويلي ولر واري، وٿائن ڏي وريا هوندا،
تنبين تي تار پيچاري، تنواريندي تريا هوندا!

دهوڙن سان ڏڪيو پهچن، اڳيان سڀني کان الوڙيون،
ڏيئي ڦيرا ڦرن تي سي، مڙي پريائون ماڻوڙيون،
پُري ڏيئي ٻاچڪو ڪانگهارين کي لاس تي لوڙهيئون،
وٿيون هٿ ۾ پسون پاسي، جي ڪيرن جا ڪريا هوندا!

ڪنهن ڀاڳيائيءَ گجر گوشتي، ڪنهن ڀاڳيائيءَ ڪُنڊي ڪاري،
پريون مٿن جون ڀاڳيائين، پٿارين لاءِ آنديون پاري،
ڦريون ڦولهي هٿن سي ڦڪ، هوندي گاهن جي گلزاري،
پٽيندي مٿر پوڇاڙي، سندن هٿ تيا هريا هوندا!

سونهن سر سرتين جي، سينهڙن تي بيلهڙا ٻه ٻه،
ٺاهيون ٽوليون اچن ٿنڀيون، ڪنڊيون ٽهڪن سڀني ٽه ٽه،
چئن سان چوٿا چمڪن، چُرڻ جي چَپ تہ ٿئي چه چه،
ڀنڀرڪي جي دلاءِ مٿ ۾ ڀرم وارين پريا هوندا!

چڙهيا چيٽي لڙها، پٽن تي ڪيون پالوئون،
صبح ۽ شام هارين جون، هونديون جوڙن مٿي جوڙون،
سارين ٻيجا به ساماڻا، هونديون هر ڦل اندر ڦوٽون،
چُڪين ۾ چاه مان چوڏس، چيها چالڻ چريا هوندا!

وٿائن جي ڪو وٿ وٿ ۾، ڪنهن هوندو هر مٺيو هٿ ۾،
ڪو ڪاهوڙي ڪهي سان، هوندو ڪانڊيرن جي ست ست ۾،
ڪو ڪوڏر ڪو ڪهاڙيءَ سان، هوندو ڪڙي جي ڪت ڪت ۾،
ڪي ڪاڙهي ۾ ڪُهڙ ساڙي، نه ٿانڊن کان تريا هوندا!

وٺي ۽ وُر چڙي ٻئي گهر ٻنيءَ تي ٻانگ سان آيا،
پورو ڏينهن پيٽ لئ پورهيو، لکن ۾ لڳ تن تاياءِ
پپهريءَ ٻوڙ ريءَ ماني، ڀڄائي ويا پسون ڄاڻا،
اڳهاڙا پير تن ٻارن جا، ڪاڙهي ۾ ٻريا هوندا!

مارو هن مُند ۾ ”منشي“ گنجي ۽ گوڏ ۾ گهارين،
هڙئي ڪين هڪ جهڙا، مون هت ڪئي ڳالهه ڪن هارين،
ڪُٽيءَ جي ڪم ڪرڻ ڪارڻ، هُو ٿل سان ٽيم ڪي تارين،
سڀئي سرڪا متان سمجهين، سريا ڪي اڻ سريا هوندا!

وچينءَ ويلي ولر واري، وٽائن ڏي وريا هوندا،
تُنبين تي تار پيچاري، تنواريندي تريا هوندا !

نياڻيون ٻئي مهراڻ جون

گوني، پيڃاري نياڻيون، ٻئي مٽي مهراڻ جون،
لاڙ سان لائون لڏائون لهريون ڏي لاڻ (1) جون.

ڄامشوري ۾ ڄميون هي، پينرون ٻئي جاڙيون،
ڳهه وجهي ڳوٺن تان لائون، ڳڻتيون ڳل ڳاڙهيون،
سانگين جي سرزمين کي، ڏيئي سايون ساڙهيون،
واه واه وڪ تي وٺايون، وانگين جون واڙيون،
وانگين جي وات ۾ وايون، سندن واکاڻ جون!

پاءُ تن جو ڀر ۾ جهلو، چينل چڱو وچ ۾ وهي،
هي ننڍو نينگر پنهنجن کان، رات ڏينهن رڙهندو رهي،
تڃ امڙ جي، ٿر رسائڻ لاءِ سوين سختيون سهي،
ٻئي پڪا پاسا سندس، هو ٿو ڪٿان جو ڪٿ وهي،
ڀڳڙا ميمڻ واري پوءِ کي، ڏي پريون ٿو پاڻ جون!

گس وٺي گوني، ٽنڊي ۽ ماتليءَ وچ مان مٽي،
ڪجهه ڏنڊي کي ڏند ڏيکاري، پهرين پوئڻ ڏي پٺي،
نانگ وارا وَرَ وجهي، وهندي وڃي وارن وٽي،
ڪن ڪمي ٿي ڪين، ڪاهڙ سندس ڪٽيو ڪٽي،
سُو بسو سانگين رسائي، سو ڪڙيون سرهاڻ جون!

پٽ پٽيهر پائي پيڃاري، پکن پنهنجن پُري،
پيڻ کان پاڪر ڇڏائي، سهڻي سيريءَ کان سُري،
گس وٺندي گجندي گنجي کان، پانهن پالڻ ڏي پُري،
دل ڌڙي جي ۾ داخل، چاه ڏاڍي مان چُري،
چؤطرف چهري سندس، چمڪن ڌڄون پانڊاڻ جون!

دم ڌڙي ۾ ٻڏيو، جر جال ڪئين جاتي اندر

چوه مان چوليون هٿيو، چلڪائي جر چاتي اندر
اڃ ابائڻ جي اجهائڻ لاءِ اصل آتي اندر
جهنگ جهر جهالار جهم ڪيا، تنهن ته هڪ جهاتي اندر
جارجا جرڪي اٿيون ڪئين جلوتون تنهن جواڻ جون!

چال چورين جا ڏسي، آيا گهي ڪارا فرنگ،
دل اندر دولاپ تن جي ۽ ضميرن زهر زنگ،
ترت تازي تن طمع ڪيٽو تڏي وارن کي تنگ،
جلد ڪيو جاڳو جوانو جابرن سان آهي جنگ،
منهن مٽرڪن ڏيئي ڪريو پوريون سڌون سانڌاڻ جون

اڃ وڳهه رُپا به آهي، رت گهريو راڻا وري،
آهي ميران پور مٽي، ۽ گهريا ڏهي داڻا وري،
ڏيهه جا ڏاهر ۽ دودا، گهوٽ وجهه گهاٽا وري،
نه ته سوين ٽي سال ويندئي سنڌ سنڌ ساڻا وري،
ٿيو چڙڪ ڇورا چڙهي، ڳالهيون سڀيئي چڪتان جون.

وانگين کي روڪڻ کي ويا وروڪي، هل ڪري هٿ جون هٿي،
دوڙ ڌارين کي ڪرڻ لاءِ، ڌڳ اٿ ڌرتيءَ ڌڻي،
پاڪ پنهنجي سرزمين تان، ڪر تون پاپين کي پڻي،
ڪيسن ڪوئن منجهه ”منشي“ ڪنهن جي ڪڙڪي ڪامڻي،
راڪ جون رڪڙيون ٻڌو، آيون رُتون رت چاڻ جون.

لاڻ: پوتي وجهڻ مهل ڳڙ ورهائڻ

تر جي ڏڪار تي

نه وسڪارو وڇڙين، نه ٿڌڪار ٿر ۾،
اُڃايل اڪيون آس ونديون اُبر ۾.

لڳي لڪ ڪيا سُڪ مڙن مال ماڻهو،
ويڙهيچن تي ويلا، نه ڪو گاه ڏاڻو،
نه پاڻي پُساڻو، نه ڪو تن کي ناڻو،
وتي هر ڪو وانگي ويڳاڻو ويڳاڻو،
ڏڪاريل ڏکن ۾ ڏسي ڏيه ڏاڏاڻو،
ڪجان پسيو ڪاهڻ هي ڪاڻو ئي ڪاڻو،
اٿن ٿا ادا ٿي اوبار اندر ۾،
وسڪار وڇڙين نه ٿڌڪار ٿر ۾!

نه پون پون بوئيندن، نه پُڪو ڪليرو،
نه ڦوڳن ڦلهارون، نه ڪنهن ڦر جو ڦيرو،
نه چيها نه چالون، نه چيرن جو چيرو،
پتون پانگ پلجي، ڪيو ڪنهن نه پيرو،
اندر هر ڪنهن جو اُجيرو اُجيرو،
پلر ڪٽ نه پسجي، ڪو پاڻيءَ جو پيرو،
ڏڪي ڏيل ڏک کان تو ڏوٿين ڏڪر ۾،
نه وسڪار وڇڙين، نه ٿڌڪار ٿر ۾!

نه ڪا بوند برسي، نه بر ۾ بهاري،
وسي وانگين جي وطن ۾ پيئي واري،
جياپي جو تن تي ٿيو جر نه جاري،
تباہ تونس ۾ ٿيا، هرڻ، هرءِ هاري،
ٿيا ڇٽ چُرڻ کان چوپايا چوڌاري،
نه ليڪو لڪڻ جو، زيون حال زاري،
اچن رُج نيت جا نظارا نظر ۾،

نه وسڪار وڇڙين، نه ٿڌڪار ٿر ۾!

پسي ٿوڙ ڌرتيءَ، ڏهڻ ڌڻ ڌٽولي،
نه چوراڙ چر تي، ٽهڪڻ سان ٽولي،
نه گرگالون گس تي، نه ڪنهن گول ڳولي،
نه ڪت ڪئي ڪچهري ويئي وهي وچولي،
نه هونگر همرچي جي ٻولي ڪنهن ٻولي،
سُڪا مُنهن سندن، ڪنهن کُلي، کَل نه کولي،
وئي ريءَ ويچارا ويڙهيڇا وير ۾،
نه وسڪار وڇڙين، نه ٿڌڪار ٿر ۾!

ڪتي ويون ڪوهيون، نه چيڪار چيلن،
سڙن سيت پيا ۽ نه سينگار سرتين،
اَسر ڏيو اُٿن پنڌ پاڻي آ ميلن،
پري هيڙ هر ڪنهن وڏن ڪن وسيلن،
سڄو گهر سڄو ڏينهن گهڙي پاڻي گهارين،
سُڪل سائون سُڪُ پُڙ مان سانجهڻ سارين،
جيئڻ هي پسي، جل جاگيا جگر ۾،
نه وسڪار وڇڙين، نه ٿڌڪار ٿر ۾!

هي جيئرا جنازا، گنگا ڪن نه گڻ مڻ،
نه ڪنهن چپ چوري ڪئي چوڙن ۾ چڻ چڻ،
نه ساڏوهين تي ڪا سُجِي ٿي سُن سُن،
نه ڪي پر پتن جي ڪا پاڳين جي پُڻ پُڻ،
نهارين کڻيو نيڻ ڪنوئين لئه کڻ کڻ،
ڪاٿونبا کڻي ويا، اندر تن جي اُل ٿڻ،
مرن مور ماندا ڪارونجهر جي ڪر ۾،
نه وسڪار وڇڙين، نه ٿڌڪار ٿر ۾!

ٺهن چند ٺڳن لئه ڪروڙن جا ڪوٺا،
لُچن لال لک جت، اُتي مُنهن آڱوٺا،

نه پرسايا پاپين پنوهارن جا پوٽا،
ڏئي منهن ماڻن ٽڪر ٺلهڻا ٺوٺا،
ڪنيا ڪنهن نه سانگين جي سورن جا سوٽا،
لکين پيٽ پرين جا ٽڪر چند جُٺا،
ترقي پيئي ترڪي، چورن جي چڪر ۾،
نه وسڪار وڇڙين، نه ٽڌڪاڙ ٿر ۾!

چني حق ورتا ڏيئي راڻن جتي رت،
ڪري راڄ پورهيت ۽ هاري حڪومت،
هزارين تنين ميل پوٽا جي ڀرت،
بنائي ڇڏيا باغ جنت ئي جنت،
ملي هت نه ”منشي“ ٿي ماڻن کي محنت،
پوري رت چوسيندڙ لغورن تي لعنت،
جيئڻ جن جهنم ڪيو سانگين جي سر ۾،
نه وسڪار وڇڙين، نه ٽڌڪاڙ ٿر ۾،
اُڃايل اڪيون آس ونديون آبر ۾

(1974 ۾ ٿر ۾ ڏڪار آيو جنهن تي سڀني اخبارن ۽ رسالن گهڻو ڪجهه لکيو هو، ان کان متاثر ٿي سينٽرل جيل ڪراچي ۾ هيءُ شعر لکيم. منشي)

ٻاٻاٺن جا ٻار پري ۾

ٻاٻاٺن جا ٻار پري ۾، ڪير ٻڌائي ٻرندا ڪيسين،
جوت مٿي هن جيگل جا هي، ڳاڙها ڳوڙها ڳرندا ڪيسين.

پورهئين جو پگهريل پگهريل ڏيل ڏسي ٿو ڏيل ڌري،
ڪاسي وارو ماسي مان هي پورهيت پوري ڪيئن ڪري،
سارو مهينو سٺ روپيا هو انگ ڍڪي يا پيٽ پري،
ڳالهيون ڳڻيو ڳڻن جون هي ڳڻتين ۾ پيو روز ڳري،
سند امڙ جا سانگيڙا هي سور ڀلا چئو چرندا ڪيسين.

ليڙ ٽن ۾ لڳ لڪائي، لڄ پري ڪيئن لال پري،
وار سُڪي جنهن ويندا ٿي ويا، ناهي طاقت تيل ٿري،
وهر منجهان ٿي اٿي واندي، گهري وڌيرو گاه پري،
هي به ته ڪنهن جي ڄاڻي آهي، سوچي ظالم ته ڏس زري،
پاهُ ٻڪن پنهور ڪيا، سي پاروئن تي ٻرندا ڪيسين.

جهانگيڙن جو جهوپو خالي، آيو وهرڻ سڀ عيال،
ڪارا گورا ٻار اگهاڙا، وينگس ويڙهيل هڪڙي وال،
گوڏن تائين ڳپ ۾ ڀريل، ٻار ٻڍا سڀ هيئي حال،
ڪاوڙ مان ڪمدار اچي پيو، ڪانڊر سان ڪندو قيل مقال،
جهور جهُڪيل هي جهانگيڙا، هن جهوپن ۾ پيا جهُرندا ڪيسين.

چانڊ اتر ۾ چنڙي هيٺيان، چورن جي ڏس چانگ الام،
واءِ اتر جي ائين سي ويڙهيا، ويڙهيل چڻ ڪي نانگ الام،
ڪاڙهن ڪاڙهيا سرديءَ ساڙيا، سانگين سورن سانگ الام،
حال هنجن جو هيئو هت ۽ ڪوڏ پيا ڪن ڪانگ الام،
مام انهيءَ ۾ ماروئڙا هي مارون کائي مرندا ڪيسين.

سارو ڏينهن تغاري سر تي، پيءُ پُٽ شام جو روپيا چار

پيت بُکيا ۽ انگ اُگهاڙا، گهر جا پاڻي ٻارهن ٻار
تن مان ڪي معصوم مُدي ۾، ڪن ڪي بُک ڪيو بيمار
حال ڏسي تن حيرت ڀريو، آيل روئي ڏئي اوچنگار
دوزخ جهڙي ان دنيا ۾، سانگي سادا سڙندا ڪيسين.

ٻارهي تي ڏس ٻاٻاڻن جا ٻارهن سالن وارا ٻار
پيت گندي ۽ پنج روپيا، هت آهي ماڻهوءَ جو ماهوار
ڪنهن جون عيدون ڪنهن جون شاديون، هي ته هميشه ڏورن ٻار
سٺ روپين ۾ سال سڄو هن گروي پٽ تي گار جي وار
ڪوس اهڙي ۾ ”منشي“ آخر ڪلها ڪنهن جا ڪڙهندا ڪيسين.

دنيا جو دستور

عجب ڏٺوسون اچي ادا ٿي، دنيا جو دستور هتي،
راه رهڻ جي ڪائي ڪانهي، مسڪينن لاءِ مُور هتي.

سُڪل ماني سيمنت جهڙي صبح منجهان هن ڪئي قندوري،
سر تي ڏلها شام صبح هي، پيڻ ڪئي ڪئين پوري،
پڇڙا جنهن جا انگ اگهاڙا، پيٽ پٽي جي ناهي پوري،
سونهن وڃائي سورن ساري، پوءِ به سر تي سوري سوري،
لپ لسيءَ لاءِ هي لاکيئي، مفت مري مجبور هتي،
پيٽ بکي جي لاءِ پلپل پيئي پڇاري پور هتي.

هفتي ۾ هزار مٽيءَ جو، سورنهن روپيا ست چٽان،
اڌ مُنو اتو گهرجي، تيل ڪريان يا ميت ڪريان،
گند جي ڪارڻ ڳڙ به گهرجي، ڪيئن ڪريان چئو ڪيئن ڪريان،
سيءَ سُڪائي سوڙها ڪيا، تن پڇڙن جي پاڪار پريان،
پيڻ ويچاري لڄ جي ماري، هڏ چم ڏيئي ٿي چور هتي،
اهيئي ڏلها اهي ئي ڪوڏر سھسين آهن سور هتي.

سر تي ڏلها سانجهي ٿي ويئي، جهڙندي پهتي جهوپي جهل،
ٻارن ڏسندي ئي پاڪاريو، اچي امان پيئي جيگل،
سُڪل چهرا ساوا ٿيا ڪجهه جيگل آڻ جلائي چُل،
ساڳي ماني سيمنت جهڙي ڳڙ سان ڳڙڪي هر مهل،
ڌرتي هندءَ اوچڻ اُپ جو، ڪيڏا ڪيس ڪلور هتي،
مسڪينن جي ماس منجهان ٿا موجون ڪن مغرور هتي.

سومر گذريو آيو اڱارو، اربع ڏينهن ويو آڻو کُٽي،
فڪر لڳي ويو فاقو جو، پر پاڻ ٻڌائين پيٽ پٽي،
ڪُلهن ڪر ڳل سر تي سارو، بُڪ مچائي ونجه وٽي،
لوڻ ۽ پاڻي چلهه تي چاڙهي، پاءُ منجهان ڪيئن پتي چتي،
آس اڙايو ڏينهن جمع تي، نير وهائي نور هتي،

پاڻ پچائي، لڄ لٽائي، جهڳي ۾ جهڙو هتي.

ڪير ڪمائي، ڪير ٿو کائي، هتي ادا حالات ڏسو،
ڪن لاءِ قائم ڏينهن سدائين، ڪن لاءِ ڪاري رات ڏسو،
ڪن جا پيٽ پلائن ڀريل، ڪن جي واري وات ڏسو،
سچ چوڻ لاءِ سڪن سياسي، ليڊرشپ جي لات ڏسو،
اڪين هوندي انڌا آهن، نابينا بي نور هتي،
رشوت خور رٿائي رهن آفيسر منظور هتي.

اڌ ۾ اي سي چيف برابر، اڌ ۾ ايسڊيو ۽ انجنير،
داروغي کي ڌار ڪپي ۽ ڌار گهري ٿو پيو سروير،
ايسٽيمنت اڍائي لک جي، خرچ ٿيا ڪي ڏوڪڙ خير،
گڏيا جواڙي نيڪداري، تري چڪي جو آهي ڦير،
آفيسن ۾ عام ڪلي آ رشوت اورا اور هتي،
ڏيڊ روپئي ۾ ڏينهن سڄو ڏلها ڪئي مزدور هتي.

ظاهر ظلم زميندارن جا هارين تي هر بار هزار،
پاڻ پتوڙي ٺنڊيون لتاڙي، ان اُڀائي ٿو جو اُٺار،
دل تي ڌاڪو، فڪر ۽ فاقو پڇڙا بک ڪيا بيمار،
سال سڄو جنهن سور سٺا، سو سير آئي لاءِ لاچار،
مرض ماريل ماروئڙن جو، ڪريان ڇا مذڪور هتي،
سورن جو سنسار هتي ۽ سورن پٺيان سور هتي.

سيءَ سيارو پاڻي ڀارو، گوڏ گنجيءَ ۾ ڪري گذارو،
ڪاٺيون ٽيڪي، هٿڙا سيڪي، سال گذاري سارو سارو،
هر هلائي، ڪيڙ لڳائي، ٺاهي ٻنيءَ جو ٻارو ٻارو،
وڏي وڏيري جو ته به تنهن تي، گار مٿي ڏس گار جو وارو،
مزدور ادا مجبور هتي، ڪري عيش وڏيرو نور هتي،
ڪانگ کائي انگور هتي ۽ حور ماڻي لنگور هتي.

منهنجن مارن مسڪينن جو، حيرت ڀريو حال ٻڌو،

لاڙئون لڏيو اتر اچي پيو، پورهئي ڪارڻ ڳالهه ٻڌو،
پنج ٻچا ۽ پوڙهو پيءُ هي اکين ڏٺو احوال ٻڌو،
طفل ويچارا پنڌ جا ماري، تن جي قيل مقال ٻڌو،
جتي ته پيئي اُتي وهائي، سردي گرمي سُور هتي،
سُورن سهندي سانگين کي ٿيا، نس نس ۾ ناسُور هتي.

گهر گڏه تي، ڪلها ڪلهي تي، انگ به اوچڻ ڌارا ڙي،
پير اُگهاڙا، تئل ڪاڙها، ڪلر ڪوسا ڪارا ڙي،
ڇهن ورهين جا چوڪرڙا ٿو، ٻارهي بيهاري ٻارا ڙي،
سوچي ڏس تون ايئرڪنڊيشن ڪار ۽ بنگلي وارا ڙي،
اهڙو ”مشي“ ماروئڙن تي مڙهيل آ منشور هتي،
گڏ ڪڍي ۽ گاه به وڪڻي، غمن ڪيو غرقور هتي.

پٽائي سان مخاطب

پلاري پونءَ جي مٿان ته پاڳين پنيٽ، پيا پڙڪن ڀلا پٽائي،
مرن پيا مارو ڪُسن پيا ڪُوندڙ ڦهر پيا ڪڙڪن ڀلا پٽائي.

چَپن تي چَتيون، زبان تي مُهرون، ڪُچون ته ڪَتيون، چنن ٿيون چَتيون،
سهم ۽ صدماءَ اندر ۾ اَڏما ڏڪن ۾ ڏينهن ۽ روئڻ ۾ راتيون،
لڪيان ڪهڙيون لطيف توکان، ٻڌايان ڪهڙيون بره جون باتيون،
سون جون ڪانئي چڏيون ڙي سائين، ڪلون ته ڪولين ڀلا پٽائي.

اُميدون آخريون ٿي آسون، اسان ئي ڦرجون، اسان ئي ڦاسون،
اسان جا ليڊر اسيمبلي لاءِ هزارين باسيو اچن ٿا بائون،
اندر ۽ ٻاهر ڪُچن ته ڪافر وٺيو وزارت ڏين اوڀاسيون،
هتي ته باغي هتي ته ڏوهي، سچا ٿا سڏجن ڀلا پٽائي.

اڃا عمر جو جبر آ جاري، اڃان مارئي نه ماڳ موٽي،
وڏا واعدا هئا ورڻ جا، مگر عمر جي نيت آ ڪوٽي،
ڪڙهي ڪڏهن کان اندر ته ڪوٽن، پيئي پنوهارن سنڌي هي ٽوپي،
هزارين هاڃان سٺا ته سر تي، سدائين سانگين ڀلا پٽائي.

سُسئيءَ جي سر تي اُهيئي ساڙا، اُهيئي حَب ۽ اُهيئي هاڙا،
اُهي لُڪون ۽ اُهيئي ڪاڙها، اُهيئي ڌارين سنڌا ته ڌاڙا،
پتي ويا ڪئين پريت پاڙا، پنيور وارا انگن اُگهاڙا،
سوين سسيئون چڏيون ته ساڙي، وندر جي واٽن ڀلا پٽائي.

اڃان نه موٽيو تماچي تڙ تي، هتي ته نوري چڙهي پيئي سوري،
ويا سي وينجهر ڪڙهي پئي ڪينجهر، ملي ملاحن نه ٿي مزدوري،
سُڪي ويئي ڍنڍ، سڙي ويا سنڌ، رليا رهاڪي پتونءَ نه پوري،
هتي ته هاڃان ڪيا هنجن سان، ڪنگن ۽ ڪانگن ڀلا پٽائي.

گهڻائي گهاتو ڇڏيا گهمائي، مٿو نه آهي مگر سو مانگر.
سُڪي سڙن سنڌ، ڦٽيون مياڻيون، مڇي مدارن اندرويو محشر،
پڇاڙ پُڇ جي ڏسيو ڏڪن پيا هتي جي ڏيڪاءُ ڏين ڏهسير،
اڃان ته ميدان ۾ مورڙا ڪي، تڏا پيا ڏسجن ڀلا ڀٽائي.

اڃان به مون کي مدي آ من ۾ زهر پياري متارا ماري،
ڏسي پيئي اوت اچن پيا راوت، نه ٿي هوءَ پنهنجي ٻئي بهاري،
ڏسي خزان ڪري بهانا، ڪوٺيو سان قاتل ڪهي ڪناري،
ملهايو مانجهين، هتي هزارن، مري متارن ڀلا ڀٽائي.

سوين ته سُهيون هتي سڪي ٿي، سڙن مرن ڪي جهڙن جُهڙن ٿيون،
سندو سُڪي ويئي، ميهڙ مري ويا، ڇڙيون نه چالن سندن چُرڻ ٿيون،
ڏهاڙي ڏم جو ڏسيو سي ڏهڪا، هزارين آسون هنئين هُرن ٿيون،
گهڙا ڪيو سي مٿي تي گهيڙن، اچيو اوسارين ڀلا ڀٽائي.

ٿڌو نه طلسم، رُلن پيا راڻا، نوان ته ناٽڪ ڪري پيئي ناٿ،
سوين ته سوڍا ڪُنا ڪنڌيءَ تي، نه ٿيو ڪو راجپوت اڃان ته رهين،
ڪُوپ ڪُسن جو وهي ورهين کان، ويا نه وريا محل جا ماهرن،
ڪو ماڻي مومل فريب ٿوڙي، ڇڏائي چورن ڀلا ڀٽائي.

سندوءَ ته سانڍيا سدائين سيني، سوين هزارين ڏياڇ، ڏهر،
دلير دودا، درياءُ خان ۽ ڪنڌار ڪوپا ننگر ۽ پُونگر،
نئون نياپو ديس ۾ ڪئي اوهين جي اچو ته هيڪر،
ڪيون ڪُڙم مان ملي ته ”منشي“ ڌڪاري ڌارين ڀلا ڀٽائي.

سڙي سورن ۾ ٿي ساڻي

ڌڻين کان ڌار ڌڳ ڌڳندي، رُني رتُ رات ٿي راڻي،
سدا ساري سنگهارن کي، سڙي سورن ۾ ٿي ساڻي.

مٽي مٽ ويا منڌ جا، مُدت کان مامرن ماري،
ڳلن تان ڳوڙها ڳاڙها، ڳاڙيندي ڳڻتين ڳاري،
ڪاڻ ڪارا بنا ڪاهڙ پريءَ ڇڏيو پيئڻ پاڻي.

جا هر موسم اندر مهڪي، سا اڄ ٿانڊن پيئي ٿهڪي،
سڄو ڏينهن ساھ ۾ سونڪو، سڙيو سورن اندر سهڪي،
ڪسر ڪُل کان ڪُماري، ڪڙهي ڏس ڪيئن نه ڪو ماڻي!

ڏيو ورسا وجهي واهون، جنهن جا پنهنجا رهيا پاهون،
بره ٻاريون اچي باهونءَ، کڻيو ٻانهون ڪري ڏانهون،
جگر جيرا جليا جنهن جا، آهي ڪوريءَ مثل ڪاڻي.

جي ”منشي“ مٽي جا مٽ موٽن، رهي سا ڪيئن منجه ڪوٽن،
گهڻا پيرا اڳي آجي، ڪٿي گهڻن منجهان گهوٽن،
اڃان پڻ آسرو آهي، سگها سانگي ٿيندا ساڻي.

گونگي ٻوڙي

گدلي گدلي گونگي ٻوڙي، ڪنهن جي آهي نينگري،
ڪنهن جي آهي نينگري،

منهن مرجهايل گهايل گهايل، نارنڌڻڪي پيٽ ٻُڪايل،
تڪجي پيئي آ ٻوڙي ٻوڙي، ڪنهن جي آهي نينگري.

ڏاڍا ڏکيا ڏينهن ڪٿي ٿي، پنهنجو چڪن سان ماس پٽي ٿي،
ٻالاڻن ۾ پسجي پوڙهي، ڪنهن جي آهي نينگري.

چڙيل چتر، هنجون هاري، ڳاڙها ڳاڙها ڳوڙها ڳاڙهي،
پرجهل ناهي پيچي ٿوڙي، ڪنهن جي آهي نينگري.

مائنٽ مند منهن مٽي ويا، ويچاريءَ لاءِ وره وڻي ويا،
سورن ”منشي“ ڪئي آ سوڙي، ڪنهن جي آهي نينگري.

توڪي ڪهڙا گيت ٻڌايان

توڪي ڪهڙا گيت ٻڌايان، توڪي ڪهڙا گيت ٻڌايان،
پنهنجا ٺاهيان، پنهنجا ڳايان، پنهنجو من پريايان.

سورن ساريل سانگيئڙن جي، منهنجي گيتن ۾ گونجار
مرضن ماريل ماروئڙن، تن هارين نارين جي هونگار
تن سورن جون سنگهرون ٺاهي، پاڻ ڳچيءَ ۾ پايان-
توڪي ڪهڙا گيت ٻڌايان.

لوڏ ٻيڙ ۾ ٻڏي ٻانهياري، لاڏ منجهان ڏئي لوڏا،
ٻُڪ ۾ ڏاوڪ ڏيءَ رڙي ٿي، چاتيون مادر چوڏا،
مون کي روئي جنن رواريو، تن جون ڳاهون ڳايان-
توڪي ڪهڙا گيت ٻڌايان.

ڪالهنڪر ڏس ڪورن آندن، هاري هو هاريائيءَ،
پيت پُٺن لڳ پاڻ ٻُڪن ۾، ڌرتيءَ جي ڌڃيائيءَ،
پنهنجي وطن ۾ ويڳاڻا جي، تن سان وره ورهائين-
توڪي ڪهڙا گيت ٻڌايان.

“منشي” مور نه ٻئي ڪنهن ماريو، ماريو ماروئڙن جي ماڻ،
ڏيهه سڄي ۾ ڏوٿين کي ڏس، ڪيئن نه ڌاري ڏاڍ جي ڏاڻ،
تن جي ڪارڻ جوڳي بنجي، ڳايان جڳ ڳايان-
توڪي ڪهڙا گيت ٻڌايان.

ڪارين ۾ ڪڙيون جڙيون

پنهني تنگن ٻيڙيون جڪڙيل، ڪارين ۾ ڪڙيون جڙيون
ڏوهي باغي ڪافر سڏجان، دانهون ڪوڪون واکا رڙيون.

ٿرڻ ٿرڻ ڪورٽ ٿاڻان، پاڻ کي ڏوهي پاڻ ٿو ڄاڻان،
شعر لکي مون انڌا ڪاڻا، ڪنهن جي نند ڦٽائي پاڻا،
ڏات به منهنجي انڌي ڪاڻي ڪريل ڪنهن اڳهه ڪين وڪائي،
ڪالهه وڪي نه ڪا اڄ سڀاڻي، ڄاڻي وائي تند مون ٿاڻي،
اهڙيون گهڻيون گهٽجي ويون، خوني هٿ جي نهن سان رڙيون.

هر هڪ دل ۾ دردن ديرو، ماروئڙن من مور نه ميو،
گهر گهر تي اڄ پهرو گهيرو، چپ چُرڻ سان جرءِ چيرو،
گولي، سوري، قاهي ڦيرو، وقت ڪري پيو نينهن نبيرو،
سُورھ پائين سوپ سويرو، مُور نه پانءِ مٿو مٿيرو،
آزادي لاءِ اڄ اڏيءَ تي، گهارڻ ڪارڻ ڪڙيون گهڙيون.

هر هڪ ساسي ويٺو سهڪي، ڪينجهر جو پيو پاڻي ٿهڪي،
ڌرتي ساري ڌڳ ڌڳي پيئي، ڪيڏي ڪوسي لوه لڳي پيئي،
مارو تاءِ کان ويٺا تڙپن، پونءِ سڄي تي پڻيت پڙڪن،
چڏ ڪئي تون موھ مڏيءَ جو، اڄ وڌائي مان اڏيءَ جو،
”منشي“ ڪيڏيون محبت ڀريون، دردن ۾ ڏس دليون سڙيون.

سورهن ايڪڙ چنڊ تي

سند وارن لئ ڪيو سرڪار ٽيڪڙ چنڊ تي،
هر ڪنهن هاري لئ زمين آ، سورهن ايڪڙ چنڊ تي.

پنهنجي ڪاڻي پنهنجي ڪيڙي، پنهنجي پوکي پنهنجي ميڙي،
ناهي ڪو ناڪاستو يا باب سيڪڙ چنڊ تي.

ڏيؤ اٿئي ڍل معاف ۽ ٻي ڪانه ڪا ڏورن تي ڍڪ،
ناهي صوبيدارن جي سوئتن جي سڙ سڙ چنڊ تي.

اُت نه ڪو انجنيئر ايسي ۽ نه پاڻي تي وزير،
ناهي ٻي ميرن جي يا پيرن جي ڪا گڙ پڙ چنڊ تي.

اُت نه ڪو اسلام خطري ۾، نه ڪو مرڪز جو موت،
عام هلندي اُت فقط سنڌي ۽ لکپڙه چنڊ تي.

ڊوميسائيل اُت نه ڪوڙو ۽ نه ڪو ڪوڙو ڪليم،
ڪو نواب اُت ناهي يا ٻيو ڪو به ڪاڪڙ چنڊ تي.

هر مزو ”منشي“ اُتي آباديون آزاريون،
ناهي رشوت ۾ ڪو ڏيئو پئسو ڏوڪڙ چنڊ تي.

ڪڇي ڪوڪارون

ٻڌي هنج هليا ويا، ڪانگن جا ڪانگيرا،
گجهن کي ڏسي ويا، ڇڏي ڳوٺ گيرا.

نه ڪوئل ڪيسو ڦل جي ٿاريءَ تي ٽپڪي،
نه انڊلٽ رنگن ساڻ جهرڪي ڪا جهپڪي،
نه ڪونجن جا ڪيٽن تي وسندڙ واهيرا.

آئي مُند موٽي نه تڙي تنوارون،
نه ٻولي ٻاٻيهي، نه ڪڇيءَ ڪوڪارون،
نه اڄ نيرگين جا پسان پاڻيءَ پيرا.

نه چارين نمڻ مڻ ڇتونڙن جي چُون چُون،
نه ڦمري ڪبوٽر جي، ڪن تي پيئي ڪُون ڪُون،
پسي پهم پارهيڙين اُکوڙيئون آڪيرا.

ولر مان ونجهين ڪيئن وڇوڙيا وڪوڙي،
باقي ڏيهم ڏوراهين ويٺا جاءِ جوڙي،
ڏسي ماڳ ”منشي“ جلن جانِ جيرا.

جانب سندي جدائي

اچ چؤ طرف چمن ۾ آهي بهار آئي،
جيءَ جيل ۾ جلائي، جانب سندي جدائي.

پيريون ۽ انب پوکيا، جهليون نمڻ نموريون،
ڏيئي هير اچ هلورا، هلچل هيئن مچائي.

چيٽن ۾ چُون چُون چوڏس، لس لوڪ ۾ لاڀارا،
ڪنهن دل هوندي يقينن، منهنجي وات به وائي.

پنهنجي ئي باغ ۾ اچ، باغي پيو سڌجان مان،
تنهنجي عجب خدايا، واھ خوب هي خدائي.

“منشي” مڪو نه مون ڏي، سچڻ ڪوئي سنهيو،
شايد آهي مون کان، ڪا قرب ۾ ڪچائي.

وڌيرن جو وريو وارو

وڌيرن جو وريو وارو ، خدا ڄاڻي ته ڇا ٿيندو،
وري ماڻن مٿي مارو، خدا ڄاڻي ته ڇا ٿيندو.

جمهريت راڄ ٿيو جاري، چڱا چالان چوڌاري،
هزارين جيل ۾ هاري، ظلم ساڳئي ۾ نر ناري،
وري سورن ۾ سندن ساري، نئين سر قيام ٿي ڪاري،
وري مظلوم ويچارو، خدا ڄاڻي ته ڇا ٿيندو.

وري رهبر بڻيا باطل، اهي ئي قوم جا قاتل،
سدا غم ڪُٽم کان غافل، پوڄاري پيٽ جا پاليل،
نئين نعري ۾ ٿي شامل، نئين ليبل اها بوتل،
اها بگري اهو ڌارو، خدا ڄاڻي ته ڇا ٿيندو.

وري گنگا صنم ساڳيا، وٺي آيا جنم ساڳيا،
اسم ساڳيا جسم ساڳيا، وري سنگين ستم ساڳيا،
وري پاڳين ڀرم ساڳيا، وري ڪوڙا قسم ساڳيا،
وري قانون اهو ڪارو، خدا ڄاڻي ته ڇا ٿيندو.

وٺي وٺي مارشل موڪل، هنگامي آئي هت ٺوڪيل،
سنڌي ۽ سنڌ ٿاڻي ۾، هميشه جيئن رهيا روڪيل،
اهي ئي چور ٿيا اڄ چور دروازي ڪنان داخل،
نه آهي ڪو چوڻ چارو، خدا ڄاڻي ته ڇا ٿيندو.

هتي جهڙي ٻڙڪ سچ ٻولي، لڳي ٿي ترت تنهن گولي،
ٺڳن جي ٺاهي نئين ٽولي، خدا جي خلق تن رولي،
هلي هر هند پيئي هولي، لڳي گولي سنڌي لولي،
ڪاٺي ميمبر پيو ڪڍمارو، خدا ڄاڻي ته ڇا ٿيندو.

ويون انصاف جون واهون، پيا مسڪين ڪن دانهون،
ڪيا جن قول ٿي ڪيڏا، ٻئي هر هر ڪٿي ٻانهون،
وزارت جون وٺي ڪُريون، ڪري ويا پير سڀ پاهون،
ٿيو پٿرو اچو ڪارو، خدا ڄاڻي ته ڇا ٿيندو.

اهي ڦريون اُهي ڌاڙا، پوليس ڪئين پتيا پاڙا،
سفارش جا اُهي ساڙا، اهي رشوت سندا راڙا،
وزيرن جا پري وارا، لُچن لالچ تي ڪيا لاڙا،
وَهِي واهڙ پيو اويارو، خدا ڄاڻي ته ڇا ٿيندو.

لڳي ڪُري مني مصري، ويا سڀ واعدا وسري،
ٻڌايون حال چئو ڪنهن کي، سڀ ئي نانگا ٿيا نسري،
سپيئي سلطان هي ڪسري، سڏائن پاڻ کي پُصري،
ڪيو تن عيش ڏي آرو، خدا ڄاڻي ته ڇا ٿيندو.

جهنگن جا ساڳيا جهانگي، سپيئي سُورن اندر سانگي،
بُڪن بيحال ڪيا ”منشي“، نه تن جو ڪو رويو وانگي،
اڳوڻي کان ظلم آ ڳرو، مَلي سون مُنهن تي دانگي،
ڪيوسون پنهنجو مُنهن ڪارو، خدا ڄاڻي ته ڇا ٿيندو.

مون پڪ سُجاتا

مون پڪ سُجاتا پنهنجا هئا، ڪي ڌارين سان گڏ ڌاڙي ۾،
تي وات ڏسيائون ويرين ڪي، ويهي وانگيئڙن جي واڙي ۾.

تن ڳاهي ڳاهي ڳاهُ ڪيا، ڪيئن ڳيرو ڳاڙها ڳوٺاڻا،
تن گونج مچائي گولين جي، ٿيا وانگي وطن ۾ ويڳاڻا،
تن پاڳ پليرن پاڳين جا، سڀ پينگ ڪيا آهن پون پاڻا،
تن ساھ سڪايو سانگين جو، هر سانگي سڀني ساڙي ۾.

جت چالون چنيون چاه منجهان ۽ چوڏس هئي چُونگار چڙن،
جت چورن چيلا چاچر ۾، تي چوڙي ڇڏيا چيڪ چنن،
اڇ ماڳ پسيو سي ماڙن جا، ٿا من ۾ منهنجي مچ مچن،
اڇ پوتن جا اُت پنيٽ پائو، ناهي پنوهر ڪو پاڙي ۾.

جت چرچا چارئي پهر چمن ۾، چوڙيلين جا چاڳ هئا،
۽ مال وندن مهياڳ متارا، ماروئڙن جا ماڳ هئا،
جت لاکين لوئين وارين لائق، لوئارين جا لاڳ هئا،
اُت چهرن جا چيخار ته چوڏس هيبتناڪي هاڙي ۾.

سي ماروئڙن ڪي ماري ماري، مال مڏيون سڀ ميڙي ويا،
۽ ڪيٽ ڪڙا سڀ ڪاهڙ جا، هو ڪوٽا ڪوٽي ڪيڙي ويا،
سي وقت کان اڳ ۾ وانگيئڙن ڪي، واچوڙي جيئن ويڙهي ويا،
سي رهزن راتو رات اچي، ڪيئن راج وجهي ويا راڙي ۾.

اڇ ڌارين ڪي ڏس ڌار ڪرڻ لاءِ، ڌرتي ڌوئي ڌڳ اُٿيا،

اچ لال لکين لڄ پال کٽي، کي لوھن جھڙا لڱ اُٿيا،
اچ سورھيہ ساري سنڌ منجهان، کٽي سانن جھڙا سڱ اُٿيا،
سي مُرکي مرندا ماريندا، ايندو مهندان جو به مُهاڙي م.

اچ غدارن کي غرق ڪبو، ۽ ڪريون ڇو غلامي غيرن جي،
پر پهرين پٽي پاڙا ٿون، هن گهر جي چور وڌين جي،
جن کُڙم سڄي سان کيس ڪري، آهي خاڪ بنائيو پيرن جي،
اچ پسجي ”منشي“ پُھچ پيئي، هر پنهور پير اُگهاڙي م.

بلوچن جون باهيون

بيٺا جنگ جوڻي، جبل جن جون جايون،
پنيت ڪن ٿيون پڙڪا، بلوچن جون باهيون.

پڌي بيٺ بيٺا نه ڪن نند نانگا،
لڙن سي لڪن ۾ چڏي ساھ سانگا،
اصل کان اهي مڙس ارڏا اڙانگا،
ستا تن سلامن ڪهي چئج ڪانگا،
وطن لئ وڙهڻ جون جنين وات وايون،
پنيت ڪن ٿيون پڙڪا ...

بمن سان بلورن جيئن ڪيڏن ڪيڏاري،
بندوقن ۽ توپن سان تن نت تياري،
وطن جي حقن لئ سندن جنگ جاري،
بياھت (1) بياھت ٻولي ڪن ٻاجهاري،
سڌي ساٿ سورهي سوپون ڪن سوايون،
پنيت ڪن ٿيون پڙڪا ...

ڏيئي ريت کي ريج رت جا ريڳاڙا،
ٽڪر منجه ٽاڙيا ٿا مارين مُهاڙا،
مرين مارين (2) پر نه ڏين پنهنجا پاڙا،
جنين (3) مان جنين، ڪن ڳالهيون وات ڳاڙها،
بلوچن بُئين سان سچا سڱ سڳايون،
پنيت ڪن ٿيون پڙڪا ...

روان (4) مان روان، بس ٻڌن ٻي نه ٻولي،
هو پادا (5) ۽ خلبو (6) ڪين لب مان لولي،
وٺن حق همت سان، جهلين ڪين جهولي،
ڏئي پنهنجي ڌرتيءَ سندا ڏن ڏٺولي،
دليون ظالمن جون، تن ڏونگر ۾ ڏڪايون،
پنپت ڪن ٿيون پڙڪا ...

گذارين، گدانن (7) ۾ ڏٺيون ۽ ٿٽيون،
سواسون (8) پيرن ۾، ۽ چوغن ۾ چٽيون،
وطن لاءِ وڙهن ۽ مرڻ لاءِ مٽيون،
پُتن کي پينگهن ۾، سٽيون ڏين سٽيون،
گهوريائون تن گهگهريين مٿان لڪ ٻايون،
پنپت ڪن ٿيون پڙڪا ...

هي بي دير (9) ارغ (10) ۽ ڀڄن ڪونه پاڻي،
گذر ڪن ڏوري ڏت ڏونگر ۾ ڏهاڻي،
هي چلتن جا چيٽا، چريا چاڪراڻي،
محافظ وطن جا مزن (11) دل ڪوهاڻي،
ٻرن ديم (12) خيس (13) سخن ۾ سچايون،
پنپت ڪن ٿيون پڙڪا ...

چون بشبو بشبو (14) نه جهلجن ڪنهن جھل،
ڏسي جنگ جزن (15) سي چڙهي آرا انگل،
گروڪ (16) ۽ گرند جيئن ڀڄن پڙ تنهن پل،
هو نئين (17) ۽ نئين، هاڪارين هل هل،
چڙهي ”منشي“ خاچگ (18) هو ڪن سر صفايون،
پنپت ڪن ٿيون پڙڪا، بلوچن جون باهيون.

1. اچو اچو

2. مرندا

3. نه ڏينداسين

4. وچان مان وچان

5. اُٿو

6. هٿو بروهي ٻولي

7. ڏاس جون جُهڳيون

8. ڦڙهن جون چمپلون

9. ٻوڙ

10. ماني

11. وڏي دل وارا

12. مُنهن

13. ڳاڙها

14. اُٿو، بروهي

15. هان، بلوچي

16. وچ ۽ گوڙ وانگر

17. نه ڇڏينداسون

18. سُمهڻ

مان غدار آهيان

مان غدار آهيان ، مان غدار آهيان
چيم سچ، سوريءَ سزاوار آهيان

مان پورهيت پنوهانن کي پچندي پسان ٿو،
مان مارن مٿي مچ مچندي ڏسان ٿو،
بگهاڙن کان تن کي نه پچندي ڏسان ٿو،
نشي ۾ نگهبان پچندي ڏسان ٿو،
جلان ٿو پچان ٿو، تڏهن ڪجهه لکان ٿو،
ڪري مان چڪو پاڻ اقرار آهيان،
مان غدار آهيان، مان غدار آهيان.

جڏهن انگ اگهاڙا اباڻا ڏسان ٿو،
وطن منجهه وانگي ويڳاڻا ڏسان ٿو،
ڏک ۾ ڌريل ڏاڏا ڏسان ٿو،
سچي سنڌ جا سنڌ ساڻا ڏسان ٿو،
مان لئون لئون لڄان ٿو، تڏهن ڪجهه لکان ٿو،
حقيقت ۾ قاسيءَ جو حقدار آهيان،
مان غدار آهيان، مان غدار آهيان.

مان مورن ۽ ملوڪن کي مرندي ڏسان ٿو،
مان ڪنگن ۽ ڪانگن کي ڪڏندي ڏسان ٿو،
مان ڌارين کان ڌرتي کي ڏڏندي ڏسان ٿو،
مان پيڙي ڪا منجهه پار پڏندي ڏسان ٿو،
سڙان ٿو ڪڙهان ٿو، تڏهن ڪجهه لکان ٿو،
مان پنهنجي ئي چڻ چاڻ جو چار آهيان،
مان غدار آهيان، مان غدار آهيان.

مان جيئري جوانيون، ڪئين جلندي ڏسان ٿو،
مان رزاق جو روح رڙندي ڏسان ٿو،
مان ڪوندر ڪلها ڪنهن جا ڪڙهندي ڏسان ٿو،
سڄي سنڌ سُورن ۾ سڙندي ڏسان ٿو،
پران ٿو مران ٿو، تڏهن ته ڪجهه لکان ٿو،
گنگهار آهيان، گرفتار آهيان،
مان غدار آهيان، مان غدار آهيان.

ڪتي ڪو شرابن شابن ۾ راتيون،
سڄي رات بک ۾، ڪنهن جهاتيون ٿي پاتيون،
ڏسي ڪنهن امڙ جون سُڪل ٺوٺ چاتيون،
پران پارڙن جون ٻڏي ٻوليون پاتيون،
جهڙان ٿو جهڙان ٿو، تڏهن ڪجهه لکان ٿو،
مان پنهنجن پنوهارن جو پرچار آهيان،
مان غدار آهيان، مان غدار آهيان.

مان حاڪم جي هت هيري ڦيري ڏسان ٿو،
وطن منجهه وانگين جا ويري ڏسان ٿو،
مان اک سامراجين جي ميري ڏسان ٿو،
مان بازن جي گهيري ۾ ڳيري ڏسان ٿو،
مڇن ۾ مڇان ٿو، تڏهن ڪجهه لکان ٿو،
مان ”منشي“ مرڻ لاءِ تيار آهيان،
مان غدار آهيان، مان غدار آهيان.

اي سنڌ امان، اي سنڌ امان

تو قدمن تان قربان وڃان، اي سنڌ امان، اي سنڌ امان!
تو پير پڻي تان گهور وڃان، اي سنڌ امان، اي سنڌ امان!

تو بُد ڌرم جا ٻار ڏٺا، تو ڏاهر جا ڏهڪار ڏٺا،
تو پنهنجن جا هت پار ڏٺا، تو ڌارين جا ڌڪار ڏٺا،
تو ڪوپا ڪلنگيدار ڏٺا، تو سورهيه ڪئين سالار ڏٺا،
مان پيار مان تنهنجا پيار ڄُمان، اي سنڌ امان، اي سنڌ امان!

تو عرب ڏٺا، ارغون ڏٺا، تو پنهنجا ٿيندي خون ڏٺا،
تو وحشي مدد معلون ڏٺا، تو مانجهي ڪئين مدفون ڏٺا،
تو غازي گوناگون ڏٺا، تو محبت جا مجنون ڏٺا،
مان صدقي تنهنجي جيئڻ مٿان، اي سنڌ امان، اي سنڌ امان!

تو بيگ ڏٺا ترخان ڏٺا، تو خون پياسا خان ڏٺا،
تو گهوڙن جا گهمسان ڏٺا، تو ميري من مهمان ڏٺا،
تو جوانن جا جولان ڏٺا، تو شهزادا ڏيڻا ڏٺا،
تو سانڍيا سيني سُر نھان، اي سنڌ امان، اي سنڌ امان!

تو دودا دنگ دلير ڏٺا، تو ننگر پارا شير ڏٺا،
تو خلجي ٿيندي ڏير ڏٺا، تو پوڄا چنيسر پير ڏٺا،
تو طلوع، تو اندير ڏٺا، تو ظالم ٿيندي زير ڏٺا،
تو روپ ڏٺا ڪيئن روان دوان، اي سنڌ امان، اي سنڌ امان!

تو سمان ڪيئن سلطان ڏٺا، تو دولهه درياھ خان ڏٺا،
تو حاڪم ڪئين حيران ڏٺا، تو وسندڙ ڪئين ويران ڏٺا،
تو ارڙا ڪئين افغان ڏٺا، تو قدرت جا ڪئين شان ڏٺا،
تو ڏٺا تماچي، سپڙ سمان، اي سنڌ امان، اي سنڌ امان!

تو مغلن جا معياد ڏٺا، تو بابر ڪئين برباد ڏٺا،
تو اڪبر دين ايجاد ڏٺا، تو اورنگزيب آزاد ڏٺا،
تو شاهجان ڪي شاد ڏٺا، تو ڪُسندي ظفر اولاد ڏٺا،
تو سرمد سوريءَ ڏٺو عيان، اي سنڌ امان، اي سنڌ امان!

تو ڪلهوڙا ۽ مير ڏٺا، تو مدد جهڙا نخچير ڏٺا،
تو پنهنجا پرايا پير ڏٺا، تو فتح جهڙا فقير ڏٺا،
تو وڏا وڏا ڪئين وير ڏٺا، تو دانا ڪئين دلگير ڏٺا،
تو سُورن شاهد زمين زمان، اي سنڌ امان، اي سنڌ امان!

تو فن فرعوني فرنگ ڏٺا، تو دل پليت سي دنگ ڏٺا،
تو آڙيڪاپ اڙينگ ڏٺا، تو وانگين پوندي ونگ ڏٺا،
تو هنج ڏٺا، تو ڪنگ ڏٺا، تو دنيا جا ڪئين رنگ ڏٺا،
ڇا تنهنجو زبان هي ڪري بيان، اي سنڌ امان، اي سنڌ امان!

تو پنهنجن ڪي مجبور ڪري، ۽ ڌارين ڌاريو نُور ڪري،
تن وانگين سان وهلور ڪري ڇڏيو آهي جيئڻ هٿ سُور ڪري،
تن گهاءَ ڏٺا ڪئين گهور ڪري، سڀ احسان ويا اک پور ڪري،
ڪٿيو ڪات ڪهاڙا ودين زبان، اي سنڌ امان، اي سنڌ امان!

هي ”منشي“ آخر مرڻو آ، ۽ ويس مٽائي ورڻو آ،
هڪ پير نه پُنتي پرڻو آ، سو چئبو جيڪي چوڻو آ،
هو سُور نه هاڻي سهڻو آ، جو بيٺو آ سو ڊهڻو آ،
تو مٽيءَ ڪي من مان ڏيان، اي سنڌ امان، اي سنڌ امان!

تون ۽ آتون

تون ڪالهه به هئين ارغونن سان، ترخانن سان غدارن سان،
مون ڪالهه به سوريءَ سينگاري هئي هوشوءَ هيمنوءَ پارن سان.

تو حاصل هئا القاب ڪيا، ڪيئن ڪالهه به پاڙيا پاڙي تي،
تون ڪالهه به تن سان ڪئي هئين، جي ڌاريان آيا ڌاڙي تي،
مون ڪالهه به ساڻ ڏٺو هو سوچي، سندوءَ جي ته سچارن سان.

تون ڪالهه به ڳاڙها لال اسان جا، ڪوندر ڪيئي ڪهايا ها،
تون ڪالهه به جيگل جا ته جگر ڪئين ٽانڊن تي ٽهڪايا ها،
مون ڪالهه به توسان جهيڙو جهيڙو، نيزن سان تلوارن سان.

تون روڳي روپ وٺي هت آئين، ڪالهه به قاضي قاضن جو،
۽ بابو نائون مل، چنيسر ڄام فيروز ته پارن جو،
مون ڪالهه به روپا، دٻي، مياڻي، جهيڙو گڏ جهونجهارن سان.

ٿو اڄ به توکي چورن سان گڏ، چوڪيءَ تي چوبند ڏسان،
۽ جيگل جي جلادن سان ٿو، حاضر تو هر هند ڏسان،
۽ اڄ به منهنجي جنگ آ جاري، غدارن تو پارن سان.

تون اڄ به قومي غيرت کي، پيو عام هتي نيلا ڪرين،
۽ جيگل جي جهوليءَ ۾ ٽانڊا، اڄ به پيو تون ڄام پرين،
مون ڪالهه وڙهيو هو گورن سان، ۽ اڄ وڙهان پيو ڪارن سان.

اڄ به ڏوٿين ڏنپ ڏين ۾، تنهنجو رهن ساڳيو رنگ،
”منشي“ وقت وصولي وٺندو، پوندا ويرين واجهن ونگ،
مان اڄ به آزاديءَ لاءِ پيڙيون، پائي بيشن يارن سان.

ڦٽن تي هن ڦري ڦٽڪا

ڪبار ڪارا نه ڪوٽن ۾، پنوهارن جا اڇا پٽڪا،
ڦوهارا ڏي يا ڏي ڦاسي، ڦٽن تي هن ڦري ڦٽڪا.

سندم ساڻيه سنڌا سانگي، سهن جي سُور سوريءَ جا،
مون ڳايا گيت تن هارين، مزدورن جي مزوريءَ جا،
ڪيا پڌرا وڪا آهن، مون جابر تو جمهوريءَ جا،
سزا سچ جي صبح سانجهي، پيو سهندس سر مٿي سٽڪا.

په تي ڏينھڙا ڦهي تو ڦر، پلي ڌرتيءَ تي هن ڌاڙا،
پلي پيلاءَ پاڳين ۽ تون وانگيئڙن سنڌا واڙا،
مون سانگين کي سلایا سنڌ جا سڀ سُور ۽ ساڙا،
اصل ۾ ان ڪري آئون، آهيان تنهنجي اڳيان اٽڪا.

پلي ڪر قيد ۾ تون قيد، ڪوڙا هن ڪشي ڪيڏا،
نه جُهڪندا سي اڳيان جابر جگر جن جا جبل جيڏا،
نه سهندا هاڻ سانگيئڙا ڪنهن رهزن جون رڌيون ريڏا،
ڪري پل جُهور جهوري وجهه ڏيئي جهٽڪن مٿي جهٽڪا.

مُندون مينهن سَنديون “منشي” آيون ماڻن مٿان موٽي،
ابر ۾ وچ اُتر کان اچ، ڪنوڻ کڻ جي نه ٿئي ڪوٽي،
سي ظالم ٿي زبون ويندا، اسان سان جنگ جن جوٽي،
ڪٿي ڏينهن قيد جي پيئندس وڃي ماڻن سان مئي مٽڪا.

دوڪي جي ڏپ

نيئر ٿوڙي نڪري ويندي، ٿاريلي تو ٿاڻي مان،
دوڪي جي اچ ڏپ اچي ٿي، تنهنجي داڻي داڻي مان.

تون رهزن ڪيڏا رنگ ڪرين ۽ ڍارن، فالن ڍنگ ڪرين،
تو تاتاري ٿي تنگ پرين، يا جابر بنجي جنگ ڪرين،
پر وانگياڻيءَ کي نيٺ ته ويندا، گهوٽ ڪڍي تو گهاٽي مان.

ڀاڳيا جاڳيا، پونءَ ڀلاريءَ جا اچ ڀاڻو ڀاڳ وندا،
تنهنجي قهري ڪوٽ ڪيرائڻ ڪارڻ گڏجي ڪاھ ڪندا،
آس نه لائي آهي اڃان مون، سنڌ جي سويدي راڻي مان.

حق وڻنداسون هاڪاري، مون هارين کان هُونگار ٻڌي،
جهيڙو جهيڙو جهانگين کان مون، جهر جهنگ ۾ جهونگار ٻڌي،
مون کي پاڻا ڏينهن گهڻا تو نيئر منهنجي ناڻي مان.

مون کي ماڙين مور نه ماريو، ماريو ماروئڙن جي مام،
درد ڏڪن ٿا دل تي دائم، ديس وندن تي ڏسندي دام،
لڪ لڏايا لوڙائن ڏس، ڀاڳيا پنهنجي پاڻي مان.

وير وڻن جون وايون ٻڌيون، وانگين جي وات منجهان،
ڪُونڊر ڳولي ڳولي ڪيندا، ڪُڙم جا قاتل ڪات منجهان،
”منشي“ ڄاڻ ته نڪتو نڪتو، ڪاهڙو سارو ڪاڻي مان.

سهي ست ڪر سانگين جي

جي جاڳن هي جيئڻ ڪارڻ، سهي ست ڪر سانگين جي،
اٿي جيڪر ٻڌن آڻڻ، سهي ست ڪر سانگين جي.

هي پورهيت پاڻ خود پارس، اٿن جيڪر ڇڏي آرس،
وطن پنهنجي سندا وارث، ٻارين ٻلواڻ تي ٻارڻ،

سهي ست ڪر سانگين جي
نه ڪنهن جي سي جهلڻ جهلجھن، نه ڪنهن جي سي ڀلڻ ڀلجڻ،
دليون دشمن سنديون ڌڙڪن، زهر تي پئي گهڙي گهارڻ،

سهي ست ڪر سانگين جي
هڻي هوڪا اٿڻ جي هڻ تماڻن ۾ ٿئي ٿڙ ٿڙ،
پتي پاڙئون جبر جي جڙ سڪن واڳون وطن وارڻ،

سهي ست ڪر سانگين جي
پنڻ واري ڇڏي هي ڀڙ چنڻ حق جي سڪن هيڪر،
ڏسن ڏکيو نه ڏينهن جيڪر اچي جي پند تن پارڻ،

سهي ست ڪر سانگين جي
مڙي ماڙو جي ڪن ميلا، وهي دشمن جو رت ريلا،
ٻرن ٻرڙاڻ سان ٻيلا سڪن ”منشي“ مرڻ مارڻ،

سهي ست ڪر سانگين جي

ڪڙيءَ ۾ زندگي ڪڙهندي

ڪڙيءَ ۾ زندگي ڪڙهندي، ڪٿم ڏاڍي ڪڙي گذري،
تنگيل پالن ۾ پانيم سان، گهڙي جيڪا گهڙي گذري.

چڻي چڙي جيئن چاڪُن سان چُهرِو ڇم چوپائي،
حياتي تيئن سڄي سُورن جي ساڙي ۾ سڙي گذري.

پُڪي پيئي جا پينگهي کان، سَتي سُرَن سا سِر پنهنجي،
اڙي آهي اڃا تائين، جا گذري سا اڙي گذري.

اڃها ايندي هوءَ آزادي، منهنجي خوابن هي شهزادي،
عمر جنهن ڪاڻ لوڙهندي، مون لوهن سان لڙي گذري.

سوين سانگين جي سيني ۾، مون سان گڏ گوندرن گاڏا،
متان پائين ”منشي“ جي، حياتي ايئن چڙي گذري.

سج اچي ويو نيزي پاند

ورڙي سوڍا مومل ڪانڌ سج اچي ويو نيزي پاند

نتهڻ اُس ۾ جو به اُڏاڻو تنهن جو سَند سَند ساڻو ساڻو
ڦٽڪي ڦٽڪي ڦاهي ڦاڻو پر ڪٿائي پچري ناتو
جيئن ڪارڻ ويٺو جوڙي پچري اڳيان پر پڪيڙي
اندر ساڳي آند ۽ مانڌ سج اچي ويو نيزي پاند.

پيرن چلڻا چلڻون ڏورون هينڙي هُڪر اُڏڻ هورون
ويٺا وڻ وڻ واس وساري ڦٽڪڻ تان تو ماري ماري
ڪيئن گذارين جيئرا جيئرا موت قبولين چو نه پڪيڙا
ڪانگ ۽ ڪوئل ڪهڙي رانڊ سج اچي ويو نيزي پاند.

“منشي” ماري مرڻو آهي، واءِ ساڻو ورڻو آهي،
پاپن جا سڀ پچرا ٿيندا، مور ڪبوتر، تتر ڇٽندا،
وڻ وڻ هوندو ويس نرالو، ڪنهن جي هٿ ۾ تير نه پالو،
هوندي هر ڪنهن هنڌ هيڪانڊ، سج اچي ويو نيزي پاند.

پورب وارا

پاڻ پچائي پورب وارا پت ته پنهنجي پاري ويا.
ٻاڙي ٻاڙي مشعل مشعل، ٻارڻ ڏيئي پاري ويا.

پت هئي سي پت مٿي ۽ آزادي جي سين سڪيا.
جڳ ۾ جيئندا جڳ جڳ جوڳي، جڳ جي جوت جاري ويا.

مُشڪ ڪتوري ساڻ وري ڏئي واس وطن کي واسيو تن،
هر هڪ انسان لاءِ هزارين هيرا موتي هاري ويا.

هُو مانجهي هام ۽ وانجهي هئا، سانجهي کان اڳ سير مٿان،
تيز تڪي طوفان منجهان سي، تارو ٻيڙيون تاري ويا.

عزت وارو موت قبولي، ذلت جا زنجير پنجي،
حُب وٺي سي واءِ سڻائي واڳ وطن جي واري ويا.

پوين ڪارڻ پاڻ پتوڙي، لال لهوءَ ۾ ليٽجي،
حُب وطن ايمان نشاني، مرندي ويا پر ماري ويا.

ڪنهن پينوءَ وانگر پت ڪٽي، هو در در بڪيا ڪين گهرن،
هو سامي سر جو سانگو لاهي، سموريون رات سنواري ويا.

اهڙا مانجهي مرڻا ناهن، ويس مٿائي ورڻا آهن،
سون پري ڄڻ سامونڊي ڪي، ڪپ ڪٽي هن ڪاري ويا.

سسڻون ساسي، وڻ ٿڻ واسي، پورب پاسي پرين ڪاڻ،
جلندي پچندي، ٻرندي سڙندي، سهڻا سبق سيڪاري ويا.

آزاديءَ جي آس رکي هو “منشي” مانجهي مرد مٿير،
گهاٽي نينهن سان گهوٽ گهڙيون، گهمسان وڏي ۾ گهاري ويا.

جهڙو ماڻهو تهڙو ناڻو

جهڙو ماڻهو تهڙو ناڻو، هر ڪو پنهنجي اگهه آگاهو،
جيڪو ماڻهو ڪونه وڪاڻو، سو ئي ماڻهو موتيءَ ڏاڻو.

ڪنهن جي ٿي هت ذات وڪامي، ڪنهن جي ٿي هت ذات وڪامي،
ڪنهن جي ٿي هت مٽ وڪامي، ڪنهن جي ٿي هت رات وڪامي،
هيڏي وڪري جو نه وڪاڻو، تنهن کي مليو جيل ۽ ٿاڻو.

ڪنهن جو ٿو هت رت وڪامي، ڪنهن جو ٿو هت ست وڪامي،
ڪنهن جي ٿي هت وڪامي، ڪنهن جي ٿي هت پٽ وڪامي،
ڪيڏا ڪلنگيدار وڪاڻا، ڏسندي ڏسندي ڄاڻو سڃاڻو.

ڪنهن جو رنگ ۽ روپ وڪامي، ڪنهن جو ننگ ۽ نام وڪامي،
ڪنهن جي چوريل چنگ وڪامي، ڪنهن جو تنگ ٿي انگ وڪامي،
لاش لکين هت روز وڪامن، ناهي ڪوئي ٿاڻم ٿاڻو.

صبح ۽ سانجهي پيئندي ڪانجهي، ”منشي“ مور نه وڪيا مانجهي،
مصريءَ ماڪيءَ کان به مٿا مون، اهڙا ڪي انسان ڏٺا مون،
قول عزم تي قائم رهندي، گهوٽ قبولي هليا گهاڻو!
جهڙو ماڻهو تهڙو ناڻو!

آهي پت پارڻ ڏکي

تو ڪنا جيگل جدا، گهوڙا گهڙي گهارڻ ڏکي،
واعدا وينس ڪري، پر آهي پت پارڻ ڏکي.

ڦوڪ سان ڦلهيار، جٽ اکين اڏاميو ٿو پوي،
ٻاپڻ جي ڀرڪ تنهن پارڻ ڏيئي پارڻ ڏکي.

وقت کان وڃڻ جي ور چڙهي وانگين جي ويءُ،
وات مان وڃڻ جي سا اڳ وقت کان وارڻ ڏکي.

جنگ هي جاري ئي رهندي، جان جيسين جان ۾،
ڪنڌ، اڏيءَ ڪاٽيءَ ڪنان، مون لاءِ سسي تارڻ ڏکي.

لهرين لوڙهي ڇڏي، ٻيڙي پراڻي سير ۾،
آهي ”منشي“ اڄ پري، سا تار مان تارڻ ڏکي.

قلم

قلم جيڏا گرم هئا، ڏس وري اوڏا نرم ٿي ويا،
قلم اگهه ۾ اگهامي ويا، قلم تي ڪئين ڪرم ٿي ويا.

قلم کي قوم کان ڪاٽي، ڪيئون ڪارا پنا ڪيڏا،
قلم جن قوم سان ڳنڍيا، قلم تن جا الم ٿي ويا.

جڏهن تاريخ منهن کولي، پنهنجي ٻوليءَ ۾ ايئن ٻولي،
ته ڪهڙا قاضي قاضن، دؤر هن ۾ بي شرم ٿي ويا.

قلمڪارن ڪپايا هٿ، ڪي ڪريا ڪُل قلم ڪُن ۾،
يا راتو رات ڀاڳين جي، سڄي پون تي ڀرم ٿي ويا.

قلم کي قوم جا قاتل ٿي، سڀنيو سنڌ ويا ساڙي،
قلم ”منشي“ کي سڀني سنڌ سڙيل جا ملم ٿي ويا.

منهن موڙي هليا ويا

هليا ويا ڪيئي منهن موڙي هليا ويا،
سندوءَ سان ڏس سنگت ٿوڙي هليا ويا.

پنا پينون ڪپاڻن ۾ ڪڙي ڪئين،
وڻي لاڇو پڳھ ڇوڙي هليا ويا.

ٿي اُٿيا قوم جا قاتل قلم ڪي،
جيگل جيءَ ۾ خنجر ڪوڙي هليا ويا.

ڪي ويا مڙھ تار مان تارو ٿي تاري،
بُجهي سمجهي ڪي مڙھ ٻوڙي هليا ويا.

ڪي ڪارڻ قوم قاتل زهر پيئندي،
ٽٽل جيگل جگر جوڙي هليا ويا.

جنين ڪي سڪ سسئي واري سي ”منشي“
جبل جهاڳي وندر ووڙي هليا ويا.

ڪُونج ورنِي ڪامڻي

او ڪامڻي او ڪامڻي! او ڪونج ورنِي ڪامڻي!
ڇا ڪان ٿيئي منهن ٿامڻي، او ڪامڻي او ڪامڻي!

مان گيت تنهنجا ڳائين، تو روح کي ريجھائين،
چئو رتُ ڏيان چئو سٺُ ڏيان، ڪنهن ريت تو آت ڏيان،
چئو ڪند پنهنجو ڪوريان، ۽ گهور توتان گهوريان،
اي پياري پرت واري، مان تو پيرن جي پٺي-
او ڪامڻي او ڪامڻي!

تنهنجي نصل جو هي فصل، آهي اصل موتي امل،
ڪاريون پنيون ڏس ڏاڙهيون، رت ۾ ڪُهاڙيون ڳاڙهيون،
ويرين سان ڏس وڙهندا اچن، تو راه ڏي رڙهندا اچن،
تون چور چپ او چاڳلي، هيڪر خوشي مان ڪل ڪئي-
او ڪامڻي او ڪامڻي!

تنهنجي حُسن جي هاڪ تي، آيا گهي ڪئين ڪاڪ تي،
ڳيرو ڪئين اوچي ڳاٽ سان، هر گهاٽ پنهنجي گهاٽ سان،
راڻن سندا ڏس روپ اچ، وهندو ڪُسن جو ڪوپ اچ،
سو ڪيئن بچائي بت وڃي، جنهن تو ڏئي اک جي آئي-
او ڪامڻي او ڪامڻي!

سهڻي پياري سُرڪ تو، ڪيو مست ”منشي“ مُرڪ تو،
جنهن مُرڪ ۾ ساڃاه هئي، ڪنهن پتڪيل لئ راه هئي،
هڪ پل نه شل پاسي ٿيان، جيسين حياتي دم جيئان،
تو سا ڪئي الماس دل، جيڪا هئي ڪائي جي ڪئي-
او ڪامڻي او ڪامڻي...!!

ٻڌي ٻانهن پيئي

موٽو مل مهاڻا، ٻڌي ٻانهن پيئي،
ٻڌي ٻانهن پيئي، ڪٿو سڙھ سياڻا، ٻڌي ٻانهن پيئي.

چولو ٻگ (1) چٽن سان، ڳتيل لڳ ڳهن سان،
هٿ به مهندي هاڻا،
ٻڌي ٻانهن پيئي .

ڳوري گل ٻئي ڳاڙها، پتون جنهن جا جاڙا،
اڪيون موتي داڻا،
ٻڌي ٻانهن پيئي.

ڪُنڊا وار ڪارا، عجب نڪ نظارا،
سيني گل ساماڻا،
ٻڌي ٻانهن پيئي.

مڙيا ”منشي“ ماري، آ وه م ويچاري،
ٿيس سنڌ ساڻا،
ٻڌي ٻانهن پيئي

ٻگ: اچي رنگ جي چنيءَ کي چئبو آهي.

نئين ڳالهه ناهي

چڙهڻ سڄ جو سوري، نئين ڳالهه ناهي،
پنهين جي آ پوري، نئين ڳالهه ناهي.

ڪٿي سڄ انا الحق چئي جڳ جيئي ٿو،
ڪٿي سڄ زهر جا پيالو پيئي ٿو،
ڪٿي سڄ سرنهن جيئن گهاٽي گهمي ٿو،
ستاءِ اي سموري، نئين ڳالهه ناهي.

جڏهن دار جي دل گرم رت گهري ٿي،
پنهنجي اُڃ اُجهائڻ لاءِ چالون چري ٿي،
سڏي ڪنهن کي باغي جيئن جو حق ڦري ٿي،
وڃائي دنبوري، نئين ڳالهه ناهي.

ڪري لومبا، ڪڏهن فيوچڪ تياري،
ڪڏهن وانٽروئي، ڪڏهن پبلو واري،
ڪڏهن رت جگر ڏئي جميل بوهاري،
ڪڏهن رت هاري ڏئي صادق مزاری،
سوريءَ اڃ اڌوري، نئين ڳالهه ناهي.

ڪڏهن دودو، ڏاهر پنهنجو رت پياري،
ڪڏهن دار بختيار، هيمنون جیاري،
بلو ڪڏهن رزاق اهو روپ ڌاري،
ڪُٽل بي قصوري، نئين ڳالهه ناهي.

لکڻ ناهي ليکڻ، لکين سر لهي ويا،
ڏيئي سر سوريءَ تي سڄا سڄ چئي ويا،
نه جُهڪيا نه وِڪيا، وڏي وهه وهي ويا،
اها جنگ جهموري، نئين ڳالهه ناهي.

ويندي رات ظلمات جي مات کائي،
ٿيندي دار جي دل دهلجي تباھي،
۽ رهندي هميشه سندي سچ سوائي،
ٿيڻ ائين ضروري، نئين ڳالهه ناهي.

نه سوريءَ جي ”منشي“ اڃا اُڃ اُجهائي،
نه مانجهي مُڙن، سڌ سوريءَ سُڃائي،
پئي هڪ پئي جي ويا ڄاڻ ڄاڻي،
جيئن گل پنيوري، نئين ڳالهه ناهي.

پليت پير ڪر پري

جنگ جنگ جنگ آءِ منهنجي توسان جنگ آءِ
پليت پير ڪر پري، هيءَ ڌرتي منهنجو ننگ آءِ
جنگ جنگ جنگ آءِ

جڏهن به جنگ طبل وڳا، ته ڌاريان پونءِ ڇڏي ڀڳا،
ڪئين سوڍا سنڌوءَ پيٽ مان، ٿيا پارانهيءَ پيٽ مان،
جڏهن به هٿ ٿا گهنڊ ڪڙن، مرڻ کان مانجهي نا مڙن،
اچو اچو اچو، ٿيو وقت ڏاڍو تنگ آءِ.
جنگ جنگ جنگ آءِ.

جڏهن به سنڌ سڌ ڪيو، ته پهچي پٽڪي وُرويو،
۽ جوڙي سي جڻا جڻا، ٿي گهوريون ڌر مٿان مٿا،
نه هچڪيا نه هڻڪيا، نه دم دلير دٻڪيا،
اجائي تو اچي هتي، اڙائي تن سان تنگ آءِ.
جنگ جنگ جنگ آءِ.

ڪلي سندا هي ڪوڏيا، جبل جيئن ڪنهن نه لوڏيا،
۽ جن جون مائون شينهنئون، آءِ موت تن لاءِ مينهنئون،
نه تو هنن جي تاءِ جي، خبر آ ورتي گهاءَ جي،
هنن سندنو ٻچو ٻچو، سو تير چڻ ٿفنگ آءِ.
جنگ جنگ جنگ آءِ.

هي ديس پنهنجي جا ڌڻي ٿا رُڪ روهي ڪن پڻي،
جي ميري اک سان آيا، مٿان سي پونءِ ڀڄاڻيا،
مرن هي ”منشي“ ماڳ تي، ۽ پنهنجي پونءِ جي ڀاڳ تي،
جيئن مرڻ جوو جوو، هنن جو پنهنجو ڍنگ آءِ.
جنگ جنگ جنگ آءِ.

دودي ڏاهر جو اولاد

دودي ڏاهر جو اولاد، دودي ڏاهر جو اولاد،
مان ئي آهيان، مان ئي آهيان، منهنجو عزم فولاد،
دودي ڏاهر جو اولاد.

سُڪي ستابي سَوَ ڳڻُ جنهن ۾ سا مون سنڌو ماءُ،
هوشو هيمن دريا خان ۽ يونگر منهنجا پاءُ،
جن جي رت سان جيجل جيئري آهي سدا آباد-
دودي ڏاهر جو اولاد.

ڪين قبوليا ڪوٽ عمر جنهن، سان مون مارئي پيڻ،
پت پتولا پت هڻي جنهن، لاڻا وانگين ويڻ،
اسان ٻاڳهين ٻار اسان ڪيا دشمن ڪئين برباد-
دودي ڏاهر جو اولاد.

رني ڪوٽ جو رهواسي مان، موهن دڙي جو واسي،
سج چند تارا شاهد، منهنجي ڌرتي نه ڪنهن جي داسي،
منهنجا سانگي جهانگي وانگي، مارو زنده آباد-
دودي ڏاهر جو اولاد.

منهنجي گونج گنجي ۾ گونجي، پليل ۾ پڙلاءُ،
نيرن ڪوٽ ۽ ديبل بندر ۾ پڻ منهنجو ساءُ،
گار غلامي آهي اسان لاءِ سدا آزاد-
دودي ڏاهر جو اولاد.

دُٻي مياڻي ميران پور ۾، ”منشي“ مان خود پاڻ،
مان ته وڳه جو والي، منهنجي روپا منجه رهائ،
ڪيٽي کان ڪشمور وڃي، مون نگري نگري ناد-
دودي ڏاهر جو اولاد.

ڪي ڪي ماڻهو

ڪي ڪي ماڻهو مارين موت، موت چون ٿا ماري آهي،
موت ڪي مارڻ وارڻ ماڻهن، جڳ جي جوت جيار آهي.

دنيا ساري ماڻهو ماڻهو، ڪو ڪو ماڻهو موتيءَ داڻو،
ڪنهن ڪنهن سيني جوهر جرڪي، باقي سيني واري آهي.

هر ماڻهو جي مائت مٽي، مٽي جو پر مائت سو،
رت ڏيئي جنهن ريج مٽيءَ کي، مٽيءَ سان پت پاري آهي.

“منشي” ماڻهو روز مرن ٿا، پر سي ماڻهو مرڻا ناهن،
سر ڏئي سوغات ۾ جن هت، سنڌ جي سيند سنواري آهي.

دي. پي. آر

ڊچ نه ڊي پي آر کان ساٿي، ڏيڍ ڏڪن جو ڏينهن اٿئي،
ٿا ڏينهن ٽين جنهن ڏيهه مٿي، اتي موتي وسندا مينهن اٿئي.

ڪا هوندي حياتي موت اٿئي، ڪو موت حياتي هوندو آ،
ڪو جهيڙو قوم جي ڪاڻ هجي، ڪو جهيڙو ذاتي هوندو آ،
۽ قومي جهيڙي ڪنڌ سدائين، هيٺان ڪاٽي هوندو آ،
تان اچ اوچي ڳاٽ اڏي ٿي، جي ڪو ناتو نينهن اٿئي.

جنهن ڪين سري سا گهيڙ گهڙي، هي تار انهيءَ کي ترڻو آ،
جنهن ميه ڪارڻ جيئڻو آ، جنهن ميه ڪارڻ مرڻو آ،
سو ڌيان ڏريائين ڪين ڌري، ڪو پاڙي مرڻو ڀڙو آ،
۽ عشق نه ڇڏندو آهي ڪڏهن، تان ڪهڙي گس تي شينهن اٿئي.

جت سيٺ وڏيرا سڀئي گڏجي، پورهيت پوتر رت پيئن،
۽ ننگ ڀريون نيرانيون ناريون، ڳي ڳي لئه ڳاه ٿين،
جتي هڪڙو حب لئه مورن جهڙا، مارو سڌڪي ساھ ڏين،
سو ”منشي“ پنهنجي قوم مٿان، اچ آيا اهڙا ڏينهن اٿئي.

چؤواڻي تي

هت هر هڪ ماڻهو بيٺل آهي، دنيا جي چؤواڻي تي،
ڪو ماڻهو پاڻ ملهائي ٿو، ڪو جهٽل آهي ڇاڻي تي.

ڪو قوم جي ڪارڻ قيد ڪئي، ڪو قوم جي ويٺو پاڙ پٽي،
ڪو قوم لاءِ پاڻ پتوڙي ٿو، ڪو قوم جي ٻيڙي ٻوڙي ٿو،
ڪنهن قوم جو ڪيڏو بار گرو، آ ڇايو پنهنجي ڳاڻي تي.

ڪو قوم جي ڪارڻ جنگ ڪري، ڪو قوم کي ويٺو تنگ ڪري،
ڪو ڪُرسِيءَ ڪارڻ قوم جي سيني، روز هڻي بندوق پري،
ڪو مُورڪ مورهيڻ آهي رهيو، مست سدا مڌ مائي تي.

ڪو ڪو ماڻهو قلب ۾ ڪيڏا، قوم لاءِ ويٺو ڪاڇ ڪري،
وڇ وڇ وونڪا، گج گج گنجا، واڄت وڇيو واڇ ڪري،
سڌ ڪري پيو سنڌ ڌڻين کي، سورهي اُت اُچ ساڻي تي.

جو جو ماڻهو قاتل آ، سو ڇاڻل قوم سُڃاڻل آ،
”منشي“ مورهيڻ معاف نه ٿيندو، جيڪو قوم سان باطل آ،
پنهنجا پرايا قوم جا قاتل، چور رهيا ڇڙاڻي تي.

جهندا ڪٿو

جهندا ڪٿو، نعرا هڻو، وڙهندا هلو، رڙهندا هلو.

هي رات جو پويون پهر، جهاڳي چڙهيا آهيو جهڳڙ،
ڪڍيا هو سج ڪرڻا ڏسو، ۽ جهڙا اندر جهڙا ڏسو،
ٿاڻن، حويلين ٿرڻو، آهي زمين ۾ زلزلو،
رهڙن ۾ جيسين رت ڦڙو، مارڻ مرڻ کان نا مڙو،
ساڻي سنپاريندا هلو ۽ ڏاڍ ڌاريندا هلو، جهندا ڪٿو.

سنسار جا سرواڻ ٻئي، پورهيت ۽ هاري پاڻ ٻئي،
هڪ ٿي وڙهو هاڻ ٻئي، ڄاڻو وڙهڻ جي ڄاڻ ٻئي،
هت سامراجين ساڻ ٻئي، ڪنهن جي ڪيو ڇو ڪاڻ ٻئي،
تقدير کي موڙي ڇڏيو، ڳاڙها جهندا ڪوڙي ڇڏيو،
اُچيا پياريندا هلو، جڏڙا جياريندا هلو، جهندا ڪٿو.

بندوق بم خود بن تون، ٿي توپ ٽنڪ ۽ گن تون،
تنهنجا اڳي فولاد هڻ، تن ۾ پري بارود ڇڏ،
ويري ۽ ٿي اهڙو وار ٿي، ڌڪ ساڻ ٺڪڙا چار ٿي،
ماڙين اندر ٽڙڪا ٿي، ۽ پونءِ اندر ڀڙڪا ٿي،
وڪ کي وڌائيندا هلو، جڳ کي جٽائيندا هلو، جهندا ڪٿو.

“منشي” مڙون ۽ ماريون، سڀ وير پنهنجا واريون،
سر سامراجيت جو سڻي، گڏجي ڇڏيو پاڙئون پٽي،
سِر تي اوهان سڀ ڪجهه سڻو، هاڻي اُتي واڳون وٺو،
ڪو نئون نظام هت آڻيون، مڙيون نئين سر ماڻيون،
شمعون جلائيندا هلو، ڪونٽل ڪڏائيندا هلو،
جهندا ڪٿو، وڙهندا هلو، رڙهندا هلو.

باغي آهيان

باغي آهيان، باغي آهيان، گيت بغاوت جا ٿو ڳايان،
باغي آهيان باغي آهيان.

مون بم پريا ڪئين بيتن ۾، تن گوريلن جي گيتن ۾،
هر گيت هي منهنجو گولي آ، ۽ گولي منهنجي ٻولي آ،
مون جنگ جبر سان جوڙي آ، هر ڳالهه ٻي مون وٽ کوڙي آ،
غدار وطن مان ناهيان ناهيان، باغي آهيان باغي آهيان.

جن پيلي سانگين سيڙها ويڙها، تن سان منهنجا جنگ ۽ جهيڙا،
خوب هنيئي ڌرتيءَ تي ڌاڙا، مون کنيا اڄ ڪات ڪهاڙا،
مان ديس پنهنجي جو دوداڻي، مان لاکو آهيان ڦولاڻي،
مان چورن سان ٿو چڪري چاهيان، باغي آهيان باغي آهيان.

مان وڙهي وطن لاءِ ڄاڻان ٿو، مان دشمن سنڌ سڃاڻان ٿو،
مان ڪيئي وڏا ڊنگ ڏير ڪيا، مون ظالم ڪيئي زير ڪيا،
مان واهي ڌڙي ۽ ڊنگ سڏو، هر پوڻي گل ۽ سنگ سڏو،
مان رهن سان رت راند رچايان، باغي آهيان باغي آهيان.

مان جهانگين جي جھونگا ڪريان، مان هارين جي هونگار ڪريان،
مان پورهيتن جي پرچار ڪريان، مان مزدورن اُٻتار ڪريان،
مان بيتن ۾ بارود پري، ٿو ڳايان وچولي لاڙ سري،
مان ”منشي“ ڳايان جڳ جاڳايان، باغي آهيان باغي آهيان

لکان کجھ لھوء سان

پاريهر پيارا پکن جھل پکوڙي،
لکان کجھ لھو مان بہ تي قلم ٻوڙي.

لکي لوڪ کان تون، ويهي هُت حبين،
پارانيا کولي پر، پڙهائج پرين،
جگر جل، جن جي چڏيو نينهن نهوڙي.

مٿان مُندا آ مينهن جي مٿان پَر پُڙائين،
پکي پت پارچ، مٿان گت گُڙائين،
بچي تون بازن کان، ويجج وات ووڙي.

پکي پار پرين جا پورا ڏيان ٿو،
مان “منشي” جنين جي سھاري جيان ٿو،
حُسن جنهن اڳيان چنڊ، جھُڪي ٿيو جھڪو ڙي.

موت کي ڏي تون مات

ڪات هئي ڪت رات،
روٺ زمين کي ريج ڏئي رت جو، موت کي ڏي تون مات.

ڏکيا ڏک جا ڏينهن ڏهاڙا، ڇا کان ڳاڙين ڳوڙها ڳاڙها،
سُڪ جي ڪارڻ سرتي سوڍل، سُور سمجھ سوغات،
ڪات هئي ڪت رات.

ڏوران ڏس هو ڏيئڙا ڏيئڙا، اچن جلايو جند جو ڳيٽڙا،
ڏيه کي ڏينهن ڏيکارڻ ڪارڻ، ڏک سندن آهي ذات،
ڪات هئي ڪت رات.

من ۾ جن جي مچ مچن ٿا، ٿي پتنگ سي آڳ اچن ٿا،
آزاديءَ جي آهي انهن کي، وائي سدائين وات،
ڪات هئي ڪت رات.

ظلم جبر جو وڻ مروڙي، پاڙان پتي ڇڏ تنهن کي اُکوڙي،
هر جابر سان جنگ آ ڪرڻي، جنهن ۾ ذات نه پات،
ڪات هئي ڪت رات.

جیل ته هت هت جیل سدائين، وانگين ويل تي ويل سدائين،
“منشي” تي کي مات ڪرڻ لاءِ، اک نه ڏي جهپ جهات،
ڪات هئي ڪت رات.

هتي هزارين همير سوڊا

پنهنجي ٻنيءَ ۾ پوک پيا پوکيون، ٻولائي ڏيئي ٻوليون ٻوليون،
چٽ چٽيون پيا سيهي چيرا، جنهن مان ڦٽنديون گوليون گوليون.

گولين مان بم گولا ٿيندا، قومي ڪاڇ ۾ ڪم سي ايندا،
ريڄ ٻنيءَ کي رت ڏيون پيا، سوچي سمجهي ست ڏيون پيا،
مڙي ڪيو اڇ مانجهين ميڙو، سيا اسان جو ڏاڍ سان جهيڙو،
بم بندوقون هٿ هٿ هونديون، ٿانڊن جهڙيون ٽوليون ٽوليون.

ڀاڳيا پونءَ جا اُٿندا پڙڪي، دشمن تي پوندا ڪڙڪي،
اها ڪريون پيا اڇ آبادي، جنهن ۾ نسلن جي آزادي،
جُنبِي وياسون جوڙا جوڙي، خبر لهون پيا ڪري ۽ ڪوڙي،
هر ڪا جيگل لال پنهنجي کي، اهڙيون ڏئي لوليون لوليون.

سندوءَ درياءَ ڳاڙهو پاڻي، جنهن مان وهنجي ايندي راڻي،
اڄهِي اُٿي پيا سٺ لک هاري، ٻهڪي ٻنيءَ جي ٻاري ٻاري،
ڪُهلي ڪوڏر ڪها ڪهاڙيون، هر هڪ هاري اڪيون ڳاڙهيون،
ڪين جهليندا ڪنهن جي اڳيان، هاڻ هي هاري جهوليون جهوليون.

بيهي رهياسون جوڙي جڙا، ”منشي“ پاڻ وطن جي وڙا،
پنهنجا نيٺ ته پنهنجا ٿيندا، ڌرتيءَ ڌاريان ڪم نه ايندا،
سند جي ڌرتيءَ ڏوڇ ڀلي آ، فصل نسل کان ڪجهه نه جهلي آ،
هتي هزارين همير سوڊا، هلي هلائي ويا هوليون هوليون.

سوريون جتي سينگاريون

پوندي اُتي پڙ ۾ پرڪ، سوريون جتي سينگاريون،
پيا لتڪندا ڪئين لاش لڪ، سوريون جتي سينگاريون.

جن سڀ ڇڏيون مايا مڏيون، ڪنڌ اُت جتي ڪات ۽ اڏيون،
بيهندا اتي بس ڪي برڪ، سوريون جتي سينگاريون.

آزادي جت انسانيت جي لاءِ گهرڻ غداريت،
چٽڪا اتي چڪبا جا چڪ، سوريون جتي سينگاريون.

جن جا جبل جيڏا عزم، سر تي سهن بارود بم،
آزادي ڏسندي سائي اک، سوريون جتي سينگاريون.

“منشي” مرڻ توڙي جيئڻ، آزاديءَ ڪارڻ جن هئڻ،
سڀئي بندوقن ٿيندا بڪ، سوريون جتي سينگاريون.

سي چارڻ نه چئجن

سي چارڻ نه چئجن جي چارڻ چپاڻا،
نه ويهي وڃائن، اڳيان ان داڻا.

جنين ساز ساندي، رڪيا روپ ڪارڻ،
مري بک نه چو تنهن، ميراثي جي ماتا.

ڇڱا ڇٽ ٿيا ڇٽ، تندن زنگ زهري،
ورهيه ٿيا وڃڻ ريءَ نه سي سُر سُرانا.

ڪٿي ساز ساجهر، سپڙ در جي سهڻيا،
ويهي جن وڃايا، سي وريا وڙاتا.

سُتا جي سري ٻانهن ڏيئي سنجهيئي،
انهن کي ڏنا رات آيل اوراتا.

رڪي سِر تريءَ تي، هڻن سِر صداون،
انهن جائي ”منشي“ کُن روز کاتا.

ياڳياڻي

او ياڳياڻي او ياڳياڻي! مينهن ڌاريون ڦريو ڌاڻي،
توڪي آرس ڪهڙي آهي.

پس، پسون پيا پاسارون ڪن، سيڙهون ڪڍ اُت ساهي،
ڌارين کي ڪر ڌار ڌڪا ڏيئي، پنهنجن کي پرچائي،
توڪي آرس ڪهڙي آهي.

گڏيءَ گجر لاءِ گڏو جو آندئي، گاه گڏھ سو کائي،
جهڻ ڦڙيءَ لاءِ جهوتون ڏيندئي، پاڙو صبح پُچائي،
توڪي آرس ڪهڙي آهي.

اڻين آندن عيال ڇڏيءَ، کٽو ٻين ڪارائي،
وڃهي رکيئي سانپاڻ صبح لاءِ، کير ٻلو سو کائي،
توڪي آرس ڪهڙي آهي.

اوڳي تنهنجي اجلس ڇڏيو، ”منشي“ من منجهائي،
مُرسالوءَ جي ماني مڪ لاءِ، ڦٽي ته رک ڦڙڪائي،
توڪي آرس ڪهڙي آهي.

خواب

مون ڳاڙهي رت ۾ وهندي سارو ديوانو درياھ ڏٺو،
مون صدين کان پوءِ سانگين کي اچ، سوکو ڪندي ساھ ڏنو.

جتي جهنگل جهر بر بحر ٿي ٿي جهومي، جهانگين ۾ جهونگار نئين،
جتي هر هڪ ناري ناز نئون، هئي هارين ۾ هونگار نئين،
جتي سانگين سر ڏئي سند وطن لاءِ، سر ڪئي سرڪار نئين،
اُتي پاپن کان هئي پاڪ زمين، افڪارن نوان ايتار نئين،
مون هائن توڙي لوڙائن اُت، پاپين ٿيندي پاھ ڏنو.

جَتَ پنيون ٻارا ٻهڪيا ٿي، هئا روپ نوان ۽ رنگ نوان،
جَتَ چونئرن ۾ هئي چُن پُڻ چهري، چؤواتن تي چنگ نوان،
جَتَ سوني ڌرتي، سونا سونا سيني ساھيا سنگ نوان،
جَتَ گهوڙن چڙهيو گهوٽ گهميا ٿي، تائيو تازين تنگ نوان،
اُتي توڙ ۾ ڌڙ مون ڌاڙيلن جا، جا عضوو هر اوڙاھ ڏنو.

مون ڪوڏي وانجهي پيلهائو اُت مانجهي ڪُڏندي مل ڏٺا،
مون سانگين وانگين سيڙها ويڙها، سَهنجا ياڳين پل ڏٺا،
مون وڏين چاڏين کان به وڏا اُت چالن ڪندين چل ڏٺا،
مون ڳهه ڳهه ڳتيل ڳوٺائين جا، ڳاڙها ڳاڙها ڳل ڏٺا،
مون هر ويري پنهنجي وطن جو، ڳوٺائن هت ڳاھ ڏٺا.

اُت پنهنجي پنهنجي چوڙي نيري، پنهنجا پنهنجا رسم رواج،
پنهنجي ڌيتي پنهنجي نيتي، پنهنجي ڪيتي پنهنجا ڪاچ،
پنهنجو اُن ۽ پنهنجو ڌن ۽ پاڻ ڏئي خود ڌرتيءَ ڏاچ،
پنهنجي پنهنجي ڪومل هر ڪنهن، پنهنجو راڻو، پنهنجو راڄ،
ڏک هو ڪوهين ڏور اُتي، مون ڪونه بندو بيواه ڏنو.

ڪنهن به وڏيري رئيس نه ڪو پوتار سندي ڪا جرئت هئي،
ڪنهن ميجر جنرل ڪرنل جي اُت ڏپ نه ڪا ڪا ڌورت هئي،
ڪنهن لوسي چور چڪار سندي اُت حشمت ڪاڻي نه حرڪت هئي،
اُتي چپ چپ چشڪو چاش کان وڌ، مون چت چت چاهت چاهُ ڏنو.

اُت ڪير نه ڪنهن جو نيچ نموني، ناڻي ورتل نوڪر هو،
سڀ ٻار ٻڍا ۽ جوان جتي، خوش چينپيل ڪوبه نه چوڪر هو،
اُت رهواسين جو رت پياڪو لُفنگ نڪو ڪو لوفر هو،
اُت مست مڙوئي مال ۽ ماڻهو مَوج ۾ سارو موهر هو،
۽ ڦر ڦريا تي ڦوٽاڙن تي، عام گسن مون گاهُ ڏنو.

اڪ کلي تان اڳيان منهنجي، ساڳيا ڪٿا ڪوليون ڪيل،
ديهن جيڏيون ديوارن ۽ جڪڙيل پاٽم اندر جيل،
ساڳيو صوبيدار سري کان، آيو ساجهر آهي سويل،
”منشي“ من ۾ ماند مچي ويئي، ڏسندي وانگين ساڳيا ويل،
ڪانجهي وڻندي ڪل پيئي مون، ڪيڏو ٺهندي ٺاه ڏنو.

خواب

مون رات ۾ گنجي ۾ گجندي، ڪيڏا سندوءَ جا سرواڻ ڏٺا،
تي ٻهڪيا منهن ۽ ٻانهن ٻر، مون ٻلوائڻ هٿ ٻان ڏٺا.

جتي مانجهين ميڙو ميڙو هو، جهونجهارن منهن جهيڙو هو،
تي راڻن سان راند ڪئي، تن وڙهندي ڪين ويساند ڪئي،
هو پاڪڙ پڙ ۾ پائي بيٺا، سينا پنهنجا ساڻهي بيٺا،
لاڳاپا سڀ لاهي بيٺا، ڄاڻو پير ڄمائي بيٺا،
لاڪيڻان لڄدار لٿل مون، سورهي پٽ سرواڻ ڏٺا.

هٿ پيچ پني جو پڙڪا ها ۽ ڪانن جا ڪيڻ ڪڙڪا ها،
هٿ گونج متل هي گولين جي، ۽ ٽڪر ٽولين ٽولين جي،
ڏيئي منهن منهن مهڙا، ٿي ڄڻ سان وڙهيا ڪي پاڏا ٿي،
هن ڀر جا ڀاڳيا پونيا ها، ۽ اڳيان چوراپونيا ها،
مون جنگ اندر ڪئين جوڌا جاني، سورهي پٽ سڄاڻ ڏٺا.

هي آزاديءَ جو جهيڙو هو، ۽ ڀائر ڀائر پيڙو هو،
هڪ غدارن جو ٽولو هو، جنهن ننگ نسل ۾ رولو هو،
سو ڌاڙيلن سان هو ڌر بنيو، ۽ سنڌ لئ سُون سُر بنيو،
هئا لعنت سان منهن لال سندن، ڇا ويهي ڪريان مان ڳالهه سندن،
ان ڪڙم جي قاتل ٽولي ڄام، مون پيلا منهن خود پاڻ ڏٺا.

هتي ڌڌڪا ها ڏوپارن جا، ٿي ڪريا ڪند قنڌارن جا،
۽ گنبهي ويس ڪڙهي ٿي، جا جيگل پاڻ پتن کي پرڻي،
هئي جنگ ڌڙي ۽ دنگ سنڌي، لڄ لوءِ نازڪ ننگ سنڌي،
او آزادي او آزادي! او شهرن ڳوٺن شهزادي،
ان نعري هڻندي ”منشي“ ڪئين مون راڻا پٽ رت ڇاڻ ڏٺا،
مون رات گنجي ۾ گجندي ڪيڏا سندوءَ جا سرواڻ ڏٺا.

مان هوندس نه هوندس

نه هونديون حويليون، نه هوندا هي ٿاڻا،
مان هوندس نه هوندس، سو پاڻا نه ڄاڻا.

جڏهن ڏينهن ٿيندا، مٿان مينهن وسندا،
گسن گاه ڦٽندا ۽ چوپايا چرندا،
نوان ساڙ سُرندا، نوان چنگ چُرندا،
مارو مال مچندا ۽ پيلا به پُرندا،
نوان نينهن لڳندا، ڪئين رنگ رچندا،
دوهيا ديس ڏهندا، ڏڪر ڏيهه لهندا،
نوان چامر چمندا، نئين راه رمندا،
نئين ڪاڪ اڏبي، نوان ايندا راڻا،
مان هوندس نه هوندس، سو پاڻ ڄاڻا.

سڳر ساڻ سڏبا ۽ مظلوم گڏبا،
نوان ڳاٽ اڏبا، چوڙي چانگ ڇڏبا،
نه ظالم ڪي رهندا، نه مظلوم مرندا،
سياري نه ٿرندا، اونهارِي نه پُرندا،
نه محڪوم حاڪم، نه ظالم به باله،
نه ڪنهن گهر ۾ ماتم، سڪيو سارو عالم،
نه وانگي ويڳاڻا، نه گهوٽن تي گهاٽا،
مان هوندس نه هوندس، سو پاڻ ڄاڻا.

”منشي“ منهن موچارا، وچن قول وارا،
هي هاري هاڪارا، سدائين سوپارا،
ڪيڙيندا ۽ ڪيندا، نه ڏيهئين ڪي ڏيندا،
نه ڪنهن ڊاءُ ڊڄندا، نه جهوريءَ ۾ جهڄندا،
پنهنجو اُن پنهنجو ڏن، پنهنجو ڪڪ پنهنجو پَن،
پنهنجو گاه پنهنجي ڏن، پنهنجو رچ پنهنجو پَن،
ڪٿي ڪين ڏسندس، ڪوئي گل ڪوماڻا،
مان هوندس نه هوندس، سو پاڻ ڄاڻا

ماڙن مهاندا ياد پيا

مينهن جي موسم ڏسي، ماڙن مهاندا ياد پيا،
سانورا گورا ٻرندڙ منهن ٿاندا ياد پيا.

اڄ پنوهارن پڪ پڪا، پوئن مٿي هوندا اڏيا،
سانگ جي سانگي سي سانگي، لاڙ کان هوندا لڏيا،
۽ مچر مٿي کان مٿاهين لاءِ گهڻن ئي گهر ڇڏيا،
پر پتن وينا پري پاڳيا، سي پاندا ياد پيا.

سرليون هڪڙيون ٻلايون، مال ۾ ماڙن ٻڌيون،
وس چرڻ جي لاءِ ولر واري ته وانگياڻيون وڌيون،
مائيون هونديون مٿن تي ۽ ڪلهن سڀيون منڍيون،
پونءِ اندر ڀڳاڪا پوئنديون ڀٽاندا ياد پيا.

ڪي گجرون گوشيون ڪنديون، ڪاريون ڀليون چالون ڀليون،
ڳانڍيا، ڳانيون ڳچين ۾، ڪن ڳچين چيرون ٿليون،
پنهنجي منهن پهريو چرن، ”منشي“ نه ڪنهن جهليون ڀليون،
جيڏين جوڻيان اسر سي، جنڊ ۽ جاندا ياد پيا.

اُميد

اُهو ڏينهن ايندو، پري ناهي پيارا،
اُهو ڏينهن ايندو.

ٿيندا پور تنهنجي ڀرم جا هي ڀانڊا،
ڌرم دين دوکا، مڪاريت جا مانڊا،
ٽڪاڻا تنهنجا ٽول ٽو لاءِ ٿانڊا،
توڪي ڏيه ڏاڻن سان ئي ڏنڀ ڏيندو،
اُهو ڏينهن ايندو.

نه محلن ۾ محفل مچائي تون سگهندين،
نه مظلوم ناريون نچائي تون سگهندين،
نه رنگين راتون رچائي تون سگهندين،
جڏهن رت پورهيت جو ٿهڪار ڪيندو،
اُهو ڏينهن ايندو.

ڪنبي ڪوٽ ڪنگرا ڪري پٽ پوندا،
نه توڪي زمين آسمان ساٿ ڏيندا،
تو جهڙا ڪئين چور چڪيا تي چڙهندا،
هي تولءُ سڄو ٿرڻو ٿاڪ ٿيندو،
اُهو ڏينهن ايندو.

اُهي چند چانڊي ۽ سوني جي سڪا،
گُئا قوم جا جنهن سهارِي تو ڪڪا،
چوين تو انهن لاءِ، ڌرم جا هي ڌڪا،
اُهو تنهنجو ناڻو نهوڙي تو نيندو،
اُهو ڏينهن ايندو.

جڳن جي سُتل ڄاڻُ جنتا هيءَ جاڳي،

ورهن کان ڏني وات ۾ جنهن تو واڳي،
گهڻو وقت دوکا ڏيئي تو ڏاڳي،
نه هاڻي سندن رت بيڪار ٿيندو،
اُهو ڏينهن ايندو.

اجهلي پونءِ ۾ ”منشي“ کي پڙڪا ٿيندا،
۽ چورن لٽين جا پڙڪا ٿيندا،
حويلين ۽ ماڙين ۾ پڙڪا ٿيندا،
نه ظالم ڪو مظلوم جو ماس کيندو،
اُهو ڏينهن ايندو.

ڪٿيون ڪئين قيد ۾ گذريون

ڪٿيون ڪئين قيد ۾ گذريون، چڱو چيئن ۾ ملنداسون،
سرنهن پيلا جهلندي گل، تڏهن ڪيئن ۾ ملنداسون.

اُتر جا واءُ جڏهن ورنڊا اڃا سر ڪانهه سنگ ڪيندا،
لهنديون ڪُونجون جتي ڪُڪي انهن ڪيئن ۾ ملنداسون.

چڏي درياءُ ويندو دهشت، بنائي پيٽ پيلا ٿيون،
چڙهي تڏهن ناءُ ننڍڙي تي، انهن پيئن ۾ ملنداسون.

جڏهن آزاديءَ جهنڊا پيا جهر جهنگ جهوليندا،
ڌڻي پونءِ پيٽ پيا چڙهندا انهن پيئن ۾ ملنداسون.

پرين جي پيار پنهنجي تي، لڳا پهرن مٿان پهرا،
ته لنگهه لانگها جهلي ”منشي“ پيا اک ٿيئن ۾ ملنداسون.

آزادي

اچ رت سان لکيل خط مليو، هوء منهنجي اڳڻ تي اچڻي آ،
سو سورهن اچ سينگار ڪري، ٻڌي چير هوء نازڪ نچڻي آ.

ڏنا سوين سر ڪئين سوڻيءَ ۾، هن پاڻ قبولي قيمت سا،
سا سوين سر جي سانگي ساءِ واءِ سڻائي ورڻي آ.

هن ڪيئي ولاتون واسي ڇڏيون، هر جاءِ حسن هڪار سندس،
هو ڪيئي ڳاڙهن کنهن ۾ ته هميشه ڳاڙهي ڪنوار تي پرڻي آ.

هوء محلن ماڙين مات ڏئي، ڪري جهرمر جهانگين جهوپن ۾،
هوء رت جو دريا جهاڳي اچي ٿي، ڊاءِ نه ڪنهن جي ڊچڻي آ.

هوء ڳاڙهي ڪوسي رت ۾ وهنجي، پاپن کان بُت پاڪ ڪري،
ساز نئين، انداز نئين سان، راڄ منهنجي ۾ رهڻي آ.

هوء چوڏهينءَ جي چند وانگي چلڪي، نالو سندس آ آزادي،
اڳڻ اجاريان ان لاءِ ”منشي“ هوء نچڻي ٿپي هرڻي آ.

انسان ازل کان آجو آ

اڃها رات ڪٿي ۽ باڪ ڦٽي، انسان ازل کان آجو آ،
ڪي غلام چٽا ڪي ويندا چٽي، انسان ازل کان آجو آ.

ڪو ڪيڏو ڊوهي ڊوه ڪري، زنجير وجهي ۽ جيل پري،
ٿي ڪڙيون ڪڙيون ويندا ٿئي، انسان ازل کان آجو آ.

حجاج هلاڪو هٿلر هٿ، ڪري ڪيس ڪٽي جي موت مُٺا،
آزادي گهٽا ڏيندي نه گهٽي، انسان ازل کان آجو آ.

هي ٿورو غلاميءَ عرصو آ، آزادي آدم ورثو آ،
سو پاڻ لٽيو، جنهن حریت لُٽي، انسان ازل کان آجو آ.

ڪو زهر پيئي، ڪو ڦاهي چڙهي، ڪو تيل ڪڙهين منجه ڪڙهي،
وڃ سمجهي ”منشي“ ڳالهه چئي، انسان ازل کان آجو آ.

منهنجي ذات ڏوهاري

منهنجي ذات ڏوهاري پُٽڙا، منهنجي ذات ڏوهاري،
آرهي اک جي آس هئين، پر تنهنجي مٽي موچاري -
پُٽڙا منهنجي ذات ڏوهاري.

تو جهڙا پُٽ ڪيئي مرن ٿا، روز هزارين رڙندي رڙندي،
سيءَ سياري سڙندي سڙندي، ڪاڙهن ۾ ڪي ڪڙهندي ڪڙهندي،
ڪنهن جي اک مان ڪين ڏسان ٿو، ڳوڙهو هڪڙو ڪڏهن به ڳڙندي،
ڪنهن جي ڪنهن جي لاءِ روئي، منهنجي دل ڏڪياري -
پُٽڙا منهنجي ذات ڏوهاري.

چڱو ٿيو جو سڙيل ڳريل، سماج هن جو نه چڪئي ساءِ،
گهارين ها نه ته گهٽ ٻوست ۾، سهندي گهاون پٺيان گهاءِ،
ڏسڪي ويٺي ڏاڏي تنهنجي، جيڪا منهنجي جيجل ماءِ،
پاه بکن ۾ پُٽ ۽ پوٽا، جنهن جا هاري ناري -
پُٽڙا منهنجي ذات ڏوهاري.

مُنهڻ ڏيکاري پوءِ ته مرين ها، چئن پينرن پونگر پاءِ،
خوني چنبا ويا چوڙي، ڪنهن کي پيئي گل نه ڪا،
مون کان منهنجي چند کسڻ ۾ ويري توکي ورجايو ڇا،
دردن ماريل دلين ۾ تو ڪيڏي آگ اُپاري -
پُٽڙا منهنجي ذات ڏوهاري.

لکين پٽڙا لانگهي لانگهي، روز مرن ٿا هت تو وانگي،
تڙپي تڙپي هڪڙي حب لاءِ، ڪيئي ابهم مانيءَ ڳپ لاءِ،
سهڪي سهڪي ساه ڏين ٿا، جيئري ”منشي“ زهر پين ٿا،
ساري حياتي سوچيندي مون گوندرويندا منجهه گذاري -
پُٽڙا منهنجي ذات ڏوهاري.

قسم نامون

سندڙي سيني سيباڻو، ساز آزاديءَ سندو،
مون ٻڌو زنجير مان، آواز آزاديءَ سندو.

مون کي تنهنجي پاڪ پوتر آهي پاڻيءَ جو قسم،
مون کي بختاور بهادر هاريائيءَ جو قسم،
مون کي تنهنجي پاڪ پوتيءَ رت هاڻيءَ جو قسم،
تڻي، ڪرڙي ۽ مون کي ڏي، مياڻيءَ جو قسم،
تنهنجي سڌ تي ڪنڌ ڪلهن کان ڪپي ڪوري ڏيان،
جي جُسو هي جان جيگل، گهر ته گهوري ڏيان.

مون کي ڪارونجهر ۽ ڪينجهر ڪوهسارن جو قسم،
مون کي تنهنجي نور سان ڀريل نظارن جو قسم،
مُند اونھاري، سياري ۽ بهارن جو قسم،
تو مٿان چمڪن ٿا جي، تن چند تارن جو قسم،
تنهنجي ڪيران جي ڪران ۽ ويڙھ مان وچ تان وران،
ڪوڙھ ۾ ڪوڙھيو ٿيان، ۽ منهن ڪاري سان مران.

جي جهڄن جھوپن اندر، تن جهانگائين جو قسم،
جي سماج هن ساڙيون تن سانگيائين جو قسم،
جي ورهن کان وره ۾، تن وانگيائين جو قسم،
جي ڀرم پونءَ جو سدا، تن ڀاڳيائين جو قسم،
ويرين سان ويڙھ رهندي، ڏاڍ جيسين ڏيھ تي،
چڪ اوڏي چم ناهي، چل منهنجي چيھ تي.

تنهنجي پورهيت جو ۽ مون کي تنهنجي هاريءَ جو قسم،
تن ڪٽيءَ ۽ چيٽ پوڪيل ٻاريءَ ٻاريءَ جو قسم،
تنهنجي سندو ننگ ڀريل، ناريءَ ناريءَ جو قسم،
تنهنجي ٻولي ماءُ جهولي، تنهنجي پياريءَ جو قسم.

تنهنجي آزاديءَ لاءِ مُرڪندي سوريءَ چڙهان،
ساه سيني ۾ آ جيسين، تنهنجي لاءِ لڙان.

مون کي مُرشد پرجهلي، پٽائيءَ جو قسم،
تنهنجي بيتن جو قسم ۽ تنهنجي وائيءَ جو قسم،
مارئيءَ مومل ۽ مون کي ٻاگهي ٻائيءَ جو قسم،
هر سميءَ سويءَ سياڻيءَ سنڌ، ڄائيءَ جو قسم،
سر ڏيئي سنڌو سسيءَ مان توڙي آهي سنگهر،
تيسين رهندي جنگ جاري، جيسين گهاٽن تي گهنگر.

مون کي مارن پيت بُڪين، انگ اُگهاڙن جو قسم،
ٻارڙن، جوڌن جوانن ۽ ڪُراڙن جو قسم،
تنهنجي ڏورن ۽ ڏينڊن، مون کي پهاڙن جو قسم،
تنهنجي چولين، چاچرن، پيٽن ۽ ڇاڙن جو قسم،
تنهنجي آزاديءَ لاءِ لڙندس پيو جو دم جيئان،
قوم ڪاٿيارو ٿيان جي پير مان پٺتي ڏيان.

مون کي تو ٻلوان ٻاٻاڻن جي ٻنين جو قسم،
ورھ ۾ ورتل ورهن کان، تن مون ونين جو قسم،
مون کي منچر جو قسم، ڪينجهر جي ڪنين جو قسم،
چوسرن چوٽن مٿان، اوڍيل مون چُنين جو قسم،
تنهنجي دامن ۾ امڙ هر درد منهنجي جي دوا،
پن پوي جيجل جيئڻ، بس تنهنجي آزاديءَ سوا.

مون کي دريا خان دولهه دودي، ڏاهر جو قسم،
تنهنجي بيلن، تنهنجي پوئن پائر جو قسم،
توڪي سينگاري سدا جو تنهن مون سائر جو قسم،
تنهنجي عظمت لاءِ وڙهيا جي، تن جي واهر جو قسم،
موت تن ماري نه ”منشي“ مٿا جي مادر مان لاءِ،
مون مرڻ توڙي جيئڻ، آهي امڙ تو آن لاءِ.

سڪ جي آهي سرنهن ڦلاري، چاهت جا ٿيا چيٽ چٽا

وينگس تڙ تي ميڙي سيڙي، ميت ملي ۽ وارن ويڙهي،
انڊلٽ وارا رنگ نڪيري، سرڪڻ ڦاسي سيني سيري،
ڪيئن نه موڪي سڌ متارا، ڳچيون ڏيندا ڳاڙه ڳتا،
سڪ جي آهي سرنهن ڦلاري.

وڻ وڻ مان اڇ واس اچي ٿو، جيڪو روح کي راس رچي ٿو،
هیر اتر کان پير پريو آ، ڪاچي کان واهوندو وريو آ،
اُپ مان آهن ويس وسڻ جا، چئني ڏسين چٽا پٽا،
سڪ جي آهي سرنهن ڦلاري.

گجر گلابي گجرا پاتا، واک آهس ورو واڙتا،
سون هزارن سڌ سُچاتا، اندر جن جا آتا آتا،
سيني سهبا تنهنجا سونل، ڀل پري هن ٻاڻ پٽا،
سڪ جي آهي سرنهن ڦلاري.

رُسن رسامان ريسون ويون، گڏجي جيسين جيسون ويون،
ڌار ڌڻين کان نڪري مون کان ڪيڏيون ڪيڏيون ڪيسون ويون،
پيچ پني آهر ڪنهن پاڪر پاڻ رهون ڀلا ڇو ته چٽا،
سڪ جي آهي سرنهن ڦلاري.

ظاهر دڙميون رنگ اسان جا، سنگ اسان جا ننگ اسان جا،
بيجل رات ٻرائي ڇڏيا، چئني ڏسين چنگ اسان جا،
رُت رَتائين آئي آهي، ڪهڙي سر جي ست ستا،
سڪ جي آهي سرنهن ڦلاري.

چوڏس چوڏهن چند ڪڙي پيا، رت رتا رابيل ٿڙي پيا،
ڪترن ڪيتا ڇڏيا هن هنڌ، ماروئڙن جا مال مڙي پيا،
”منشي“ پاڻ ۾ گڏ گذاريون، هن رت پيارل ڪيم پٽا،
سڪ جي آهي سرنهن ڦلاري.

بیت

ڪانڌ جنين جا قيد ۾

بي ڏوهيا بند ٿيا، قيد جنين جا ڪانڌ،
سيئي پوتين پانڌ، روئي ڇو نه رنگينديون.

ڪانڌ جنين جا قيد ۾ ڪارڻ قوم ڪڙهن،
منهن تنين جا مٿيرا، ٻين کان ٻاين،
رڪيا جن سور سهي، ڀرم ڀٽارن،
مُرڪن، مارڪن، سدائين سي ساٿ ۾.

ڪانڌ جنين جا قيد ۾، بيٺا باسي ڏوه،
چون ڪنهن پر قوم سان ڪين ڪنداسون ڊوه،
آديون اهڙين آهرين، ڪير مٽيندي موه،
لئون لئون اندر لوه جيڏيون سي جڙي ويا.

ڪانڌ جنين جا قيد ۾، مٿيا مهينا سال،
اٿن آڏيءَ تن جا، چرڪ ڀريو چال،
اڪيون تن آسائتيون، لڙڪ وهائڻ لال،
منهنجي ڇا مجال، جو روڪيان سندن راه کان.

اڃان ويس هاءِ جو، لڱان نه لاثم،
آديون ڙي آيم، وڇوڙو ورهن سندو.

مينديءَ رتا هٿڙا، اگر واسيل وار،
ڀري چرڪ ڇڏي ويو، جهيڙي ڏي جهونجهار،
ڀينر مون ڀٽارم جهلڻ ڪنهن نه جهليو.

هڪ نه پليم سڪ، ٻي ڦٽيس ڦوڙائي،
دل کي ڊوڙائي، ٽڪيس تا نه ٿاڪ ٿيو.

ڀلا تنين ڀاڳ، جيڪي ڪانڌن ڪڇ ۾،

سرتيون مون سهاڳ، ڪيو سڱ سندوءَ سان.

سڄو سڱ سندوءَ سان، جوڙي رکيئين جي،
ڏک ڏکيءَ ۾ پي، هتان مون کان هليو.

سڄو سڱ سندوءَ سان، مون سان مٽجرا،
انهيءَ ايسرا، هورو هنن هينئڙي.

سڄو سڱ سندوءَ سان، جيءَ رکيئين جوڙي،
مون کان منهن موڙي، پيچ ڪيائين پترا.

سُئي سڌ سندوءَ جو هئي، هئي هليا هاءِ،
ڪاهوڙين کي ڪام، اديون انقلاب جي.

سُئي سڌ سندوءَ جو، ترڪ ڪيائون طعام،
اڪر عام عوام، اُچاريندي آيا.

سُئي سڌ سندوءَ جو، سرتيون ڇڏي سيچ،
ڏيئي ڏک مون ڏيچ، هلڻ هارا هليا.

منهنجي روئڻ نه روڪيا، ڪُچ نه ڪچيائون،
پلڪ نه پچيائون، ڏيئي ڏولائو ڏور ٿيا.

ٿي کڙه تي ڪُپ، روڪيم وَر وڃڻ کان،
ساڳي چن چُپ، ڏکي مون کان ڌار ٿيو.

پنيءَ نڪري پاڪران، پينر ويم پتار،
سدا سُور سندوءَ جو، ڪاڙهو هنن ڪپار،
واسي ويڙهيان وار، اديون ڪنهن پاران ري.

پينر مون پتار ري، هڙئي پگل هڏ.

ڏسي ڏک ڏوٿين ڄا، لاڏن لاٿي لڏ،
سُئي سنڌوءَ سڏ، تر نه ترسيا تڙ تي.

ڪانڌ پيو سو پانڌ، جنهن عشق انقلاب سين،
مون من ڏيئي مانڌ، سر تي سات سين.

ادي نه پائيم ائين، ستاڙي ئي سنپرنڌو،
جيڏيون جهلیم جيئن تيئن ٿي ويو تڪڙو.

ڪهڙا قيدي ڪانڌ ڄا، سر تي سُور سَليان،
پل نه پاسي رهي، پليو جيئن پَليان،
هاڻي هيڪر جي اچي، پائي جهول جهليان،
ويني ميت مَليان، پنهنجي قيدي ڪانڌ لئه.

ڏيئي ڏوراپا، ڪهڙا مُنجان ڪانڌ کي،
هاڻي حقيقت ڄا ويو، ڇاڻي ٿي ڇاپا،
ميم ويهي ماري، ته محبت مٿو ناهي ڪو.

ڪوٽ ڪرن، قيدي ڇُٽن، جلي منهنجو جي،
ساڙين سانوڻ ڏينھڙا، پيا سياري سي،
ڀولي مونکي ٻي، اڏيون مور نه آڻڙي.

اڏيون اُڇُ اُهيڃا، تو سڻايان تن ڄا،
سڌا سي سُورن سان، ڪن راڻو ڏينهن رهڻ،
ڄاڻي ٻي سڀ ڄاڻ، ڪُل ڇڏيائون قوم لئه.

ڪڏهن مليل مُشڪ، ڪڏهن پُٺن پيوت،
ڪڏهن منجهه سڪوت، ڪڏهن شور سمونڊ ڄان.

ڪڏهن ڪاڳر ڪڇ م، ڪڏهن بم بندوق،
پينر مون ملوڪ، ڏونگر کان ڏاڍا گهڻو.

اٺئي پهر اون، انهن آزاديءَ جي،
ڪن ڪيائون ڪونه، اکر پيو ڪو اُن ري.

سندن سخن سچ، ڪوڙ نه اوڏا ڪڏهن،
محبت سندا من ۾، ويا مچائي مچ.
ڳڻن پريون ڳچ، ڳالهيون تن مون تن ۾.

ڪوڙا نه اوڏا ڪڏهن، نه ڪو سچ سلين،
پنهنجو پاڻ پلين، بيائي ٻوليءَ ڪنان.

آديون اهڙا آتڙا رهي ڪن نه رهاڻ،
ساڻي هوندين ساڻ، ته مون لاءِ راتيون رُڪ جون.

هڪ ته تازيان تيز ۽ ٻي جا مُنهن مٿيان،
لکين لائق تن جا، ڪهڙا ڳڻ ڳايان،
منهنجو ڌار ڌيان، جيڏل جيئڻ جي ٿئي.

سا تنوارين ٿات، جنهن ۾ سرهو سڀڪو،
ڏسيو ڏرن ڏک ۾، اصل آدم ذات،
لکين لات منات، پڇي تن پورا ڪيا.

ڪڏهن رهن رُج ۾، ڪڏهن جهاڳن جر،
ڪڏهن قيدن قيد ٿيا، ڪڏهن ڏيه ڏونگر،
ڪڏهن پينر پر، اچيو رهن راتيون.

ادي سندن اگه، ڪٿي ڪنهن نه ڪٿيو،
سرتي سندن سگه، پهاڙن پُرزا ڪري.

بُڪون باسيائون، سُڪن ڪارڻ ساهيڙي،
واڙو واسيائون، آزاديءَ خوشبوءِ سان.

کلي کنڀئون کريا کري ڏک سموري ڏيهه،
ويهن کري ويهه، قيد قبولي هليا.

سارا سانگيئڙن، سُور کنڀائون سرَ تي،
جهوري جهانگيئڙن، پيڙا هنن پاڻ سين.

کولين کتن هيريا، سُوريون سمجهن سيڄ،
ڏک ڏکوين ڏيڄ، کنڀئون سرَ تي.

ڪلهن قومي جنگ ڄام کنڀئون ڪُل ڪتاب،
ادي هو اصل کان، هلڻ سان حساب،
جوڙي ڏين جواب، هڪيو هر ڪنهن هٿ ۾.

ڪاڙهو رُڳو قوم جو، ٻولي ٻي نه بڻجن،
وڃن ڪوڪون ڪندا، جيسين سڌ سڄهن،
پانچاريا پهچيو وڃن، کيرا جت مُنجهن،
سڏيو ساڻ ڪڏين، پينر پنهنجي پونءَ تي.

جاڳن تان جلن، سُرن سمهڻ تن جو،
هميشه ان حال ۾ ڪارڻ قوم ڪڙهن،
اهڙو اهڃاڻ، مهنديرا مٽي ويا.

پُچيم پائي پانڌ، ڪنهن لاءِ ڪٿين قيد تو؟
ڪنڌ ورائي ڪانڌ، ڪئي ڳالهه ڪُڙم جي.

اهڙو ور وساريان، سو نه مُنهنجي وس،
قوڙائي قتيو هنيئون، پوءِ به ڪونهي ڪس،
جيدل تن کي جس، جي قيدي ٿيا قوم لاءِ.

اهڙا ور وڙائتا، پينر پاڳين پُون،

حق سدائين حاڪمين، چئين اکرين چُون،
هيٺان ڪاٽيءَ هُون، ته به اکر پيو نه اُڪلي.

انهن جون آدي، ڳڻن پريون ڳالهڙيون،
آئون آهيان ان جي، ٻانهي ٻول ٻڌي،
موران جن مدي، سانڍي ڪانه سرير م.

بيٺا قومي جنگ م، جوڻيون جوڻي،
پڪون پون پڙ م، ڪري ۽ ڪوٽي،
ماناٽو موٽي، شل ڪانڌ منهنجو ڪر ڪٽي.

سوپارا ٿي سُپرين، منهنجا موٽن شال،
ڏک سموري ڏيهه جا، ڪٿي ڪهيا ڪالهه،
ويئي تن لئه فال، وجهان ۽ واجهائيان.

پنهنجي قوم ڪروڙ جا، سرتي ساڻن سور،
پينر ٻڌي پريون ڪري، ويا ڏوريندا ڏور،
هنن منهن مذڪور، ته آزادي اڪين ڏسون.

پينر پڻ تان ڪريون، جي گهوٽ ڏسون گهاتي،
هو ته ويٺا قوم لئه، ڪڏهن ڪنڌ ڪاٽي،
سندن ئي ساٿي، آزاديءَ جو آسرو.

جيٽل جن جاتي، گهوڙا گهڙي تن سين،
ٻڙي پوٽي، ڪڏهن ٿئي سا ڪانه ڪا.

سڏي سُرانتن ڪي، ساٿ ڪيائون ساڻ،
ارادا انهن جا، جي چٽي ڄاڻ،
پاڻ وڃائي، پاڻ ٿيڻ گهوري اهڙي گهوٽ جي.

هو واپاري ولات جا، سوداگر سُورن،

پاڻ پڌاري هليا، پائي مون پورن،
ڪامان ٿي ڪورن، ساريون قيدي ڪانڌ ڪي.

سودي سوديائون، سور سموري سنڌ جا،
ٻڌي سي ڪلهن ڪري، ڪڙيا ڪنيائون،
آهيون چيائون، واپاري ورهاست جا.

سانگين ٿيڙا سال، سهندي سور سماج جا،
ڏسي ڏک ڌري پيا، هيئن هارين حال،
پينر منهن مقال، هيئن هميشه تن جي.

وجهي وڌين ونگ، وانگيڙا ونگي چڏيا،
لڪن تن لوساڻيا، اڌ اُگهاڙا انگ،
رهي اتي راتيون، رچايون رنگ،
جيدل جوڻيون جنگ، پاران پنوهارن جي.

ويري ڪن ڏيري، جتي ڏسن ڏيهه مه،
نه سي سهن ساڻيهه مه، جن جي اک ميري،
چرن چورن پُٺ مه، پاڻ ٿيو پيري،
اڏيون اڪيري، آئون انهن لئه آهيان.

جتي ظلم زور اتي اڏيون نجهرا،
ڪٿي پير پيرائتا، چتا ڪئون چور،
گهورا ڪري گهور، تن ويل جاڻ ورائيا.

پاڳيا پانئين پاڳ، هاڻو هئن هٿيون،
ادي هي اتي وڃبو، سانگي ڪن سجاڳ،
تڏهن موٽن ماڳ، جڏهن جوءَ جاڳي پوي.

انهن اڪيرا اُپ مه، نظر تائين نات،
سرتي سارو ساڻ، گڏي آئين گس تي.

جڏهن گڏي گس، ڪندا پنهنجي قوم کي،
تڏهن هاڻو هڪڙي ڏيهه نه پوندو ڏس،
ٿيندي وطن وس، ڪرندا سج سڪن جا.

ويا ٿي واقف وات جا، هلي هلي هاڻ،
پينر قومي جنگ جي، ڄاڻي ڇڏيئون ڄاڻ،
آديون اهڙن ساڻ، لڳيون سي لال ٿيون.

ڄڻي وجهو ڄر م، تنهن کان ڪيم ڄڻو،
پهرين ڳالهه ڳڻيو، ته ڄم بچي ڪيئن ڄر کان.

چون عورت ذات، آهي ڪاچ پتين جو،
ڪيڏو وڏو ڪوڙ آ، ڏينهن کي چون رات،
هٿ هٿن جهڙا، واتن جهڙا وات،
ڪٿو ڪاتيون ڪات، اچو ڏيهه ڏيڪاريون.

نڪري اچو نجهران، پيئون ڌڻي پون،
ڪسابن کان ڪوس م، جيڪي ڄڻياسون،
هاڻي تونهن تون، تڪي تند تنواريو.

ڳائي وڄائي، اچو قومي جنگ م،
سرتيون سر سهائيو، پاڻ پرين لائي،
ڌاريون ڦر ڌائي، چوريءَ تنهنجي چال پيو.

ڪوھ ڪري تون ڪوھ، ڏمرئين ساري ڏيھ تي،
وچ وسامي ويھين رھين، ڇڏي منزل موھ،
ڌرم وانگي ڳوھ لکيو لپاڙون هڻين.

نہ ڪو بم بندوق تو، نہ نيزا نہ پالا،
هنياتو نہ هٿن سين، نہ سٺي سنوالا،
البت اوڀالا، ڏيڻ مليءَ ڏاج م.

ڪيڏي دعوى عزم جي، ڪيڏو پٿر پور،
ماڻهو هن مخلوق م، مڙئي ناهن مور،
زرھ ڪنان زور، ڪنهن ڪنهن ماڻهوءَ هيئنڙو.

تو جي چيٽا چٽڙا، ماڙهو ماڙهو من،
عمل عقل وچ م، اُگهاڙا آهن،
ڏيئي پڙهن تن، توئي پرهن ڪسيا.

عمل ري انسان آ، نپت اُگهاڙو،
عقل جو چاڙهو، اُتي آهي ڪين ڪي.

نيندي نسل نند مان، پاڻ گسائين گس،
هڪڙا ڏيئي ڏس، وڃي پيو ٻي وات تي.

سپا تنهنجي سڌ تي، ايندو پلا ڪير،
پوڄا ڏيئي پير، توليءَ کان ٿٽو وڃين.

جڏهن تنهنجي ڏيھ تي، ڏڪن پريا ڏينهن،
تڏهن تنهنجو نينهن، ڏمريو پاران ڏاڍ جي.

وجھي بچ پنيءَ مڙ سٺن ڏنئي سوڪ،
جي نه مليئي موڪ، ته هُلو هٿان چو چڏيئي.

هٿ هيٺو ئي سهي، هو ته اريجان ريچ،
پر تو هينئڙي هيچ، پيلائڻ تي پاڙيو.

ڪڏهن منهنجا گيت، ڌرتيءَ تي ايئن گونجندا،
سلا جهڙيءَ ريت، اُپرن اُئي مينهڙي.

شهيد عبدالرزاق سومرو جي عقيدت ۾

سندوءَ سيند سڪل، رت گهريو راڻن ڪنان،
بهادر ڏيئي بل، سر سهايو سومري.

سند صدا هنئي سر جي، چوري چاڙهي چنگ ۾،
ثابت قدم سومري، آچيا پنهنجي ننگ،
مٿو ڏيئي ملنگ، ڌڻي ويو ڏياچ کي.

سنا سند لئ سومري، ڇاتيءَ منجه ڇڙا،
گوندر تو ڪرام ڪاڙ ٿيو ڪون ڪو.

ڪسي ڪوسو رت، سورهي ڏنو سند کي،
جلندر نگر جيگل ۾، سوڍا پريئي ست،
پوري پارئي پت، ڪاڻي ڪند ڪڙم سان.

تون گهريو هن گهريو، سڌ سان ڏيئي سڌ،
صدي ڪيئن سند تان، هڪل سان ئي هڏ،
اهڙن پٽن پڌ، سدا پل تون سندڙي.

تو گهريو هن گهريو، وڏا ڏيئي واک،
بهادر بيباڪ، سر ڏيئي ٿيو سرخرو.

جنين سنا سرتي، قاسيون ۽ قٽڪا،
مورن ٽن مورن ۽ مانجهين مٿ ڪا،
پُڙائي پٽڪا، مون جها ڪيئن موٽيا.

ڪيڏو ڏونگر ڏوريو، ڏکيو ڏکون،
ڌرتيءَ جي ڌيان تي، ڪا جا ڪل پين،
جلن ۽ جيئن، ڏسيو وارو ويسرا.

جيڪي رهيا جيل، سي سڀ منهنجا سنگتي،
هائِ مونڪي هيل، ڪيئن نياڳ نهوڙيو.

پورهيت پير پدم، جوڻو پيو سڀ جڳ هي،
سندن دم قدم، آهي ڪارن ڪُل جو.

وڏا هاري وڙه ساري هن سنسار تي،
حاتم ۽ سڀ تنهنجي اڳيان تر جيئن.

سنگ سنگ ڏيئي ساهه ڪري ۾ کوڙيون ڪرين،
تو نه سريو گاهه ان ارهندن ميڙيو.

لوڪ سڄو ٿيو موڪ، تون هاري پُجين هُلا،
رَت جي رَت نه روڪ، ته تون پڻ موجون ماڻئين.

ڏينهن ڏينهن سارو ڏيهه تون ڪيئن رهين رات ۾،
ڪُتي ڪارو ديهه، ڪڍين ڪوهه نه ڪُڙم مان.

ڏوري لهه سو ڏينهن، جنهن ۾ رات نالو ناهي ڪو،
ناتو تنهن سان نينهن، ڏيئي رت رچاءِ تون.

ڪيرو ڪائي ڪريا، سمهڻ نه ڏيندئي سک سان،
ڪڻ ڪاهيون، ٻڌ ڪوڙڪيون ويهه نه وڳ وريا،
چلا منگڻ چيڪ اڳ، پُونڊڻ پير پريا،
سوئر سنگ چريا، تون سُو ساھين هڏڙا.

اُٿي چڙوچاٽ، ٻڌ ڪڙهه تي ڪڏٿان،
رڪي ٽپ تارن جا، ويهه جهلي تون وات،
تون خود آهين توبچي، ڪر ڪُلهي ٿري نات،
گولي ٿئي گهوگهاٽ، جيئن پير چوري پت تان.

ڪريو ڪو ڪونڊو، ڪُڙمي ڪُونڊر گڏجي،
سوئر سنگ چري ويا، پوءِ چٽيندا چونڊو،
پونڊي تي پُونڊو، سدا سهندا سند م.

رڪ، پنهنجي رڪ، واڙي واڙي واڙسين،
جي پيرڪي پيلي ويا، بڪ جو ٿيندين بڪ،
پتا ۽ پن ڪڪ، سانڍ سڌائين ساھ سان.

جاڳيو سارو جڳ، تون سُتين سري ٻانهن ڏئي،
هاڻو رات هڻي ويا، واري ڪيئي وڳ،
اُٿو ڦرون اڳ، لوڙائن کي لنگھ تان.

ڪنو آهي ڪئم، جھيرن جهانگيڙن جي،
ڪارون بنگلا ڪُرتي ويا، هيئن هڏا ڇم،
هاري اُٿو هڪ ٿي، ڪريو هم نه تم،
برسائي ڪي بم، وٺون واڳ وطن جي.

لٺ تي ڏيئي لٺ، ڌارين ڌڪي ڌار ڪر،
ويھ نه هڪ پل ويسرو، وٺ ڪري وٺ وٺ،
ٿرت هڪالي تن جاءِ هوڏ پڇي ڇڏ هٿ،
ڪهڙا ڪندين ڪٺ، جي وڏا وڳ وري ويا.

جهوتون ڏين جهنگل، چورن رسا چيلھ تي،
ٻڌئون مينهن وچ پڪري، ٿرڪائي سان ٿل،
پير لڪائي پُريا، ماري ويا منزل،
ڪڙون ڪڙي ڪاهي پيئي، پويان ته پاڳين گھل،
جي لڪائون ڪنهن لڻ، ته پاڳين پُنگ پري ڏنو.

چور به چٽا چار پتي پنجاھ سؤ ملي،
پر جي پڌرا ٿي پيا، پاڳين ڪئي پرمار

ٿاڻا پُليسون ٿرڻلو، سڪمون صوبيدار
پنجها سؤ مان نه پرچي، هر هڪ کان هزار
وڻيندو سڀ وهنوار ويهي وڏيرن وچ ۾.

چور به اُهي زور جي وڏيري وهاريا،
اشاري تي ان جي، ڪاهين ڍڳا ديور
اُهي ڪتا بچ جا، وجهن جهانگين جهور
اهڙا به ٿي چور هر وڏيري هٿ ۾.

ڪاٿڙيا، ڌاڙيل، رسمي رساگير پيا،
بشني، ٺڳ بدمعاشيون، اهي ننڊا ڪيل،
وڏا ڪن سي ويل، جي صاحب هن سنسار ۾،
هن جي پيٽ پلاھ تون رُڪيءَ تي راضي رهين،
سنگ سنگ ڏيئي ساھ عيش ڪرائين ان کي.

چٽ اهڙي چٽ، جيئن سلا مورن سپرا،
پورو پاڻيءَ پاڻ پريون، گهوٽ نه ڪجڻ گهٽ،
ويئي ڌرتيءَ وٽ، ته سڪندين سدا سنگ لٽ.

تڙتان چورا تڙ هي گورم ڪنهن جا گڏيا،
لوٽن لڱ ليڙا ڪيا، ڏُٻي پيو ڌڙ
مون پنهنجا ڪين پياريا، تون ڪرين ويرين تي وڙ،
هڪل پيا هڙ آئون پنهنجا پياري وٽان.

چوري ويا چري، ساري سيڙها سانگ جا،
ويئي پونءِ پڙيانگ ٿي، جا هميشه هري،
تڙي ڪڍون تر مان، نه ته ٿيندي ڳالهه ڳري،
پئو ماڳ مري، پر ڦر نه ڦرڻ ڇڏيو.

مڙ ڏيئي ڪڍ مڙ ڪا پونچاڻيل پاسي نه رهي،
ڪاڻي، ڪل سائي ڪندي، پوءِ نه ڇڏيندي پڙ.

ٺله تي ٿيندي ٺڙ هي آهي ذات حرامڙي.

وڏيري جو وير قائم پنهنجي قوم سان،
دارين جا هن ڌرتيءَ تي ڀڃتا ڪن جي پير
اهڙا پاڙين پير ڏناسون ڪئين ڏيهه م.

ڌرتيءَ جا ڌاڙيل، پريان ئي سي پڌرا،
ورور ڏيئي وانگين سان، تن وڏا ڪيا ويل،
مانجهي ڪريو ميل، ته ڏاڍ لاهيون ڏيهه تان.

ڄاڙيم بڪ، لپاڙ آهي وڏيري ورثو،
پنهنجي هڻي، پنهنجي ڪٽي، پنهنجي وات ولاڙ،
جي سانگين سيني ساڙ سي ٻڌڻ کان پرو چڙهي.

صبح، سانجهي، شام، پيت بڪيا ڪن پورهيو،
بگهڙ ميڙي ڪن بپ م هڻن روز حرام،
اهو جي اسلام، ته ٻيلي پنهنجي بس آ.

پيتو رت پورهيت، درندن دوکو ڪري،
آڙو ٺيو اسلام جي، پاڻ بچائڻ پٽ،
تن لٽيرن لعنت، جن آهي ڏيهه ڏڪاريو.

اوڏانهن اڏين نجهرا، جيڏانهن وسي وس،
وڏيرا هن وطن جا، ڪنهن پر سهن نه ڪس،
وارث والي قوم جا، هي پرين کان پس،
ناهي سگهي نس، ڪميئن جي قوم لئ.

ويه، وڏيرا ويه، تولئ ماڙي مالڪ موڪلي،
هارين مڪين هن ۽ ٻيو بڪ جو ديهه،
تون اڏام عيش ڪر تو ڏي ڪمائي ڏيهه،
ڪاءُ تون ڪندون گيهه، اسين رُڪيءَ تي راضي رهون.

ڪارو هي قانون، جيئي ڪيئن نه جڳ ۾
پيئي رت پورهيت جو، خوراڪ آهس خون،
هٿن ان هٿيار سان، ڌاڙا گونان گون،
چوري ڪريو چُون، ملڪيت مالڪ موڪلي.

کاتا مڙئي کاتا، ڪهڙا کاتا کوليان،
وزير کان سوار سپ، پرکيم پنج واتا،
سپن جا ان سودي ۾، نينهن پريا ناتا،
سپيئي ساکاتا، ڏنا ڏيهه اکين سان.

قبي تن کان ڦر سڌائين سماج جي،
بيڪارن جي بُر هاري پرين هٿ سان.

آهي ڪينسر قوم ۾، وڌيڪو وجود،
ڪيا جنهن قوم ڄام نسل ڪيئن نابود،
شاهد ۽ شهود، آهن هارين حالتون.

وڏو آهي ويهه، وڌيڪي وجود ۾،
ڌنگي ساري ڏيهه ڪي، تن سڪايو ساڻيهه،
منجهان گولپ گيهه، پيو ٿو پوريون ڪري.

ڏينيو ڏينيو ڏيهه، چڪين چارئي ڏسيون،
چت، چپر چڙيا وتن، ناهي چتن چيهه،
ورور پري ويهه، ڪرڙيون ساري قوم ڪي.

اصل آهي ڪرڻو، انهيءَ جو علاج،
هر ڪا ٻي پوءِ هاڃ، سولي آهي سنڌ ۾.

اهي اُٺ پڪي، نه اُڏار ۽ نه بار ڄام،
انهن ڪارن گورن کان، گولپ گپ مڪي،

انهن ڪانه چڪي، انبي آزاديءَ جي.

سمجھي رڙا راڄ، تو ڪلوڙن ۾ قيد ڪيا،
ڪڳمارا ڪاهڙ ۾، تو ڪاڏا ڪئين ڪاڄ،
پڪين پڪڙجي وئي، وڏيرا تو واڄ،
ڪنهن ڏينهن چني ڇاڄ، هاري حويليون هٿ ڪندا.

هتي لوڪ لنگهڻ، تون پت پتين تان اُچلين،
ڏيهي مرن ڏڪار ۾، تن ڌاريان مڙهيا ڏڻ،
وڏيرا وڻ وڻ، واڪو تنهنجي وقت جو.

اُٿيا افلاطون، هاڻ نه بچندئي بنگلام،
ليڪو ليڪي سان ناهي، خون بدلو خون،
گُڙيا گوناگون، هارين جهندا هٿ ۾.

گولپ ڪندي گذريون، توکي سن صديون،
اڃا ميتيون ڪين ڪي، تنهنجي باب بديون،
تنهنجي منهن مديون، پاڪ وڏيرو پاپ کان.

سڪن ۽ سهڪن، کائائون ڪاهڙ سندا،
ڌارين ڌاڙيلن، ڏوٿين ڏيل ڏنجهن ڪيو.

ڏيئي ڏيئي ڏڏا، مارين مارو ماري،
وتن پنهنجي وطن ۾، ٻاٻاڻا ٻڌا،
لاڪين لڏا، آزاديءَ جا اولڙا.

ويرين واري ونگ، وڏا ويڙهيچن ڪي،
نه ڪا چُون پچارتي، نه ڪي چريا چنگ،
گهوئي گهاٽي پنگ، ڪنهن پياري قوم ڪي.

ڏنم ڏيها ڏيه، ڏوٿي ڏڪن ڏهرا.

دارين ڌرتيءَ تي ڪيو، وهن ويچارن وي،
گرگ پيئن، گيه، ڌڻي ڌوڙن پلڪيا.

جن نه پلجي جوءِ، سي به اسان تي آڪرا،
هتي هرڪو چو، هيرن ڪاڻيون هٿ مون.

اهڙن سان اهڃاڻ، ڏسان جڏهن ڏيم،
اندر منهنجو ائين جلي، جيئن باهه پراڻي پاڻ،
چرون ڏيئي ڄاڻ، منهنجو تن تپايو.

چتا ڪتا چيڪ، پُچر وتن پُونڪندا،
جيئن وڏيرا قوم، نالي سندا نيڪ،
منهن سببا ڌڻي ماڙهين، ڪتن ڏنئون ڪيڪ،
انهن ئي انيڪ، سوئر سانديا سنڌ.

مارن مڱيا ڏينهن، پر ڳڙن ڳوٺ ڳڱاڻيا،
ڏاڍا ڏڪيا ڏينهن، آيا اباڻن تي.

ٻڌڻي ڪونه ٻاولا، گنجو پيو گڙي،
جڻو جوانن جو، مرڻ کان نه ٿو مڙي،
هي راکا رت ڦڙي، پلئو وٺن پاءِ سان.

ڪهو ڳن ڪهاڙين، جهنگ جنين جو ننگ،
پاڻ متارو پڌرو ڪرين، جوتي تن سان جنگ،
انگ انگ اندر انگ، هي سرجنديئي سڪيا.

سندوءَ سدا سانديا، سوڍا پُٽ سڌير،
اندر ٻاهر اجرا، اڇا جهڙا ڪير،
منن سان ماڪيان مٺا، ڪڙن لاءِ وه وڃن،
پاڻ ئي ڌرتيءَ ڌير، پاڻ ئي ڌرتيءَ جا ڌڻي.

قورن هٽ ۾ ڦانڊ، ڌرتي ڏسي ڌڪ چڪيا،
جيئن سُئي مڇي ڪانڊ، لڳي ڦٽڪي نه مري.

جيئن چوي ڄم ۾ ڄم، تيئن ڪارا فرنگ سنڌ ۾،
پنهين ساڳيو ڪم، راتو ڏينهان رت سين.

جلان ڏسي جلان، ڌاڙيلا ڌرتيءَ مٿي،
هيڏي آهي هلان، ته به ڪاهڙ سڄو کونگهرا.

ڌرتيءَ مٿي ڌم، ڌارين ڌاڙيلن جي،
اٿئي پهر اندر ۾، غلاميءَ جا غم،
صدين کان سھم سانگين سٺا سنڌ ۾.

سنڌ سڄي آ جيل، جڪڙ جٽ ڪٽ جهانگين،
وانگين مٿي ويل، چارين چوڌاري ڪيا.

پَرَن ۽ پَرُڪَن، ماڙو هر ڪنهن مُند ۾،
ڪوسيءَ منجه ڪُپاڻيا، ٿڌيءَ منجه ٿرُڪَن،
ويڙهيڇا وڙڪَن، سدا گوندر گڏيا.

نيئن نظارا، ڏنم ڏکوين جا،
سدا گڏيل گونديرون، ماڙو موچارا،
پسي انگ انهن جا، اٿن اوڀارا،
وانگي ويچارا، ڌاريان اڄ ڌڻي ٿيا.

مون کان ٿا پڇو، ته ڪيئن ٿو ڪاٽين جيل ۾،
جي سرٿان سُور سرير ۾، ته ڪر ڪين ڪُڇو،
لئون لئون هوند لُڇو، جي سمجهو سُور سنڌوءَ جا.

مون کان مارن ماءُ، جهيرن آهي جهنجهوڙيو،
گهنگر گهارين سهندي، گهاون مٿان گهاءُ،

جيئن جنين لاءِ جهنم جهڙو جڳ ۾.

سنگهارن کي سيڪ ۾ آلا اچي ۾ ڪڏهن،
بيدي رهن بند هي، چُٽي رهن چيڪ ۾
هو نسورا نيڪ ۾ ويساه وسهي وڪوڙيا.

جبل جيڏا جل، جيڏا مون جگر ۾،
ڪريان وس وساڻ جا، پيٽا پرن پل،
گهوڙا هيڏي گهل، سر تي سانگيئڙن جي.

جيڏا، جيڏا وڍ، آهن مون اندر ۾،
شال نه ڪنهن جي ڪڍ، ايڏا هُون اڻ ميا.

پارڻ ائين پڙ، اندر منهنجي آڪرام،
جيئن باه جهوني جهنگ کي، لڳي سر سڙن،
پنيٽ ڪيو پڙڪن، سيني سُر سندوق جا.

پراين، پنهنجن ڏنا سُر سندوق کي،
چڪن ڏسي چاڳلي، منهنجا چاڪ چڪن،
ڳڻن ڳڻيو ٺل تي، سدا سانگيئڙن،
وارو جي ورن، ته هاڻو رهي نه هڪڙو.

مگر منهنجي من، پرن ٿاندا ٻاٻرا،
مون کي ڄاڻ چرون ڏنيون، سندوق جي سُون،
جيئن منجهه جيلن “منشي” وڏو مامرو.

پوڄيو پنوهارن پوڄيان، جن سان جڙيو جيءُ،
ڪوسيون لُڪون قوم تي، ٻيا پارا سيءُ،
اچي ويرن ور ۾ ويئي وانگين ويءُ،
تن کي لڄ نه ليه، جي ڏڙا ڏاڙيلن سين.

هٿين هٿ ڪڙيون، منجهن سڻيون سنگهرون،
آزاديءَ جي آسري، اٿم جان جڙيون،
ڪندي رات رڙيون، جڏهن ايندو ڏينهن اُهاڻ سان.

لڙهيون اڄ لڙيون، ارٽي سنديون اکين مان،
قري ڦٽ ڦاٽي پيا، پسي قوم ڪڙيون،
ڏنم تن تڙيون، ته به رهيون نه روئڻ کان.

آلا منهنجا انگ، ڏهڻ ڇو ڌرتيءَ مٿي،
سُٺان سرويڻ جا، چوڌاري پيو چنگ،
جوڌا وڌي جنگ، ڪڙڪي آئي ڪند تي.

ڪٿن کانئي ڪل، ڪولين ڪامان ڪيئن ڪُجان،
ٻاهر ٻاٻاڻن تي، ڪڙا قيد ڪُفل،
ڪُل ڪي ڪهڙي ڪُل، ٻنهيڻ پارين ڇا ٻري.

وهڻ مون لاءِ وه، سُمهڻ هلڻ سور ٻئي،
جيئن سوراخون بهه، سِينو تين سڀ سَل ٿيو.

نير وهائي نين، ڦلڻان ٿي ڦاٽي پيا،
جيئن ڪر بتي ميڻ، پگهري پڇاڙي ڪري.

جيگل مون جيءَ جل، ٻاقون نڪري پڙڪيو،
سُورن تنهنجي سنڌڙي، سيني ڪيا سل،
جيئن پڪي اڌ ڪُل، قاسي ڦٽڪي نه مري.

سوين سنڌوءَ سور ڏنا مون کي ڏيڇ م،
پارڻ پيا ضرور، ڪنهن پر ڪند ڪڍائين.

مٽي سان مٽي آهي جن ازل کان،
ڪن سي ڪيئن ڪتي، ٻارن جيان ٻار ٿي.

ڌرتيءَ سنڌي ڏوڙ سرس مون لاءِ سون کان،
پرکي ڇا پروڙ، مٽيءَ سنڌي مان کي.

سا مون ڌرتيءَ ڏچ، مهڪ جنهن جي مُشڪ جي،
مادر مٽيءَ اڄ، ڪيئن ولاتون واسي ڇڏيون.

جيڪو جيجل ڏسيو، سو نه پروڙيم پنڌ،
ڪهڙو ڪٿان ڪنڌ، مُرڪي مهڻدان ماءُ جي.

نه ڪانگي نه وانگي، نه وارو ڪو ولهيءَ جو،
پُٺو ڪو سُٺا نه پونءِ مه، سُتا سڀ سانگي،
جاڳيا هُل جگر مه، جيءَ گهمي جانگي،
پولينڊر ٻانگي، پُٺ ٻڌي پوڙا ٿيا.

ڪنن ڪپهه اکين ڪوپا، پوئن پُٺاڙا،
جهڙا ڪراٺ جوڳ جا، سدا ستاڙا،
سڀني مه ساڙا، پر ڪيپائين ڪُڇن کان.

سڪ منجهاران سڏ، ڪيم ڪونڌر قوم جا،
اچو ويهي ورهائون، گوندرويندا گڏ،
هڙئي آهيون هڏ، جي گڏجون ته ڪو گس ٿئي.

جهانگيڙن جهيرون، جُهڙن جهڙن منجهه جهوپڙين،
متان ”منشي“ سمجهين، تن جون تقصирون،
ڪاساين هٿ ڪاٽ ٿا وجهن تڪبيرون،
جنين جون ڏيرون، تن ئي ڪُٺو قوم کي.

ڇڪليون ڇڪي، ماڙهو لاهيو مُنهن تان،
ساڻي ساڻي سڏ کي، ڪيسين سنڌ سڪي،
جو اندر ڇهڪ ڇڪي، سو وڏي وات وٽاڙيو.

اندر آ ڪيڙا، پاڻي پيچ پريت جا،
لاهي سڀ ليڙا، اٿيا سي آجا ٿيا.

بڪ بڪ، بڪ نه بڪ، هتي راند آرت جي،
جي وڙهين تان ويهه تون، نه ته ڪر پين ڪڪ،
نڪر وڍائج نڪ، ته سُچاڻ سولو ٿئين.

سُور سدائين سنڌ، سنا ڌارئين سڱ ۾،
سُڪائي ساڻا ڪيا، سُورن جنهن جا سنڌ،
پُرو، پڙڪيو، پاڦون ڪڍي، هيئي هر ڪنهن هنڌ،
ڪڏهن ڪنڌا ڪنڌ، ويرين مٿان واهرو.

ڌارين کي ڌوئي، جنهن ڏنا سجائي سانگ،
تن پيلي ڪيا پڙيانگ، ڀنگا پيڻيون پاڳين.

سنڌ ۽ فلسطين، اکر ٻئي هيڪڙي،
هُت يهودي پڌرا، هت مُنهن ۾ مسلمان،
دل ۾ ٻنهي دين، هڪڙو آهي هُوڻهو.

ساڳي صورتحال، سنڌ ۽ فلسطين جي،
ٿانڊي ڪندي بورچي، دنيا جي جنجال،
وانگين تي وبال، ٻنهن پارين پريا.

سوگهي سنڌ سنگهر ۾، ماڙن تي ماڙون،
ٻُڌئي ڪين پيڙين ۾، پر پر پاڪارون،
ڪُڻل ڪُڻڪارون، پيئي ڪري پُٽن کي.

سوگهي سنڌ سنگهر ۾، ڏکيا مٿس ڏينهن،
جالي جيگل جل ۾، سُڪ اچي ٿو ڪيئن،
اُت نياءَ نينهن، سوڍا، سر ڏئي سنڌ تان.

رات به پُدم رڻ، سندوءَ سوين سڏ ڪيا،
ورو ڪري وڻ، چڪيا چاڙهين چور پيا.

سوگهي سنڌ سنگهر ۾، سوين ٿيڻا سال،
وڃي پيئي ويرين جي، ڌرتيءَ تي ڌمال،
چورا ڏيئي ڪو چال، امڙ ڪي آجو ڪريو.

سوگهي سنڌ سنگهر ۾، لکين لڳن لوه،
اُٿي پنهنجي امڙ تان، ڊاهيو ڊوهين ڊوه،
ڪنهن ڪي ڏيندا ڏوه جي سڙي مئي سنگهرين.

سوگهي سنڌ سنگهر ۾، ٻيڙين ۾ ٻڙ ڪي،
قورن قٽڙ قٽيا، ڦٽڪي ۽ ڦڙڪي،
سُون ۾ سڙڪي، وارو ڪو ور ڪجا.

ڪيو سنڌ سنگهر مان، مان سورهي ٿي سڃان،
رڪي سر سانڌاڻ، مُترڪن ڪي مان ڏيو.

ڪيو سنڌ سنگهر مان، ڪٿي بم بندوق،
هر هند پوري هاڪ، وونڪا اهنجي ويڙه جي.

ڪيو سنڌ سنگهر مان، ترٽ پڇي تازا،
وانگين جا واڙا، اُيونين اکائيا.

ڪيو سنڌ سنگهر مان، ڇڏيو نند نياڳ،
ويرين هٿان واڳ، وٺو پاڻ وطن جي.

ڪيو سنڌ سنگهر مان، هڻي اڇ هوڪا،
ڌارين جا ڌوڪا، ڌرتيءَ تان ڌوئي ڇڏيو.

ڪيو سنڌ سنگهر مان، چورا ڪٿي چيئون،
پنگا ۽ پيئون، ڀرم پاڳيڙن جو.

لاهو ڪٿي، لوه ڪيو سنڌ سنگهر مان،
ڪري وارو ويرين تي، چورا چنڊيو چوه،
ڪنهن کي ڏيندا ڏوه جي پير ڪڙيون پئجي ويون.

باغي ڪڻ بندوق، بم به ٻڌج بيٺ سان،
ويرين اهڙو وارو ٿئي، جو هر هند پوي هاڪ،
مانجهي سو ملوڪ، جو سنگهرون لاهي سنڌ تان.

هل حلالِي پٽ، ميران پور معرڪو،
آيا پٽ، اڪٽ، سُئي سڌ سندنو جا.

چري اڄ چُري، ڏک سڻايل ڏيل جا،
حلالِي هوڪا هڻي، ساڻي ٿيا سُري،
تن چڱيرن چُري، ڪنڌ قبولي پانهنجي.

چوري جنهن ڇاتي، پيتي پنهنجي ماءُ جي،
مٿي ڪنڌ ڪاتي، سوئي سهندو سنڌ لاءِ.

ٿڪي مادرِ تڄ، چوپي چسڪا چار جو،
مور نه تنهن کي مڃ، جو ڪريو امڙ ڪير کان.

نئين نسل جا نينگرا، چامشوري پُل،
منهن ٽانڊاڻا هوڪرا، ڳاڙها جهڙا گل،
اصل سي بي مُل، آزادي لاءِ آڻا.

نڌر نڌڪا نينگرا، وات اچي ويا واگه،
گهوري جنهن گهاگه، گيت ڏيئي ڳڙڪاڻا.

نئين ٿهي نڪتا، ڦليلي جي ڦات،
گهاڙيتو ۽ گهاٽ، جهڙا پُٽ هڪ پيءُ جا.

نذر نڌڻڪا نينگرا، ڪيسين نڌڻڪا،
مروڙي مڻڪا، پڇي چُٽندا پُوت مان.

نذر نڌڻڪا نينگرا، مٿان جهولا جهڪ،
پوري اٿم پڪ، جهاڳي چڙهندا جهريون.

پونءِ يلاري پيٽ، چڙهيا جيڪي چاه مان،
تن جي رت رجائيا، ڪئين ڪيئون ڪيٽ،
تهان پوءِ ڪتيون چيٽ، آجا ٿيا انهن جا.

نوندئين چاڙهيا نينگرا، جنهن پنهنجا قوم ڪالهه،
اچو پُچون انهن کان، آزاديءَ احوال،
لاٽي پيڙ پُرين تان، جن ڏيئي لهو لال،
اڻ ڳڻ ڳڻن ڳالهه، آهي سدا تن جي.

ڪوپا تئين منجهه ڪُوپ، جيئن پاڏا سان پڙم،
سوني روپي رُوپ، منهن چڻ ٿاندا ٻاٻرا.

جن جا ويا جنگ، سي مَر مَرڪن مائرون،
تن جا مُنهن منجهه مارڪي، ڪڙهن ڪُنهنبي رنگ،
ڏيهه سڄي تان ڏنگ، جن ڏور ڪرڻ لاءِ ڏوريو.

اُٿي الله توهان متو آ ميدان اچ،
مائن ڪيئي موڪليا، ڪوپا پُٽ قنڌار،
آهي آزاديءَ جو، جهيڙو هي جهونجهار،
سندڙي جا سينگار، ڌرتي ڀرتي آه تو.

ڏيئي تنگ ٿئي، وجهه، تون سنج سنجاف تي،

هائو تنهنجي حد ۾ آيا هوڏ هئي.

ڏر گذيا اڄ ڌرتيءَ تي، ڌاريان ۽ ڌڻيءَ
تجبن پير پڻي، مٿان ماءُ لڄائين.

پتم تو پاليم، اصل انهيءَ آسري،
اچين شال ڪُڙم ڪي، ڪلي ويلي ڪم
جيسين پاڇو پت جو، جاني موئين جم
مٿان سنڌ سھم، لاهج رت جي راند سان.

وڙھ ۽ تون رڙھ جيسين سگھ سرير ۾
ساجھر ڪئي سڙھ ساندارو ڏي سير مان.

ڪارا فرنگ ڪڙڪيا، مٽي مياڻي،
پٽڪي ور پھچي وڃو، ٿي رت گھري راڻي،
لوڙائن جي لشڪر ۾، گھوٽ وجھو گھاڻي،
مٿان سپاڻي، هونئان ڳٽ ڳچيءَ ۾.

ڪپ ڪئي تون ڪپ، جڙون جابر جڳ مان،
رتو تنهنجو رت پي، ساماڻا جي سڀ،
ڌرتيءَ مٿان ڏپ، ڇڏ ڌوئي ڌاڙيلن جي.

اڏيا اڏوهي، ڪائي تو ڪوڪا ڪيا،
تون تتر ٿي تنهن ڪي، ڇڏ ڌرتيءَ تان ڌوئي،
ڪٽ نه ڇڏ ڪوئي، نسل نياڳيءَ جو.

هوندي ٻل نه ٻن تڙڪو تيز اڄ تڙ تي،
پُجين ڪهڙا پاڻي، چورا اڀو چر.

ٿرھا تن ترڪ ڪئا، جن جي جوش جگر،
پسي جر نه ڏر هٿريا ڪئين هن پار ويا.

هلو هلو جهوڪ، متو پيو ميدان آ،
نه ڪي رند نه روڪ، جيڪو هتي سو ڪٿي.

ڪٺل ٿيو ڪٺا، اها ڏينهن اڳي اڃان،
هي تان ڪونه حساب ۾، جي آن سهم سٺا،
ٿيندو بت بنا، جي چورا رهيا چيڪرا.

جاڳي جڳ ۾ جيءُ، ستن سريون سنگهرون،
جڳ جڳ جيئڻ جنهن ۾، سو پيالو پيءُ،
تن ڪي لڄ نه ليه، جن چينن اندر چين ڪيو.

چينن اندر چين، ڪيئن تو اچي ڪوٽ ۾،
ساهي ڪيڊ سڳين مان، سر ڏيڻ جي سين،
رت گهري ٿي رين، اچي ڏينهن آزاد لئه.

پري کان ڏس پٽري، پرھ ڪٽي باڪ،
ڏئي ٿي ڏيهين ڪي، سون ورنه ساڪ،
اٿي اڪيبن آڪ، ستن سور پرائيا.

امڙ مڪيون اڄ، گاڏيون پري گوندرين،
سهي ڪرت ڪند ٿي، لوئي رکج لڄ،
واجي وانگر وڃ، ماڻ گهڻا ئي ماريا.

ماڻ گهڻا ماريا، متان ڪرين ماڻ،
هائڻ هيري ڏاڻ، وانگي ويرين وات ۾.

ڪُچندڙ قابو ڪاڻ، پر ڪُچڻ نه ڇڏجن ڪڏهن،
گهر ڳالهائو ڳاهيا، اڳي آهي اٿاڻ،
سڪ مان سنوڻ ساڻ، سانگين لئه ساڳاه تون.

ڪُونڌر ڪُڇ نه ڪُڇ، پس قوم ڪنڌ تي ڪاٿيون،
پورهئي پيٽ پلا ڪيا، پير پري تن ڀُڄ،
لوھ لوساڻيا لڳڙا، ساري لويئڙ لڄ،
ويريءَ وٽي مڇ، ڪوس وڌو آ قوم م.

پوڳ نه پانئيو پاڳيا، ڌرتيءَ ڌاڄ ڌڻي،
آنڪي نند نهوڙيو، آهي گهر گهڻي،
پر جي، پير پڻي، سُپا ٿيندا سنڌ م.

پر پيا ڪن پر م، پنهنجا پڪا پير،
رکيو اچن راڪن سان، من سدائين مير،
ساڳيان سسئيءَ ڏير، دوکو ڪندا دام م.

جي وڏين تان وڏي، هينئر جهنگ جهڪو اٿئي،
ڪن ڪهاڙي ڪچيءَ ئي، ڪپي پاڙون ڪڍ،
ڏيئي هنئين ڏي، ويٺين تان ورسئين.

جان تو سر يا سور سيني ساهم سانگين،
تان تان سهڻيون سوڍڙا، زنجيرون ضرور،
جيسين نڪري نور، سج نئون ڪو سنڌ تي.

سدا ڪڇ سڄي، ڪوڙو مرض آ ڪوڙه جو،
چئي سڄ سوريءَ تي، نانگا چڙه نڇي،
پڪي پار پريتڙي، ڪجڻن ڪين ڪچي،
راهو رنگ رڇي، هل ته هٿ هڪ ٿئين.

هي تان ڏکن ڏک، سيڄ نه آهي سُڪ جي،
ساڻي پهرين سنڌ لاءِ، سر ڏيڻ تون سِڪ،
پوءِ وڌائي وڪ، وونڪا واهر ويڙه ڏي.

آزاديءَ جي آس تون، رکين تان ڏي رت

سوڊا سر تريءَ تي، وڙڪائيندو وت،
پوري پارچ پت، وارث دودي ديس جا.

سندوءَ ڪاڻ سنڌي، سڌون سوڊا ڇڏ تون،
ڏس نه حوس ڏس ۾، اصل جيئن انڌي،
ڪاهڙ جي ڪنڌي، سر ڏيئي نياءَ تون.

سوڪڙي ڏي سر سوڊا پُٺ سندوءَ کي،
سانڍي سڌون ساھ ۾، هاريا ائين نه هُڙ،
منان سڀ مڪڙ، مارتہ منزل ماڻين.

ساڻي سڌن سنڌ، آجي ٿي نه آزار کان،
جيسين پنهنجي جند، گهوري ٿٽا گهوريو.

واڳونءَ هٿ واڳون، ڊولڻ ڪيم ڊريون ڇڏيو،
ماري تون مارين کان، موٽائج ماڳون،
ڀوڳڻ نه ڀاڳئون، هيءَ آهي صفائي هٿ جي.

ادا انقلاب، آهي نه ماڪي اڪَ جي
ڳاڙهو رت آ ڳاڙڻو، جهڙو گل گلاب،
جي اکين هارين آب، سي پڻ سڪيا سڌڻا.

روئڻ ريت ڪريت، ڪلڻ ڪرين ڪم،
جڳ ۾ تن جي جيت، جن جوئي جنگ جبر سان.

وڃي پيو وڌندو، گهيرو تنهنجي گهر تي،
سلو سوڊا سور جو، سُتي تو سُرنڊو،
وپاتو ورنڊو، ٽڪر هڻي ٿوڙ تون.

هڻ مصلحت کي موچڙو، اٽل عزم ڌار،
ساڻي تند تنوار، جنهن جا جڳ جاڳي پوي.

نينهن پري هي نيندي، سچا ساڻي سنڌ جا،
ڳائي مارئي سيند ڪنهن نه جڳ جاڳائيو.

قربن پري ڪوٺ، مانجهي منهنجي ملڪ جا،
جيڏا اچو جاڳائون، منجهان ڳهرن ڳوٺ،
راڻا ڌرتي روٺ، ريج گهري ٿي رت جو.

ڪهڙيون قوم غلام جون، شان پريون شاديون،
جيسين هائڻ هٿ ۾، وانگين جون واديون،
ادا آزاديون، ملن ميڙاڪن سان.

وڃاءِ واول، ڪي نه ڏهل ڪند مان،
مياڻيءَ آهي ملاڪڙو، مڙيا ڪيئي مل،
جاڳاءِ ڏيهه ڏونڪا هڻي، جي لنگها تو ۾ ل،
در در جهول ۾ جهل، هتي لک آ لک جي.

گڙاءِ گرنار، ڪشي وڃاءِ ڪينرو،
راڙو رنگ محل ۾، ٻڌجي جيئڻن بيهار،
جهونگارائين جهونجهار، جيئن جهونا ڳڙه جهڪور جي.

ڦڪا پسي قل، ڪئين ڇڏي ويا ڪينرا،
وئي پن پاسي ٿيا، پيت پريائون پل،
جيءِ جنين جي جل، ڪند تنين جا ڪينرا.

جهاڳي جهونو جهنگ، تڙي ڪڍي ڏيو توپچئين،
باقي بلا نه رهي، ڪو ننڍو وڏو ننگ،
تج نه تاڙو تنگ، جاسين جو جو جوءَ ۾.

تنهن شڪاريءَ شاباس، جنهن مهمانيءَ ماري،
ڪجا ڪُنڊ ڪُڙچ مان، نسل نِهاري ناس،

وڃائي وٺاس، ڳولي مارت ڳالهه ٿئي.

جيئن گهرين جڳ ۾ گذر ٿي مَر گذار
موٽون لوڙهون منڍڙا، ڪائي ٿي مَر خوار
ڪر ڪر تازي ماس لاءِ، شينهن ساڻ شڪار
لڳي جو هڪورا، ته تانگهه نه رهي تونڻ جي.

ڪن هاڻيءَ تي هٿڙا، ماکوڙيون مَر مار
جو ڪو جنهن مان جان جو، ساري سڀ ڄمار
آفت سان اڃگار، مارت مانائتو ٿين.

ڇنو نه ڇنو، ڪايا پاڻ ڪري پيا،
لاٽن سان لپتي ويئي، جنهن تو ڏيڏ ڏنو،
پنڊن پُر ڪئي ويئي، ٿوئين پيءُ ڀنو،
ڪيسي اِيءُ ڪنو، وڪندو واتورين تي.

ڇنو چڪي ڇن، جو اُڏيار اُبتو اُڏيو،
وڏو اڏو ويو واءِ ڪئي، جنهن کي رسيا جن،
ڪري ڪندو ڪن، مٿان مُند آ مينهن جي.

رکي من ۾ مير، اڏيارن اُبتو اُڏيو،
پاڻ پڌاري هليا، ويهي منجهه ڪا وير،
پوين هڪڙو پير، سري نه چانو چير جي.

تڙي اڇ تڙي، آجي موسم مينهن جي،
ٿاري ٿاري ٽپ ڏيو، ڪوڪي منجهه ڪاڙهي،
رت تن رٿڙي، جل جنين جي جيءُ ۾.

سڪي ڪين سڪي، راند ڪڏهن رت جي،
ڳاڙهو جهنڊو سا ڪئي، جنهن جو ڏيل جي ڏکي،
ڇڱن هٿ چڪي، جي ملي ته مان لهي.

قبولين ڪريون، جي غلاميءَ جون جان تي،
اهڙيون بي وڙيون، ڪٿ نه منهنجي ڪُرم ۾.

اسين ڇلون چيڪ، واڙ نه منهنجي وطن ۾،
سگر جن جي واڇ، ڏوتين جي ڏنار تي.

هر هڪ ڌرتيءَ ڌيءَ، مارئي منهنجي مُلڪ جي
سهم سهندي سِر تي، ڄاڻون مٿي جيءَ،
تاريلياڻي ٿي، اوائن نه اوجھري.

پيئن مُڪا پاءُ، سُئي سڌ سنڌوءَ ڄام،
ٻاڳھين جي وياءُ، مڙن ڪين مرڻ کان.

ٻڌو رڪڙيون راک، پينر پنهنجي پائرين،
سدا سنڌوءَ ساڪ، آهي سوين سِر سان.

آديون هي الان، لاشڪ اُتيا لاڙ کان،
پينر نه ٿي ڀُلان، ته نئين ٿهي ٻارڻ ٻاريا.

سند سسئي جيئن سُور سنا ڌارين سڱ ۾،
باهيون ڏيئي پنيور کي، ڏير ويا ٿي ڏور
پُنهل ڪارڻ پُور پيئي پچائي پڻ ۾.

جڏهن اُٺ اوڙ ٿڌهن سوارن صحيح ڪيو،
نسل نياڳو پڌرو، جي کائي ڪين ڪپڙ
تڙي مٿان تڙ، جتن ڪڍيو جُوءَ مان.

چوڏس ملڪ چري، چانگو جڏهن چور ٿيو،
آيو هڪ ڏينهن اوچتو، واپس وڳ وري،
ڪريل بچ ڪري، وڃي لڳو لوڙائن سان.

لڳي لوڙائن سان، ڌوڪ هيئين ڌڙا،
چيو سوارن سچ هو، هي پٽيندو پاڙا،
وانگين جا واڙا، هن ڏاگهي ڏسي ڏول ڪيا.

ڪڍي منجهان ڪم، هائڻ هڪالي ڇڏيو،
ڪپڙ پوءِ کائڻ لڳو، غرق رهندي غم،
جتن ڏسي جان تي، ظاهر ڪئين زخم،
پٽيون ٻڌائون پنيون، ٻيا مڃي ڪي مرهم،
چانگي هڏا چم، جتن وري جياريا.

ساڻا هڏا سگها ڏسي، ٿا سوار سينگارين،
ونيو ٿا ولات مان، چندن ول چارين،
مڃي مصريون موڪ ٿا، پل پل پيارين،
واڳون جي وارين، ته هلڻ سان هاڃا ڪري.

توڏي، سنڌي تڪ جون، دانهون ديسا ديس،
جتن ڪئين جتن ڪري، وڏا ڪرايائيس ويس،
جهلن، جهومڪ، جهالرون ٻيا ڪڙن کڻا کيس،
مڃي وڏي ميس، مڙيو ڏيه ڏسڻ لئ.

پوڙهي سوار پڙ تي، ٻيهر چوريا چپ،
اچي ٿي هن اٺ مان، مونڪي ڌاڙيلن جي ڌپ،
هي دوکو ڪندو ڌڻين سان، هن کي سمجهو سڀ،
متان لاهيو ڊپ، هي پاليل آهي پر جو.

ٻڌي اڻ ٻڌي، ماڻهن مڃي ڪانه ڪا،
ڏين ڏسيو ڏاگهي کي، وڏا واک ڪري،
چڙهي پهتو چوٽ تي، گونڙي گر ٻڌي،
ڪرهي دل ڪڍي، ڏسي پوڙهو ياد پيو.

هاڻي هر ڪو چوڻ پوڙهو وڏو پارڪو،
ڌاريل ڌاڙيلن جو سو ڪيئن هتي هو،
وانگين واڪو ووڻ ته گونرو گس ڇڏي ويو.

ڪيڏا ڪارا ڏينهن، قاتل آندئي قوم تي،
نانگا تنهنجا نينهن، هو پاپي پنهنجي پيٽ سان.

تو ته چيو چنڊ ڏيندس ساري ڏينهن کي،
مانڊي منڊي منڊ، توتارا پڻ تمام ڪيا.

مانڊي منڊي منڊ، تو قاتل ڪيڏو ڪيس ڪيو،
زهر ملائي کنڊ، ڪاهڙ کي ڪارائي ٿو.

تو ته چيو هو پاڪ، پاپي ڪندس پڪ مان،
ٻاڻڻ جا پاڪ، ڦورن ٻيڻاڻ ڦاڙيا.

تو ته چيو هو رنگ، ڏيندس نئون ڏوه کي،
واقع تنهنجا رنگ، سانگين لاءِ ڪيئن سورتيا.

تو ته چيو هو چنگ، سُرندا وڃندا سچ جا،
دوڪي جو ٿيو دنگ، ڪوڙ رسيو وڃي ڪورئين!

تو ته چيو هو حق، هر ڪنهن پوندو هنج م،
اڪر لاءِ انصاف جي، چئني ڏسين چڪ،
ناهي پتو تو نڪ، جو جيئرو آهين جڳ م.

تو ته چيو هو رک، روحان ڪندس راڄ جي،
ليڪا ڏيئي لڪ، ماتم وڌئي ملڪ م.

تو ته چيو جو جوڙ، جرڪائيندس جوت سان،

لڄائڻ سا لوءِ، جو ڪاهڙ سڀ ڪامي هليو.

ڪاهوڙي

جي تو پائر پانڻيا، سي ڌارين جا ڌوڙي،
وہ انهن جي وات ۾، نانگ نہ پانءِ نوڙي،
ان کپر کاڌا ڪيترا، گرو، گاروڙي،
ڪو کپي ڪاهوڙي، جو چيلا گرو چٽ ڪري.

سانگ سڄوئي نانگ، کپر گهوڙيال ڪئين،
پر بچايو پنهنجا، چورا ڏيئي چلانگ،
ڏيهي کڻي ڏانگ، ماري ڪڍو ملڪ مان.

ڪئون، کپر گهوڙيال، ڪارا پدم ڪيترا،
بي پيرا، بي وڙا، بي گرا بدچال،
چورا ڏيئي چال، ماري ڪڍو ملڪ مان.

جهانگين هڻي جهٽ، سڀن سوين ماري،
بي گرا، بي پيرا، اُهي نانگ نيٽ،
جي کير پيارين ڪٽ، ته به ڏنگڻ سندن ڌات ۾.

ڌاري مانجهي مور نهو ڪڍو نانگن سَندو،
پيرين ننگا پنڌ ڪن، جهانگين لهي جهون،
سَندو زهر زور سَتن سوايو ٿئي.

چنبی کیر چپر چوري اُپی چرتي،
آهس کنهن ایندڙ جو، اوسینڙو اندر
ورولهيءَ جا ور چڏ نه چوري چيگري.

ورريءَ هیڏا ویس، کوه کیا کامی،
هو ڪو تنهنجي حسن جو، آهي دیسان دیس،
مري ویندئي میس، جي پنهنجن کان پري رهین.

اُره ائين نه ڪڍ، پائي ڪشیل ڪپڙا،
وجهین ٿي واٽهن کي، وک وک ٿي وڃي،
ڏاڏي پوئن ڏي، ایندءِ ڪم ڏينهن ڪیترا.

اڌ اگهاڙا انگ، وڙکین ویرین وچ م،
نانگی تنهنجو ننگ، کوه ڄاڻا ڏينهن ڪیترا.

چهرو چوڏهين چنڊ، جوین پیو جمال،
چري تنهنجا چال، چُڪي هر کنهن ڇت م.

پرن ٿانڊا پاڙا، من منهنجي مچ،
آهي اُجهائڻ جي، پرين تون پُهلچ،
سڄڻ سڄڻ سچ، سیهي مان سون ڪري.

پرن ٿانڊا پاڙا، کمان منجه کوري،
چئي تو چاڳلا، پوان نه پوري،
گهڻا تو گهوري، آگ منجهان آجا ڪيا.

دردن منهنجي دل م، دمایو دیرو،
سڙي، بچي سک م، کامي ٿيو کیرو،
تو نبیرو، ڪن برابر ڪو ڪري.

پري ٻاڦ نڪري، رهي اندر روح،
سنجھي ۽ صبح، سيني ساڙو سڪ جو.

آهيان واڳون ۽ ريءَ تو، روئي روئي رت،
ساجن، تنهنجي سور ۾، سنڌ ڇڏي ويا ست،
جيءُ جدائي جهوريو، موڙهي ويئي مت،
عجيبا ارواح کي، اچي ڏيو آت،
پرين ڀاريو پت، ته اگھائين آجو ٿيان.

ديهن جيئن ديواريون، اُڀيون انمبر لڳ،
جدائيءَ جي جل ۾، جگر ڌوڏا ڌڳ،
پاسي ڏيئي پڳ، جي لنڪھيا سي لهسيا.

ڏيل ڏئي ٿي ڏنڀ، بند ۾ مُند بهار جي،
جيئن ڪو گھيل ڪنڀ، پڪي ڦٽڪي پچري.

موتي مُند ملڻ جي، پيرين جھليا پير،
سوگھا سڄڻ سنگھرين، هٿ ڪاريون پير،
توريءَ ڄاڻي ڪير، حال منهنجي هينئڙي.

پڪل پيرون ڌوڻ سان، جيئن چڱن مان چئن،
آهي اڪڙين، ساڳي رت روئڻ جي.

نڪون نيئن ائين پريون، جيئن سانوڻ پاڻي موڪ،
نه ڪا رنڊ نه روڪ، جيئن گھارو بچاءُ بند ڪي.

پاڻي وهي پورو ٿيو، هاڻي روئڻ رت،
اڪڙيون عادت، مُور متائن ڪين ڪي.

پوريندي نه پوريون، چنيڻ چڙيائون،
ڪا چس چڪيائون، جيئن ٻئي ڏسڻ ڌمريون.

هيئن اکين پاڻ ۾ ٻاروتان ٻنڌڻ،
ڪارڻ تن چنڻ، مون هڪ به هلي ڪانه ڪا.

جيئن ڪو چپر پير ۾، قاسي ڦٽڪي نانگ،
هينئرئي ساڳيو سانگ، آهي آزاديءَ لاءِ.

ڪوڙڪي ڪمانبين، جيئن قاسي جيئي جانار،
پريم ساڳيو پار، هاڃو منهنجي هينئرئي.

جسم منهنجو جيل ۾، هينون تو سان هڪ،
پلجي ڪين پلڻ سان، ڪا جا پيتيئن پڪ،
نت سوائي سڪ، رُڪ نه روڪي سگهيو.

جيئن جيئن سڄڻ ساريان، تيئن تيئن ٽپي ٽپ،
اندر آڌمان عشق جا، پر گناه چورڻ چپ،
سيني پالا سامهان، ڪاتيون ۽ ٻيا ڪپ،
سڄڻ سانڍيل سڀ، ڏنگين ساري ڏيل ڪي.

ٻاٽڙيو ٻنڌڻ ۾، رهي رڪ نه روڪ،
وساري ويهي رهيو، هيڏو پريو لوڪ،
سڪي ٿيو سوڪ، پر ٻي چڪ چمي ڪين ڪي.

ساجن منهنجي ساھ ۾، سارو ڏينهن سُرڻ،
پلپل پليندي پرين، جتان ڪين چرڻ،
هئين ائين هُرن، جيئن چولين ساڻ سمونڊ سين.

ساجن منهنجي ساه کان، پري ناهين پل،
اندر وراڪيل ائين تون، جيئن وڻ ويڙهي وڻ،
جیل جدائي جل، جُسي ۾ جاڳائيا.

جيڪا چُشڪي چاش جي، چڪائي چپن،
ماکين مٺي مناس ۾، ۽ مڙني مٺاين،
مرڻ تائين من، مُور نه وسري ميٺ سو.

چُري جن چانهين کي، چيرا ڏيو چاڻي،
تئين دل ساري تو پرين، قارون ٿيو ڦاڻي،
قيدن ۾ ڪاڻي، ڏاڍا ڏکيا ڏينها.

هيئنڙو رات حبيب ڏي، ويو چوڪيءَ مان چوري،
ماڙهو مٺي نند ۾، هن هيئن هوري،
لڳيس ڪا لوري، جو سوگهو رهي نه سنگهين.

بدن بدن بند، قلب ڪوٽان ڪاڻ ٿيو،
جتي سهڻن سُپرين، هيئون انهيءَ هند،
ماڪيان مٺو مند، ڪو پيتئين جو پهريو وڃي.

پرين پياري پڪ ڪا، جو گهاري هت نه گهڙي،
جسو جنجيرن ۾، سارو ويو سڙي،
روئي روح رڙي، هليو هوتن ڏي وڃي.

قلب ڪوٽان ڪاڻ، رهي نه مون وٽ راتڙي،
ڦٽائيو ڦندن مان، ڦڙڪيو ڪاڻي ڦاڻ،
ڪا چڪي آهس ڇاڻ، مُجن سندي مٽ مان.

هٿين هٿ ڪڙيون هٿان، پيرين پيئند وجهان،
مور کان تن منجهان، چرڪيو چنايو وڃي.

راڪا رڪيم تي، ته روڪين راه رڙهڻ کان،
سُورِ پسنديءَ سي، ڪڍيئون هڪ هيئن منجهان.

جيئن ڪُونجن ڪُڪُ روھ ڏي، تيئن هيئن ۾ هورو،
مون تي ون پرينءَ جو، ٿورو نه ٿورو،
ناحق نَسورو، جدا رهڻ جندڙي.

ڪائين ڪوري وانگيان، ڪولين منجهان ڪٿا،
سُري سَهسين سَري ۾، ٿيا سُور سَٿا،
جيڪر لوه لٿا، ته ساجن ساعت نه رهان.

جاڏيون پتيون جيل جون، چؤڌاري چوڪيون،
راهون جن روڪيون، وڇڙيل جي وصال جون.

جاڏيون پتيون جيل جون، ڪامان ڪولين منجه،
مارين ڦٽ فراق جا، ڏيئي ڏيئي ڏنجه،
واءِ سَنائي ونجه، مُحَب ميڙائي موڙيو.

لالڻ لاهي در، ۽ پليسون پهر،
جيل منهنجي جيءَ کي، گهءَ ڏنا گهر،
لهرن تي لهر، اڏمن آڏيءَ تَنهنجا.

جاڏيون پتيون جيل جون، پيني ساڻ پٿر،
گورا اڏي ڪارن کي، ويا ڏئي ڦلنگي ڦر،
آزاديءَ کي آڏيون، ديوايون دلبر،
جاني هي هيڪر جهڙن ته جهوليءَ ۾ هجان.

پاڻهي ڪرنديون ڪين ڪي، ٿنڀون ٿوڙڻ ساڻ،
تيشي تيشي ٿو ڏسان، آهي هٿ هٿ هاڻ،
مَڪر جو مانڊاڻ، ڄاڻ ته ڊهي ڏير ٿيو.

ڊڻو ڪي ڊڻو، چوڌاري چوڀول،
صدين سڙيل سماج آ، ڪيڏو قوم سڻو،
ڪُل تي زور ڪڻو، جي لاهيو ته لت ئي نه جهلي.

انڪساري

جاني وڃ مَ جنگ، ڏيئي وره ورهن جا،
آس نه لائي مون اڃان، چوري چاهت جنگ،
تون ئي نانگيءَ ننگ، تون اجهو تون اولڙو.

منا منت مڃ، رهي پڻو اڄ راتڙي،
ڏيئي ڦٽ فراق جا، وونڪا ويڙه مَ وڃ،
پورا ڪئي پڃ، عهد آرڻ جو ڪيئي.

نه ڪي گهنبي ڪُنڀ ويو، نه چولي لتا چٽ،
ڏيئي سُورن سِٽ، ڪانڌم ڪُسن ڪوپ ڏي.

سمند جيڏي سڪ مان، ڍول نه پيتم ڏُڪ،
رهي پيار پرھ جا، ڀڳهن ٻه ٽي ٻُڪ،
اڳيان راند آرڪ، جتان موٽن مس ٿئي.

وجهي ڳل ڳرات، سڪ نه لائي سُورما،
جري ڏيئي ڇرات، مون کان وڃ مَ سپرين.

مينديءَ رتا هٿڙا، چاتيءَ تي ڦيرين،
چرخو چاهت چت جو، پيچ پنيءَ پيرين،
ساجن تو سيريان، پوئين رات پاڻ ڏي.

گهوٽ تنهنجي اوت ۾ گهاريان ڪا گهڙي،
جڏائي جي جل کان، ڏيئي وڃ نه نڙي،
توريءَ رات رڙي، مون کان ڪٽنبي ڪانه ڪا.

توريءَ سياري راتيون، پيلي پون پين،
سيڪارا سرير مان، آڏيءَ جو اُڀرن،
جيئن سڪا گهڙ سڙن، اندر ائين اُلاڻ ٿئي.

لاهي سنج سجاف تان، پائي پير پلنگ،
سئي وائي وڃڻ جي، منهنجا انگڃو وڃن انگ،
پوتيءَ وجهان پيرن ۾، تون واڳون ڇڏاينگ،
ڇوڙي گهوڙي تنگ، رهي پئو اڃ راتڙي.

مٿان تنهنجي مورچل، هٿيو روز هٿان،
پيچ پني تو پاڪر ۾، مُرڪي مُنهن ڪٿان،
سندا قرب ڪٿان، پلئ پائي پيار جا.

جواب

ڪانئر سڏجان ڪُڙم ۾، تنهن کان مر ته مران،
ڏسي پنيٽ پونءَ تي، وڃان ڪيئن وران،
تنهن ڪيران شل نه ڪران، جنهن ڏني جوت جيئن جي.

ڪُونجون هر مُند ميت تي، لميو ڏين لائون،
ماري ڏسي تن مٿان، وهان ڪيئن آئون،
پاڙهين پاهون، ڪرڻو آهي ڪيت کان.

اڃ نه منهنجي اڳيان، ساڙ نه مون سرير،
مادر ڏيندي ميهٿان، ڪاريئي منهنجو ڪير،
ضميرن زنجير، ڪنهن کان پاتا ڪين ٿا.

سُر مارئي

عمر آرھڙ ڏينھڙا، جڏھن روز تپن،
وانگي وٺن ڇانو ۾، لُڪن کان لڪن،
مٿان مينهن وسن، تہ گوندر وڃن گذريو.

عمر آيا ڪيترا، تو جيئن جابر جوءُ،
ڏينهن ڏيکاري ڏاڍ جو، هليا ويا هوءُ،
سانگي ساڳيا سيم ۾، بُرن ناه بُوءُ،
سانگين اها سوء، جيئن ڪند جُهڪائين ڪين ڪي.

مون ڪي سگهندو ڪين، روڪي تنهنجو رُڪ،
سانگي تنهنجون سنگهرون، ڀڄي ڪندا پُڪ،
ٻئي هٿ گڏي پُڪ، ڪنيم لاکيئي لڄ لءُ.

رهجي اچي شال، ساڪي منهنجي سرتئين،
سَتي جو سوال، پرور شل پورو ڪري.

سُتي سيم سومرا، بوئيندن پُٺڪاٽ،
پهريا جي پُهن سين، ڳيرو ڪٿي ڳاٽ،
ڇانگان ڇڄي ٿي ڪريان، ڪوٽن ۾ ڪوڪاٽ،
ويئي ڏسان واٽ، وانگين جي ورڻ جي.

اڃان انگ انگ مان اچي، مون ڪي چيلن ڇٽ،
ڌارايو ٿي ڌونئڙا، وجهي ٻانهن وٽ.

ڪٿي آئين ڪوه تان، هٿي جهانگياڻي جهٽ،
انڌا، اک اُٻت، ڪيو ڪيڏو ڪيس تو.

متان سمجهين سومرا، تو ڪا ڦندي ڦر
چوڙيلين جي چُر، ڇن ڪئي سي جو ڪي پيا.

ڪهڙو ڳن ڪهاڙين، مٿن پتل پٽ،
وجهيو ڇپ وات ۾، سڌيون ڪن سُوست،
ڍاڻي ڌڻي ڍٽ، وسارين ڪين ڪي.

آيا ڪي آيا، ڪاهي تنهنجي ڪوٽ تي،
عمر تنهنجو انڌ ڏسي، تن تنين تايو،
ننگن جهنگن سر ڏين، چارين جا چايا،
مايو، تو چايا، جهل نه وجهندي جهانگيئن.

مون ستيءَ جي ست جي، پنهورن ڪي پڪ،
ويهي تنهنجي ڪوٽ ۾، ڪيئن ونڌايان نڪ،
مُور مڃيندس ڪين ڪي، جي چيري ڌڻي چهڪ،
ٿاريلياڻي ٿڪ، لوءِ لاهيندي سومرا.

ڏينهن پهر هي ڏک جو، مون تي مهينو ماس،
گُونڊر ڪيري ڪوٽ سپ، نيئر ڪندا ناس،
آجي ڪندا آجڙي، اهڙي اٿم آس،
وڃي ونڊيس واس، وانگين ساڻ وطن ۾.

ساه مٿي ويساه سدا ڪهڙو سومرا،
مُور نه مرندي مارئي، مرنڊو هڏ ۽ ماه،
سچ ته ويندو ساه پر لڄ بچندي لڪ جي.

مُئي پڄاڻا سومرا، هي جا مٿيءَ مٿ،
ڌري ڌورائڻ ۾، متان ڪرين جُڻ،
مٿي بُئين سونهندي، منهنجي سومرا.

ميان آئون ملير جي، آهيان مٿيءَ مٿ،

جنهن ۾ سُگندت سٿ جو، آهي اڳ ۽ پُٺ،
جنيرين سان جُٺ، عمر سونهي اهڙي.

ستيون جڏهن سٿ جون، ڳاهون ويهي ڳائين،
جهر جهنگ پائڻ جهُمرين، جهومن جهُمائين،
نچيو نچائين، وٺ تڻ، وليون، ويڙه جا.

ڏيڍيون ڏوراڇيون لڳن، جهنگ اسان جو ننگ،
وجه نه ميان مڙين، وانگيائي کي ونگ،
وس پچاڻا، ويڙه ۾، رچيو وڃن رنگ،
ڏاڍا لڳن ڏنگ، مارن بنا ماڙين.

ست سواءِ سومرا، جيئڻ وڌي جاڙ،
دوتين ڏورائڻ ۾، تو جا ڌاري ڌاڙ،
تن تي تنهنجي پاڙ آهي اجائي سومرا.

ست سنگهارين، سومرا ڏٺو ساري ڏيه،
لڄ بنا لوڙ ۾، کايو مرن ويه،
سندو چورين چيه، آهي سدا ست سين.

جنهن ڏس ست نه سومرا، ڏس نه مون کي ڏس،
اچي نه ونگيءَ وات تان، چوڙيلين کي چس،
اهڙا گڻا گس، پنهنجين کي پڙهائ تون.

کيت آئون پيت تي، کيت منهنجي پيت،
سڏجان تو سُریت، تنهن کان وه کائي مران.

کپڙن هيٺي ڪيت سان، ڪيو سانگين سڱ،
مرندي تان مڱ، آهيان ماڙو مير جي.

نمن هيٺان نينگريون، همرچي هاڪار

ڳايو سُٺائڻ ڳوٺ کي، ستين سماچار
تئين جي تنوار ڪن تي پيم ڪوٽ ۾.

ميريون ماڻن ڪاڻ، عمر تنهنجيون اڪيون،
اُن ۾ لڳندا اوچتا، ڀاڻڻ جا پاڻ،
گهوٽي ڪڍندا گهاٽ، جي اُٿيا، اوھيرا ڪري.

وانگين کان ورندي، ڪالهه ملير ڪوٽ ۾،
مُڙ نه توکي مارئي، ست سواءِ سرندي،
مٽي نج ملير جي، کيران نه ڪرندي،
مارئي، ته مرندي پت لڄ بچندي لوءِ جي.

ڌنارن جون ڌيئريون، ڌورائي نه ڌوئن،
ستيون سهاڳن سان، ساڻيهه منجهه سونهن،
مارئي ماروئڻ، متان منهن ميو ڪرين.

پليٽيءَ سان پائر ۾، جي ڪو پاتئ پير،
ڪارا ڪپڙ ڏيهه جا، ڪلندا ٻيا کير،
مٽي وجهي مير، موٽڻ کان مهندئي مرين.

ميري ٿي ملير ڏي، جيڪر ڪٿان منهن،
تنهن کان نڙيءَ نهن، پنهنجو ڏيئي پاڻ مران.

ميري منهن ملير ۾، جيئن ناھي ميان،
حشر حويلين جا ڏسي، هڃيو وڃن هيٺان،
پلر پدمئين سان، پاڻي پاڪ پيٺان،
اٿم ڪن ڪيٺان، ته ڪچو ڪن مَ جيڏيون.

آئون پنهنجا انگ، آڇيان ڪيئن عمر کي،
مون ۾ آهي پرين جي، نارين سندو ننگ،
جهانگي رهن جهانگ، آئون کلي چڙهان ڪيئن ڪت تي.

کلي چڙهان کت تي، تنهن کان زهر پيئان،
جيسين، تائين جيئان، آئون ابائڻ آسري.

سندَ سنڌ سوگهيون سنگهريون ڪارين ڪڙيون،
اُئي ڪارڻ اڪڙيون، ابر منجهه اڙيون،
راتو ڏينهن رڙيون، منجهيون ماروئڻ لئ.

وئي مينهن مور، جن ڪُنيون اُڀرن ڪاهڙ ۾،
ائين ابائا اُٿيا، ڇڏي نند اگهون،
چُونڊي مارو چت ڪندا، چننين ڏسين چون،
پڇي ڪندا پور، قهري ڪوئن ڪنگرا.

نه ٻوه نه ٻانهاريون، نه تن ڪانبا ڪنڌ،
وسي واري وطن ۾، پيئي هر ڪنهن هنڌ،
تونئڙن، کائونين جا، سڪن ساريو سنڌ،
تئي سيم سڳنڌ، جي وسي پوي وڌڻو.

ڏاڍا ڏوٿي ڏک ۾، جن جا جهڳا جهڻ،
هيڏو آگم اُڀ ۾، ڪت نه وئي ڪڻ،
پتون سڀ پٽيانگ ٿيون، ويا سُڪي وڻ،
ڪنوڻ اڪيون ڪڻ، مارو موتن مُنهن ۾.

مرن مارو مال، سُج وسي پيئي سيم ۾،
ڪيڏو قحط قوم تي، هر هڪ جيءَ جنجال،
وئي بنا وڌڻي، هيٺان تن جا حال،
رڳو موت مقال، آهي مارن مُنهن ۾.

آهي مارن مُنهن ۾، وئي جي وائي،
رُون، رڻن ۾ روجھڙيون، ٿي هرڻ سان هائي،
ڏسجي ٿي ڏيهه ۾، سا ڏوهي سائي،

وٺي واڌائي، ڪڏهن ملندم قيد ۾.

پُڻ، پيرون، پُسيون، جتي پوڄ پڄن،
اٿي اڄ وٺن جا، پيلا سُڪل پن،
اندر تن جا اڄ ۾، ڪوري جيئن ڪامن،
والي مينهن وسن، ته ملي ويس وٺن کي.

بنجن باغ بُنيون، وٺي پٺيان ويڙه ۾،
پسيو ويس ولين جا، پرچيو، وڃن رُنيون،
مُرڪيون، من مٺيون، جن وڇوڙا ورهن جا.

آيا اُئي ڏينهن، سانگين ثمر سيريا،
وڃن ڄاڻ وسائيا، ميڙائي جا مينهن،
آئون ويها ڪيئن، ابر لاهي آسرو.

عمر اُپ ۾ اڄ، ڏنم ويس وسڻ جا،
وسي، ولهارن تي، ڌوئي لاهيندو ڌڄ،
لهندا ڏڪر ڏيه تان، ٿيندا سڀ سهڄ،
سندي لوئيءَ لڄ، ڪٿي شل ڪاهڙ وڃان.

آڙنگ، ڏسيو اُپ ۾، نڪرن نيساسا،
جيڪر وسي وس ڪري، ٿين ڪٿي مان ڪاسا،
ولائن تي پيو وسي، هت پنوهر پسايو،
ڇڱا چؤماسا، والي وار وطن تي.

پهرين رڱي روس کي، پوءِ چين ڏنائون چس،
وسي ويٽنام تي، وڃن ڪيا وس،
چليءَ مٿان چمڪيون، لائون ڪوريا تان ڪس،
اٿم آس اوس، ته وسنديون مون به وطن تي.

پورين پتن اوڍيا، وٺي ساوا ويس،

ڏونرا پڇي ڏيهه ۾ پيا ديسان ديس،
ڪري لال لبيس، چوڙيلين جي چونڊيا.

گُرڙ گولاڙا، گُگريون، هينئڙي نت هُن،
ساڏوهيون، ساهيايون، سدا ساه سُر،
چولن ڇت چوڙيلين، منهنجي ڇت چُر،
پوئين پهر پُر، ولر ڪيو واريءَ مٿي.

ڪُلها ٻار ڪچن تي، پُڻ پاس پتن،
پُهڻ سان پنوهاريون، پُهرِيو پن چرن،
سَتر آهي سندن، جهنگ ننگ جهانگيئڙن جو.

جهل نه وجهندو جهانگين، جهوڻو جهولو جهڪ،
ويندا ڏينهن ڏکڻ جا، پوري اٿم پڪ،
حقدارن کي حق، سگها ملندا سومرا.

گج رسول رنگ، جن تي ٿانڪيل ٿئون،
لاهن ٿلو ٿوليون ڪريو، مٿان ڪيرن ڪون،
پيرا ڏيو پئون، وٺن واسي انهن مان.

واءِ پير پن لوڏيا، سرجي نڪتا سُر،
ڪر ڪائي چوڙيون ڪامڻي، چوريو ڪري چُر،
انگ انگ منجهان، اُر لحظي ۾ لهيو وڃي.

پتارن سان پاڪرين، پني پيچ پُڪ،
جهونگارن ۽ جهُمرين، جهوپڻ منجه جهڪ،
ڪُونجن جيئن ڪُڻڪ، سدا تن جي سومرا.

ساجهرا سائيڪن تي، ڪيا ساهيڙين سڏ،
ست جنين جو سومرا، مال آهي مڏ،
مون سان گوندر گڏ، آئون بي ڏوهياڻي بند ۾.

سُر سسئي

سُر سُجائي سُرَ واٽون وه وندر مَ،
گُوكَ گَنائي، سسئي، پنهنون پڙاڏي پُر،
دوپيائي ڪيئن ڌر رَسڻ کان رهجي ويون.

واٽون واٽون واريون، جن مَ وروڪڙ
اَسونهين اتر لڪن لڪ لڳي مَيون.

واٽون وٽن واريون، واٽن وڏا وٽ،
ڪُپلياڻيون ڪُئين ٿيون، ڪاندن اوري ڪٽ،
سوين ڏيئي ست، وچ وسامي ويليون.

جان وڃي تا وڃ، ڏُڪ نه سُهناءُ ڏيهه ڪي،
پوري پرم پنيور مَ، پُڪي تون مَ ڀڄ،
”منشي“ چوڻ مَچ، سونهن ٿيندئي سڪ تو.

وڃڻ، ويهڻ پاڻ مَ، ٺهيا نه ٺهندا،
لپ جهپ، لپ جهپ، جيئڙا لالڻ ڪيئن لهندا،
بهندڙ پيا بهندا ويندڙ ويندا ئي رهيا.

اُٿي لوڪ لتوڙ جي اٿئي سڪ سڄڻ جي،
هڪ دل ڪر تون هينئڙو، ٻن ٻيائي ٻوڙ،
توڙ رسڻ لاءِ ٻوڙ وينين وروجاڻبا.

پڙو پنهنون ڪوه ڪيئي، جي سهڻ نه سُورن سگهه،
سُجي صرافان سون جو، اچيو پُچين اگهه،
جنن ٻاڙو ٻولي ٻگهه، هئي، هاب هنجن سين.

پيترياڙي پنيور مڙ پوري، تي پٽين،
اوڳا جن ڪڍي، گڏيو ساڻ ڳڻين،
پنهون، پارس، پدمڻي، ڪٽڻ پيو ڪٽين،
سڌڙا تنهنجي ساٿ جا، سسئي جي سٿين،
چتون تي چٽين، ته ڪر پٿر پڇ جا.

سڀ انگ سوگها سنگهرين، ڪيچي جنهن ڪڙي،
سا تيئن ساڙ سڙي، جيئن اتر کاڻو اک تان.

سسئي، سسي، ساندين، پنهنون پڇائين،
سي انهن مان آهين، ته ڇڏ نه پر پنيور جي.

موڪي

توڪي ڪالهه ڪلال، ڪڍيو هڪالي هٿ مان،
اچيو روز آڌار لئه، ڪرين سو سوال،
شرم اچيئي شال، جو اهڙي عادت مٽين.

پنهنجي ناڻي پيءُ، ته نشا چڙهن نينهن جا،
اوباري مڙ اڪيون، سڪڻي جيءُ نه جيءُ،
لڄ نه توڪي ليءُ، چڙهون جهلين چيڳڙا.

وٺ نه ولاتي، ديسي دارون، دنگ پريا،
ڏک ڏک جنهن جو ڏول اٿيئي، تو ڪل نه پي پاتي،
اوتيندي آتي، ديسيءَ ڪارڻ دل ٿئي.

مت کان منهن مڙ مت، پيءُ تي پاڻياڻو ٿين،
گهيلا ڪڍ ڳچيءَ مان، ڳرو لاهي ڳٽ،
جهٽ هڻي تون جهٽ، ترا ڪڍ تڪون ڏيئي.

موکيس تنهنجي موکي، جو ڏک پيارئي ڏک ۾،
گهوڙا گهڙي اهڙي، آڻڻ آ اوکي،
اها انوکي، ساريو جيئن جڳ ۾.

موکي کولي مت تو، پرھ پيارو پاءُ،
پُرين جا پڙلاءُ، سريا تنهن مون سرڪ مان.

موکي پري مت مان، پياري جي پيالي،
هوند ته حاللي، گهر ريءُ گهورين جندڙا.

پاڻ ٻاجهائي ٻُڪ، موکي پري مت مان،
ڏکيءَ پياري ڏک، مون کي موکيءَ موکيو.

موکي تنهنجي مڌ ۾، جا هئي جوت جيئڻ،
تنهن مان پڪ پيئڻ، مون تن توانو ڪيو.

موکيءَ هٿ مينديءَ رتا، جنهن ۾ ڪائي گلاس،
وِتر مون وڌي ويئي، تڪون ڏيندي تاس،
پيئندي پيئندي پياس، موکي، انوکي ٿئي.

مُرڪي موکيءَ جا ڏني، پرھ پيالي،
ڏني سُرڪ سرير کي، تنهن سونهن به سنوالي،
جڻ ڪنهن اڀالي، پرهن پاتا پٽ جا.

ماڳ متارن ڇڏيا، آين بئين بوءِ،
هڙئي ڇڏي هوءَ، مرندا پاس متن جا.

ماڳ متارن ڇڏيا، آين بوءِ بئي،
پساه تائين پُئي، ڇڏڻ متارن ميهڙو.

ڏک پياري ڏکيءَ ۾، موکي ڇڏ موکي،

طمع جي توکي، تہ سسي سئو پيرا ڏيان.

وجهي وه وٽيءَ ۾، مون کي ڏي موکي،
سکر ٿئي سوکي، سرکي اي سكرات ۾.

ڪڙي ڏي ڪمال، مٺو، مٺو پائڻيان،
جلال ۽ جمال، ٻئي ڪڙي ۾ ڪڙيا.

پنپرکي کان پيڙ، موکي اڄ متن تي،
نہ تون سرکي سيڙ، سهڻ نہ منهنجي ساھ ۾.

ڏسي وه کان ڏکڻي، وٺي جن ويئي،
سڌون ڪن سيئي، اچيو ڪيئن شراب جون.

وه وٺندي هٿ ۾، ڏکي جن جو ڏيل،
سانڍي دل دليل، مورک ڀڄن مڌ ڇو.

پيئي ۽ جيئي، سو نہ موکي منڌ،
پهرين ڪاٺ ڪنڌ، پوءِ سُرڪ سري سنڌي.

خطرا، خوف، خيال، پيئڻ جنهن پورا ڪيا،
پاڻ پلائي پال، موکي موکيئي مڌ سان.

سُر گهاتو

مانجهي ملاح موڙا، گهاتو ويا گهڙي،
پيڙا ڪٿي پڻ ويا، مانگر تي مڙي،
ويري ساڻ وڙهي، پڇاڙيندا پٽ تي.

اهڙا مانگر ماري، هزارين هنن،
اڃان سيرائون سنڌ ۾، پيو جام چئين،
پيا مياڻيون مرڪائين، اڃان مانجهي موڙا.

ڪاٺي ڪڳ ورهن کان، ٿيو مچ موڙ،
گهاتن آڻي گهيري ۾، ڪُٽيو اٿس ڪياڙ،
آهس پُچ پڇاڙ، ججهو جيئڻ جي ٿئي.

گهڻا ڏينهن هو گهڙي تي، گهاتن لاءِ گنگهر،
مڙي ڪيو آ مورڙن، سوگهو منجهه سنگهر،
هاڻي ڏينهن پهر، ججهو جيئڻ جي ٿئي.

مچ مري، مياڻ ٺري، گهاتو گهورين گهور،
لهي ماريءَ مچ جو، هينئڙن مٿان هور،
مانجهي ملاح مور ٻاڙون لاهن ٻوڙ جون.

ڏاهيون، موراڪيون، ڏنڀريون، جن ڏٺي ڏينهن ٿين،
ڪُنڀون تنگيل ڪاين ۾، نه ٿيو چلهه چڙهن،
ڪوليرا ۽ ڪُڙهيون پيا سڪي رڇ سُڪن،
جتي پرڃيو پڻ اچن، اُتِ ناهي ڇٽ چلر جي.

ڪاتين چڙهيا ڪس، بنا وڍ وره ٿيا،
رُون ۽ وهون رت ڦڙا، پسيو رڇ ۽ رس،
وير واهيري بيٺيون، جهلي گهاتن گس،

ڪن جا موٽيا مس، ڪن ويا ماريءَ منهن ۾!

ڪيڏو ڪن ڪلاچ تي، ويريءَ جو واسو،
هر ڪو گهاٽو گهڙڻ کان، پيو ڏٺي پاسو،
جتي من مدارين، اتي ملي نه ماسو،
ساه ساه ۾ ساسو، آهي ماريءَ مچ جو.

ويچارا وچيات، روئن رت ڦڙا،
گذر جن جو ويو اچي، آهي ويري وات،
تنگڙ تنگيل تن جا، سُڪا ساري رات،
ماري اچي مات، ته وڃ وچياتن ملي.

موٽو موٽو مورڙا، مانجهي مهاڻا،
گهٽ، گهٽ جهلي گهاٽا، ڪريو سيسر سنڌ ساڻا،
رائون ڪري رُڪ جيئن، ڦيرو رچ راڻا،
گهڻا ڏينهن گهاٽا، ان قهريءَ وڌا ڪن تي.

پاپيءَ گهڻا پيت ۾، ڳيرو ڳڙڪايا،
گهاٽو گهوڙيندڙ ڪئين، گهوٽ تنهن گهايا،
مورهين ناهي مڏي تي، چلر جي چايا،
چپيرين چايا، جاڙين چرڪي توڙيون.

مداريون مڏيءَ تي، ڏسيو ملاحن مڏ،
روئن ويٺيون رت ڦڙا، گوندر جن سان گڏ،
مائپهر نه ڪو مهراڻ ۾ نه سانپو باڻ سڏ،
هيئن چم ۽ هڏ، آهن ويريءَ وات ۾.

ڪيڏي ماري مچ جو، پر تي آهي پئو،
پيو سڀ پيڙا تي، سڏو ماريءَ مئو،
سُڪي ڏوڏي ڏٺو، ڪڏهن ٿيندو ڪين ڪي.

ويچاريون واٿن تي، وهون وجهن واجهه،
گهاتو گهٽيا تن تي، ٻاجهه ڪج ٻاجهه،
ٻچائج بلا کان، جيڪي ويا جهاجهه،
شل سي ساجهر ساجهه، موٽن مياڻن تي.

وڙهندي جي ويريءَ سان، ويا ماريءَ وات،
ڪوندر هليا قوم لئه، ڪنڌ قبولي ڪات،
وهون تن واکا ڪري، رُنيون ساري رات،
ماري ٿيندو مات، جي گهاتو گهٽا تي گهٽو.

ڪنڌيءَ مٿي ڪامڻيون، ڇپيرين ڇايون،
وير واهيري ورنڊا، انهن لئه آيون،
جن جا پنهنجا پهريا، گهايل سي گهايون،
ويٺيون ڪن وايون، موٽن شل سي ماڳ تي.

❖

رات پلي تون روڪ، سيون وجهي سنگهرون،
ڏينهن وڃائي ڏوڪ، اچي پيو اڻ پليو.

تپي، تپي ڏينهن، آخر ٽپندين ڪيترو،
گرميون سرديون سي سهن، جن ڌرتيءَ ناتو نينهن،
نيٺ ته وسندا مينهن، ڌرتي ويندي ڌوپجي.

ڌرتي ڌوئڻ ريءَ نه ٿئي، پاپن ڪنا پاڪ،
رت گهري ٿي رات جا، سا مَور ڌوئي ماڪ،
آهي ڪوپ ڪُٽ جو، ڪسابن کان ڪاڪ،
پجي تاڪيون تاڪ، ڪو راڻو اچي راڄ م.

ڪالهه ڪينجهر ڪپ تي، ڳوليم ڪٿي ڳات،
رڳو ڪنگ ڪنڌي تي، پاڻي لس لڙات،
ٻي اوندا هي ٻات، هنج نه ڏئم هيڪڙو.

چؤستا

ٿا ٻُڌون آدم ۽ عزائيل، ٻئي سياست هئا لڙيا
پنهنجي مؤقف تي رهيا، اڙيا سي ان پڙهيا،
سا حقيقت حاڪمن کي، هئي ڏاڍي ڏکي لڳي،
تنهن طمعدار کي تڙي، ترٽ ٻئي تڙ تان تڙيا.

دلاسو چنڊ جو ڏيئي، اسان کان ويا ڦري تارا،
اسان کي انب ڏيڪاري، ڏنائون توه زهر کارا،
اسان هر وقت توپن جي، رهيا آهيون نشاني ۾،
ڪڏهن ڪنهن بهاني ۾، ڪڏهن ڪهڙي بهاني ۾.

ڪُلف جي سيني ۾، آڏي رات جو خنجر لڳو،
يا ته ڪو قيدي چٽو ۽ يا ته ڪو قيدي وڌيو،
پر ڏسي معلوم ٿيو، پڻ وردين جي وچ ۾،
آهي ڊي پي آر ۾، هي ڪو سنڌي هاري ٻڌو.

ڪڏهن ڪو غدار، ڪڏهن ڪو غدار،
هتي ورنڊا ڦرنڊا، رچن رنگ هزار،
اچن سنڌ جا سڀئي، گڏا گڏ ڪڍي،
وطن ۾ وڌي کان وڌواري واپار.

وايون

راڻا ڏيئي رات، ٿورو لاهيو ٿيڻ جو،
جيگل جنازي جيان، سُڙڻ ڪونهي سَتَ،
ٿورو لاهين ٿيڻ جو.

چورا نئين ڇاٽ جا، پنهنجي پارو پَتَ،
ٿورو لاهين ٿيڻ جو.

آهي گجهه گچيءَ جڳ، امڙ امانت،
ٿورو لاهين ٿيڻ جو.

سُئي امڙ سڌا چو، سوڍا پُٽ سَتَ،
ٿورو لاهيو ٿيڻ جو.

ڪندي ڪانڙ پُٽ تي، مادر ملامت،
ٿورو لاهيو ٿيڻ جو.

گاڙهن جهنڊن چانو م، امڙ ڏيو آتَ،
ٿورو لاهيو ٿيڻ جو.

واڍا، لوهر، ڪاسبي، هاري ڪريو همت،
ٿورو لاهيو ٿيڻ جو.

گهوري مادر مٿان مٿا، ”منشي“ مڃيو مَتَ،
ٿورو لاهيو ٿيڻ جو.

دم نه دم ۾ دم

ادي آئون قتيل قوڙائي قٽڪان پيئي.

پاڻ نه ويس تن سان پيهي،

آهيان شرم ۾ شرم

ادي آئون قتيل قوڙائي قٽڪان پيئي.

غور غلاميءَ تي جو ڪيڙم

غرق ڪري ويا غم

ادي آئون قتيل قوڙائي قٽڪان پيئي.

قومي سڏ تن ڪن تي آيو،

ڪُل ڇڏيائون ڪم

ادي آئون قتيل قوڙائي قٽڪان پيئي.

ڪجهه نه ڪيو مون قوم ڪارڻ،

ماري ”منشي“ مرم

ادي آئون قتيل قوڙائي قٽڪان پيئي.



ڪائي سُمهان ڪيئن ڪير آلا،
ڪانڌ ڪڏهوڪو قيدي منهنجو.

جهوريءَ جهوريو، جيڏل جندڙو،
جهيرن تي پيا جهير آلا،
ڪانڌ ڪڏهوڪو قيدي منهنجو.

اڪا اُچلايان بائون باسيان،
پوڄيو، پوڄيان پير آلا،
ڪانڌ ڪڏهوڪو قيدي منهنجو.

سيج ڏسيو ٿي، سڙان پچان پچران،
چت پون ٿا چير آلا،
ڪانڌ ڪڏهوڪو قيدي منهنجو.

ساريو ”منشي“ سهڻو ساجن،
نيئين وهايان نير آلا،
ڪانڌ ڪڏهوڪو قيدي منهنجو.



مون ته ملي رڪيو ميت،
آهي اوهان جي لاءِ عطر ۾.

لڱ لڱ لون لون لھس لڳائي،
لال تنهنجي لیت.

قورائي جا قت جگر ۾،
مون ته ملي رڪيو ميت.

ڄاڻيا پڪا ۽ سرنهن سامڻي،
ڇهڪيا چوڏس چیت.

آئون فراقن ماري فڪر ۾،
مون ته ملي رڪيو ميت.

رات ته ڪونجن رت رٿاريو،
ڪڪي لٿيون ڪیت.

اُٿيا اُمالڪ اُڌمان اندر ۾،
مون ته ملي رڪيو ميت.

آئي بهار ۽ موٽي ويئي،
ڪرا ڪجي ويا ڪیت.

تون ته اڃا آهين سُهڻا سفر ۾،
مون ته ملي رڪيو ميت.

تنهنجي جدائي جي اڄ جاني،
جهوريو آهي جهيپت.

گهڙاءُ وجهن ٿا گهايل گهر ۾،
مون ته مَلي رکيو ميث.

سڀون سمنڊ ۾ ڦڙڪي ڦڙين مان،
پارس پاتئون پيٽ.

پڙڪان پُراڻ مان پاڙي بحر ۾،
مون ته مَلي رکيو ميث.

توريءَ ”منشي“ ڪيئن لاهيان ڪارا،
اچي لال لپيٽ.

سانوڻ آيو سج چمر ۾،
مون ته مَلي رکيو ميث.



پري چندن چوٽي، واٽن تولء وارو چايم.

تو ته پيارڻ پاڻ ڏاڍن سان، جنگ وڃي جوٽي،
واٽن تولء وارو چايم.

تنهنجي جدائيءَ جي آهيان، جاني گهاٽون گهاگهوٽي،
واٽن تولء وارو چايم.

پوئين رات ٿي کائي کانئي، ڪٽ هيءَ کائوٽي،
واٽن تولء وارو چايم.

روئي رات اچ اکين کاڌي، پريم پالوٽي،
واٽن تولء وارو چايم.

ڪيرائي ڪوٽ اچ ڪوٽ قهر جا، ”منشي“ اچ موٽي،
واٽن تولء وارو چايم.



ساري سنڌ جا سُور آلا، سرتي سودي ساڻ ڪنيائون.

وانگيڙن جا وره وهائي، ڇت ڪيائون چور آلا،
سرتي سودي ساڻ ڪنيائون.

پاڻ بچائي جڳ جاڳائي، ڏاڍا ويٺا ڏور آلا،
سرتي سودي ساڻ ڪنيائون

آزاديءَ جي عشق انهن کي، گهائي وڌڙر گهور آلا،
سرتي سودي ساڻ ڪنيائون

جهوپن جهانگي جهڄندي ڏسندي، پاڻ جُهري ٿيا جُهور آلا،
سرتي سودي ساڻ ڪنيائون

وڏي وياج سان وٺي سي ورنڊا، ”منشي“ پنهنجو مُور آلا،
سرتي سودي ساڻ ڪنيائون



جُريا چُکيا چنگ الام اچي اها هِت، چڙهڻ جا چاهي.

سندوءَ پيٽا ڏينديون سي، جن امراگني انگ،
اچي اها هِت، چڙهڻ جا چاهي.

سيئي ستيون ٿينديون سند لئ، ناتا جن جا ننگ،
اچي اها هِت، چڙهڻ جا چاهي.

سيجن ستيون سپ ته سڀا هِت، کارا رڙندا ڪنگ،
اچي اها هِت، چڙهڻ جا چاهي.

پاڻ پتوڙي پرين ڪارڻ، نوان رچايو رنگ،
اچي اها هِت، چڙهڻ جا چاهي.

“منشي” مڇ مڇ سيئي مڇن جن، آزاديءَ اُمنگ،
اچي اها هِت، چڙهڻ جا چاهي.



ڪُوپ ڪُسن جو ڪاڪ آلا، ڪڍيا ڪات ڪنوارين.

ويندي وڊيا وير وڏا ٿي، وي وڊ واڪو واڪ،
ڪڍيا ڪات ڪنوارين.

پڙ ۾ پرڪا پرڪيءَ ڪارڻ، بيٺيون ٿي بيباڪ آلا،
ڪڍيا ڪات ڪنوارين.

بجليون تجليون بدن ڪڙن تن، هر هنڌ آهي هاڪ،
ڪڍيا ڪات ڪنوارين.

آڏ اڏيءَ کي ناهي، ٽاڪي نه ڪوئي ٽاڪ،
ڪڍيا ڪات ڪنوارين.

گول پڪل جيئن ڳاڙهيون گجرون، مٿان ميندين ماڪ،
ڪڍيا ڪات ڪنوارين.

ڪنڌڙا ڪپيو سي ڪن قنڊريون، ڏيل وڊيو ڪن ڏاڪ،
ڪڍيا ڪات ڪنوارين.

دولاڻين تن ديس وندين جي، ڌرتي اُپ ۾ ڏاڪ،
ڪڍيا ڪات ڪنوارين.

راڻا راجا ڪيئي ”منشي“، پسندي پيرين خاڪ،
ڪڍيا ڪات ڪنوارين.

وچ نه وسامي ويهه آلا، پند پراهون آهي پانديٿڙا.

چيتون چلڻا نه پس هل، ٿيندو چير جو چيه آلا،
پند پراهون آهي پانديٿڙا.

تون جنهن راه جو راهي آهين، تنهن کان ڏکي تو ڏيهه آلا،
پند پراهون آهي پانديٿڙا.

“منشي” منزل ماڻڻ ڪارڻ، وهڻ ڪري ڇڏ ويهه آلا،
پند پراهون آهي پانديٿڙا.

چوڙي ڇتا نه تون ڇيڙ آلام چُرَا چارئي ڏسيون چڪيندا.

بُڪيا بشهير ڦٽون ڦڙڪاءِ ويڙهڻ سان ڪن ويڙهه آلام
چُرِيَا چارئي ڏسيون چڪيندا.

نه ڇڏ نانگا نانگ نيرانا، نيندا ڏنگي جڳ نيڙ آلام
چُرِيَا چارئي ڏسيون چڪيندا.

تر نه ڪري تريقا تفاوت، نه ڪا جهڙ نه جهيڙ آلام
چُرِيَا چارئي ڏسيون چڪيندا.

پل سي پنهنجا پاليل تو در ”منشي“ آندي ميڙ آلام
چُرِيَا چارئي ڏسيون چڪيندا.

تن ۾ تائو تان آلا

تانگه تنين جي تڙپي تڙپي

پوڏيسر جي پٽ تي، پاڳياڻين جي پاڻ آلا

تانگه تنين جي تڙپي تڙپي

ساري ٿر ٿاريليون، متو من مانڌاڻ آلا

تانگه تنين جي تڙپي تڙپي

پاين اوڏيون پانڌڻيون، وٺي ٿي جا وراڻ آلا

تانگه تنين جي تڙپي تڙپي

چنوءَ چچ، ڇا چوليون، لٽي ڪندين ڪاڻ آلا

تانگه تنين جي تڙپي تڙپي

چئونرن ۾ جن چوڙيلين جي، راتو ڏينهن رهاڻ آلا

تانگه تنين جي تڙپي تڙپي

جن کان جدا پيا جيل ۾ جاني، ڏاڍا ڏانون ڏاڻ آلا

تانگه تنين جي تڙپي تڙپي

”منشي“ من مچ ائين مچ ٿا، جيئن باه پراڻي پاڻ آلا

تانگه تنين جي تڙپي تڙپي

چت نه چنگ سان چير الاء
گهرين سر گهوري ڏيان.

مون کان متان کسيين، زمين ۽ ٻيو ضمير الاء
گهرين سو گهوري ڏيان.

جهير نه وجهه جهونگار سان، نه ڪي ساڙ سرير الاء
گهرين سو گهوري ڏيان.

منهنجي ذات ڏياچ جي، ساڳي خاڪ خمير الاء
گهرين سو گهوري ڏيان.

”منشي“ من مڱئا هنيئي، چوري ڪير الاء
گهرين سو گهوري ڏيان.

ساه تي ڇا ويساه ڪانه هئي تو مُند مرڻ جي.

ڪنهن ڏس کان هي لوه لڳي هئي، ڪيڏو ڪوسو واءُ،
ڪانه هئي تو مُند مرڻ جي.

ڌرتي ڪيڏي تونس مڇائي، اُپ مان نڪتي آه،
ڪانه هئي تو مُند مرڻ جي.

هونءَ ته هتي نت وينو وڪامي، ماڻهو پسي پاءُ،
ڪانه هئي تو مُند مرڻ جي.

جن دلين جي آس هئين تون، گهائي ويا تن گهائُ،
ڪانه هئي تو مُند مرڻ جي.

پيچاري پوڪاريو ۽ گُڙي گوني، دانه ڪئي درياه،
ڪانه هئي تو مُند مرڻ جي.

تنهنجي جدائي سنڌوءَ ماءُ تي، تاتارين جي ڪاه،
ڪانه هئي تو مُند مرڻ جي.

”منشي“ گوندر منجهه گڏي تون، رڙهين رباني راه،
ڪانه هئي تو مُند مرڻ جي.

هوءَ جي هٿڙم هاڻ، جن سان روح رهاڻ،
ڪنهن ڏس ڏس ڏيو ڏوريان.

وجهان واجهه وصال لاءِ، پاڻ پڇاڙيو پاڻ،
ڪنهن ڏس ڏس ڏيو ڏوريان.

پوڄڻ جهڙا مون پرين، الله اوري آڻ،
ڪنهن ڏس ڏس ڏيو ڏوريان.

ويا سي جاني جوءَ مان، جيئان ڪنهن جي ڪاڻ،
ڪنهن ڏس ڏس ڏيو ڏوريان.

سيني سٽڪا سُرئين جيئن، سهي ڌڪ سانڌاڻ،
ڪنهن ڏس ڏس ڏيو ڏوريان.

ڪوئل ٽپ ٽپ تارين، ڪوڪي ڪنهن جي ڪاڻ،
ڪنهن ڏس ڏس ڏيو ڏوريان.

”منشي“ موت مارياءِ ڪهڙا جنگِ جوان،
ڪنهن ڏس ڏس ڏيو ڏوريان.

ڏاڍو ڏينهن ٿتو،

واجب ساهي وچ ۾ ناهي.

ڌرتيءَ ۾ ڌاڪو ڏڱ جو،

مانجهي آهي متو،

وجب ساهي وچ ۾ ناهي.

گهائڻ گهايل، گهوٽ وڙهي پيو،

وهي رت رتو،

واجب ساهي وچ ۾ ناهي

ڌرتيءَ تي اڄ ڌاڙيلن جو،

پورو پيو آ ڀتو،

واجب ساهي وچ ۾ ناهي.

هاري وٽندئي حساب، وقت اچي ويو آهي وڏيرا.

رات کي پنهنجو رت ڏيئي اچ، آئين پيا آفتاب،
وقت اچي ويو آهي وڏيرا.

جيڪو ڪيڙي سوئي کائي، قاضين ٺاهيا ڪتاب،
وقت اچي ويو آهي وڏيرا.

سکر خانبهادر سارا، لعنت جا القاب،
وقت اچي ويو آهي وڏيرا.

بيمانيءَ جو برقعو پائي، ورتئي ٻلاءِ باب،
وقت اچي ويو آهي وڏيرا.

هر ڪو هاڃ هٿن جي کائي، ناهي ڪوبه نواب،
وقت اچي ويو آهي وڏيرا.

هڪ ٿي پنهنجي حق وٺڻ لاءِ، جنتا جاڳي جناب،
وقت اچي ويو آهي وڏيرا.

دين ڌرم کي سڏين دوکو، رون رون وڃن باب،
وقت اچي ويو آهي وڏيرا.

ڪوڏر ڏاتا، گها، ڪهاڙيون، هٽندي ڪن نه حجاب،
وقت اچي ويو آهي وڏيرا.

هت هت ”منشي“ ڳاڙها جهنڊا، جهڙا گل گلاب،
وقت اچي ويو آهي وڏيرا.

ڏاڍو آهي ڏاوڙ رول ڪُتا ڪي راڄ ۾ آيا.

پير جا ڏينگر ڪوڙ ڪڙھ تي، قابو ڪج ڪُماڙ
رول ڪُتا ڪي راڄ ۾ آيا.

اڄ نه انهن جا عام ٿا ٻُڌجن، آڌي رات اُونائڙ
رول ڪُتا ڪي راڄ ۾ آيا.

اُتر پيلي، وريا وچولي، لکين لٿا منجه لائڙ
رول ڪُتا ڪي راڄ ۾ آيا.

ڏيهائين ڪي ڏند ڏيڪاري، لوسي هڻن لٻاڙ
رول ڪُتا ڪي راڄ ۾ آيا.

انهن ڪُتن جو ڪم اصل کان، آهي چيرءِ ڦاڙ
رول ڪُتا ڪي راڄ ۾ آيا.

”منشي“ ماري ڪڍو ڪُرم مان، ڪُتي تن ڪياڙ
رول ڪُتا ڪي راڄ ۾ آيا.



جيئڙ جيڏا جل، آلا، سُور سين جو ساڳيو.

ڌرتيءَ تي ڌارين سنڌي، گهوڙا هيڏي گهل، آلا،
سُور سين جو ساڳيو.

جي جيارين جڳ کي، ڍول تنين ئي ڍل، آلا،
سُور سين جو ساڳيو.

پاروڻي اوبار کان، پنهنجو پاڻ کي پل، آلا،
سُور سين جو ساڳيو.

گوند رڳو ڪاڇ جي، ڪنهن ڪنهن پيئي گل، آلا،
سُور سين جو ساڳيو.

سمجھن سُن سلوڪ کي ڪي ”منشي“ مانجهي مل، آلا،
سُور سين جو ساڳيو.



سنتو سوين سام صدين کان، سنتو سوين سام.

باک جنهين چڻ چانديءَ چمڪو، سون سراسر شام،
صدين کان، سنتو سوين سام.

مهر ڀريو مهران جنهين م، هيرا جواهر جام،
صدين کان، سنتو سوين سام.

وونڪا وارث وک وک تي جنهن، وير وڏا وريام،
صدين کان، سنتو سوين سام.

جهانگي وانگي سانگي هرڪا، “منشي” چاڻن مام،
صدين کان، سنتو سوين سام.

وانجهي ونجه ورائ، سندوء ٻيڙي سير تي.

ناڪا ڇڏي نند کي، ناتاريون ته نماء،
سندوء ٻيڙي سير تي.

ڪيڏا ڪڙڪا ڪُن م، لهرين مان ته لنگهء،
سندوء ٻيڙي سير تي.

وانجهي سانجهي ويل ورڻ جي، پيرين پار پُڄاء،
سندوء ٻيڙي سير تي.

ننگه ڇڪي پئي ناڪا، سمجهي سڙه سنپاء،
سندوء ٻيڙي سير تي.

“منشي” موڙي مڪڙي، تانگهي م ترساء،
سندوء ٻيڙي سير تي.

تکي تان ڪري سر گهري پيو سنڌ لئ

ڪيڏو سوز ڪماچ ۾ پاڳيو پونءِ پري،
سر گهري پيو سنڌ لئ.

جيئن جيئن ٽپي ڏينھڙو، تيئن واڄو واچ ڪري،
سر گهري پيو سنڌ لئ.

واول سيئي وڄائيندا، ٺٺيان جن ٻري،
سر گهري پيو سنڌ لئ.

”منشي“ خالي منگتو، وچان ڪيئن وري،
سر گهري پيو سنڌ لئ.

ڪڙين منجه ڪڙي، سوگهي ڪيائون سند سنگهر ۾.

سوگهيون سنگهريون، سند سند ساڻو، سورن منجه سڙي،
سوگهي ڪيائون سند سنگهر ۾.

ڪڍو ڪڙم مان ڪوندر ڪئي ٿي، تاڪن ڪي ته ٿڙي،
سوگهي ڪيائون سند سنگهر ۾.

سوئي سچو پٽ سوڍو سند جو، جيڪو لال لڙي،
سوگهي ڪيائون سند سنگهر ۾.

جن جاڳايا جيگل جل تن، جهونجهر وجهه جهري،
سوگهي ڪيائون سند سنگهر ۾.

”منشي“ مارموت جي منهن ۾، راتو ڏينهن رڙي،
سوگهي ڪيائون سند سنگهر ۾.

جهيڙي جي جُهونجھار وو يار پرکا آهي پڙم.

سيئي ڏيندا سرِ سندوءَ کي، جن جو نينهن نبار
وو يار پرکا آهي پڙم.

جنگ جپ جوڻ، پاهون موڻ، مردن لاءِ ميار
وو يار پرکا آهي پڙم.

ڌرتيءَ تان اڄ ڌاڙيلن کي، ڌڪي ڪريو ڌار
وو يار پرکا آهي پڙم.

”منشي“ ڪانئر ڪيئن نه ڪنبن ٿا، ڏسي ڏيهين ڏهڪار
وو يار پرکا آهي پڙم.

چورڻ ڪارڻ چپ ساري قوم جا سبيا.

وتن گوندر گڏيا، مڪي گولپ گپ،
ساري قوم جا سبيا.

ويڙهيچن وڪوڙيو، ڪهڙي ڊاء ۽ ڊپ،
ساري قوم جا سبيا.

ڏسيو ڏک ڏوٿين جا، لڳن ڪاٿيون ڪپ،
ساري قوم جا سبيا.

ڪري قاتل قوم جا، ويا حق هڙپ،
ساري قوم جا سبيا.

ڪيڏي ساري قوم کي، سونگهي ڇڻ ويو سڀ،
ساري قوم جا سبيا.

مُور نه ملندو ماڙهوئا، وري اهڙو ڊپ،
ساري قوم جا سبيا.

آيو نه ”منشي“ اڪيين، سوچي جهوڻو جهپ،
ساري قوم جا سبيا.

سچ ته آهي سچ، سر ڪر پنهنجو سچ تان صدقي.

سچ زهر سُقراط کي پياريو، مُور نه جنهن سقراط کي ماريو.
ڪيڏو سچ ۾ مچ،
سر ڪر پنهنجو سچ تان صدقي.

سچ چئي منصور نه مرڻو، ويس وٺي سرمد جو ورڻو،
بنجي بلاول اچ،
سر ڪو پنهنجو سچ تان صدقي.

سچ جي ساعت لک لهي ٿي، پل ڊهي ٿي صديون ٺهي ٿي،
راز انهيءَ ۾ رچ،
سر ڪو پنهنجو سچ تان صدقي.

“منشي” مام پروڙي سچ جو، ڇڏ ڪنارو ڪوڙ ۽ ڪچ جو،
سچ ته بيٺو ٺچ،
سر ڪو پنهنجو سچ تان صدقي.



پنهنجي ريت پريت، پنهنجو مذهب ماڻهوءَ محبت.

پنهنجي من کي پريايون ٿا، پنهنجا ڳائي گيت،
پنهنجو مذهب ماڻهوءَ محبت.

جڳ جي جڳ کان جان ڇڏائي، جڳ جڳ ماڻيو جيت،
پنهنجو مذهب ماڻهوءَ محبت.

وير وروڌ ۽ جهيڙا جهڳڙا، ڪريون نه اهڙي ڪُريت،
پنهنجو مذهب ماڻهوءَ محبت.

ڪاڻي ڪنڌ ڪلال جي اڳيان، ماڻيون من جو مڃت،
پنهنجو مذهب ماڻهوءَ محبت.

ملڪ سڄي کان ”منشي“ نرالو، پنهنجو ساز سنگيت،
پنهنجو مذهب ماڻهوءَ محبت.

سهڻي ڪاڻي پيئي سور ورو وانجهيو،
سانوڻ سير درياھ جي.

ڪُن پوڙين ٿا ڪامڻي،
هت نه ايندي پوءِ حور ورو وانجهيو،
سانوڻ سير درياھ جي.

واڳن آهي وچ ڪامڻي،
وه ۾ وڃي پيئي وهلون ورو وانجهيو،
سانوڻ سير درياھ جي.

چوڏس چاري چُهتيا چريءَ کي،
چلڻ ڪنا آهي چور ورو وانجهيو،
سانوڻ سير درياھ جي.

اچو اُلوڙي، مڪڙيون موڙي،
ماندي مري پيئي مجبور ورو وانجهيو،
سانوڻ سير درياھ جي.

”منشي“ مانگر مڙيا مئيءَ تي،
جهولن جهوري ڪئي جهون ورو وانجهيو،
سانوڻ سير درياھ جي.



گهڻن جهڙيون ڳالهڙيون، نرالڙيون،
ويھ ته ٻڌايان ويڙهيچن جون.

پورهيت ڏيئڙيون پاه بکن م،
اڻيا وار اڀالڙيون، نرالڙيون،
ويھ ته ٻڌايان ويڙهيچن جون.

مجبوريءَ کان ماءُ پيئي وڪڻي،
پيار سان ڏيئڙيون جي پالڙيون، نرالڙيون،
ويھ ته ٻڌايان ويڙهيچن جون.

گدليون گدليون، لتڙا ليڙون،
پئسي پائي سُوالڙيون، نرالڙيون،
ويھ ته ٻڌايان ويڙهيچن جون.

”منشي“ مارن ڏکڙا ڏسندي،
اکڙيون رهيون آلڙيون نرالڙيون،
ويھ ته ٻڌايان ويڙهيچن جون.

کيڏي رات انداري آءَ

کيڏي رات انداري آءَ.

ٻڙچي بم بندوق سان بيٺو،
تڙ تڙ تي تاتاري آءَ

کيڏي رات انداري آءَ.

سڀ ويو سُونگهي ساڻ سڄو ڄڻ،
پونءِ تي پُو پاري آءَ

کيڏي رات انداري آءَ.

تو لئ مون لئ ڏرتي هي،
ڏرتي ساري انداري آءَ

کيڏي رات انداري آءَ.

سند سندم سند جو کيئن نه سڙي پيو،
ٻارڻ ڏيئي ڪنهن ٻاري آءَ

کيڏي رات انداري آءَ.

”منشي“ هتڙي، موت جي منهن ۾،
هر هڪ هاري ناري آءَ

کيڏي رات انداري آءَ.



چوري وڃاء نه تون چير چمڪي تي چورا چرڪن.

پت کان ڪونرا هت نه تون پت تي پليل پنهنجا پير
درد ونديون ٿيون دليون ڌڙڪن.

وائي شاه جي ورجائين ٿي آڌيءَ کان به اوڀر
ڪنهن جي ڇت ٿا ڇاڪو ڇهڪن.

سوز منجهان سنگيت کي ڇيڙي ڍنگ ڪرين ٿي ڏير
سوز پريا سينا سهڪن.

چئني طرفن چرچو تنهنجو آهي ڏونڪو پير
هر من تنهنجون مُرڪون مهڪن.

گاڙهي ساڙهي پائي پڙم ڦلڪاري نه ڦير
ڪنهن جا ڦڦڙ ٿا ڦڙڪيو ڦڙڪن.

ڪو به حلالي نه رکندو توسان، ”منشي“ من ۾ مير
گهر گهر تنهنجا گنگهرو گونجن.

گهايس تنهنجي گهاٽ، آيل ماءُ
ڦٽ ڦري اڄ ڦاڪون ٿي پيا.

جنگيرن ۾ جيءَ جڪيڙي
تنهنجي کي ڏين ٿا، آيل ماءُ
ڦٽ ڦري اڄ ڦاڪون ٿي پيا.

جوڙا جُواري منهنجا پنهنجا
دءُ رکيائون ماءُ، آيل ماءُ

قت ڦري اڄ ڦاڪون ٿي پيا.

ساڳيو پاڳيو، پونءِ پنهنجيءَ جو،
پيءُ ڪُهي پيو پيءُ، آيل ماءُ،

قت ڦري اڄ ڦاڪون ٿي پيا.

تڙ تڙ آ تاتاري بيٺو،
رت جي راند رچاءُ، آيل ماءُ،

قت ڦري اڄ ڦاڪون ٿي پيا.

راڄ راڄ ۾ راڻا ”منشي“،
پوءِ به هي پڇتاءُ، آيل ماءُ،

قت ڦري اڄ ڦاڪون ٿي پيا.

ويا گنجي گهندا، او ماءُ

کيسريا ڪپڙا ڪري.

سي وڻ خوشبوءِ واسبا، رات جتي رهندا، او ماءُ

کيسريا ڪپڙا ڪري.

آزادي جي آسري، ڪوهن ۾ گهندا، او ماءُ

کيسريا ڪپڙا ڪري.

ڏوري ڏوري ڏونگرين، لالڻ سي لهندا، او ماءُ

کيسريا ڪپڙا ڪري.

آجا ٿي انهن هٿان، واھڙ پيا وهندا، او ماءُ

کيسريا ڪپڙا ڪري.

ويندڙ ويندا ئي رهيا، بحر پيا بهندا، او ماءُ

کيسريا ڪپڙا ڪري.

آئون پاڻ لڄائيو، ”منشي“ تن مهندا، او ماءُ

کيسريا ڪپڙا ڪري.

رڻ راءِ ۽ روه

ڏير ڏيئي ويا ڏيڄ م.

لُڪن لڱ لُساتيا، چپر چنڊيا چوه

ڏير ڏيئي ويا ڏيڄ م.

ڪڏهن ته رسندين ڪيچ ڪي، ڪوه پُچان مان ڪوه

ڏير ڏيئي ويا ڏيڄ م.

سڄي مٽي سنڌ جي، لڱ لڱ جنهن جا لوه

ڏير ڏيئي ويا ڏيڄ م.

سبق سُڀا سڀ سڪنديون، ڏسي منهنجو ڏوه

ڏير ڏيئي ويا ڏيڄ م.

”منشي“ منڌ محبوب جي، ماريو آهي موه

ڏير ڏيئي ويا ڏيڄ م.

دُٿيا مون دُٿي، دُٿي نه دُٿي.

پارس هيرا مون پرين، مان ته ڪائي ڪئي،
آئون ته عجيبن جي آهيان پير پئي،

پڪ پريان کان مون پني، پائي پنج ڪئي،
مون کي سنج سڀرين، واه جا يار وئي.

چڙهيو وڻ وائون ڏسان، پريان پير پئي.
پيا سور سرير م، چڻ جيئن چئي.

ڏاهپ چاڙهي ڏاڳهه تي، نانگي ٿيس رئي.

اڪيان اڪي نه ٿئي، اها اڪ آئي.
گهوڙا گهر ويئي وئي، گهائي گهور گهئي.

جاني منهنجي جسم تان، ڦيري ويم ڦٽي.
ڪلي ”منشي“ سا ڪنئي، جيڪا باب ٻئي.

آهيان هتي ڏينهن ۾ ٿي، قيد ڪٿي،
آئون جا ويندس ويڙهيچن ڏي.

ڪٿي آئين ڪوھ تان،
جهانگياڻي جهٽي، قيد ڪٿي،
آئون جا ويندس ويڙهيچن ڏي.

ساڻيه ۾ سرتين سان،
ڪائيندس سگر سٽي، قيد ڪٿي،
آئون جا ويندس ويڙهيچن ڏي.

سا ڏوهين تان سومرا،
پيرون آئون پٽي، قيد ڪٿي،
آئون جا ويندس ويڙهيچن ڏي.

امر لکيو ”ابراهيم“ چئي،
ڪين هتي، قيد ڪٿي،
آئون جا ويندس ويڙهيچن ڏي.



وڃي ويڙھ ونڊي،
ڪاڇ ڪائيندس ڪيت سان.

پوري ڪاري مڪ ملير جي،
چڻ منجه چنڊي،
ڪاڇ ڪائيندس ڪيت سان.

جسو، جنجيرن ۾ جڙيو،
مانڊيءَ مند منڊي،
ڪاڇ ڪائيندس ڪيت سان.

ساريا سگر سائيھ ڄا،
اندر مون اُڪنڊي،
ڪاڇ ڪائيندس ڪيت سان.

“منشي” ماڻن سان لڳو،
لاڪر نينهن ننڍي،
ڪاڇ ڪائيندس ڪيت سان.



پيتم پڪ پيهي

ڪپڙن هيٺان ڪيت سان.

سڱ منهنجو سومرا ڪيو ويڙهيچن ويهي،
ڪپڙن هيٺان ڪيت سان.

مون جي گهاري ڏينھڙا تنهن تو ڪل ڪيهي،
ڪپڙن هيٺان ڪيت سان.

لوئي ڪيئن لڄائيان، ڏنم جا ڏيهي،
ڪپڙن هيٺان ڪيت سان.

“منشي” مون تان جندڙي، رُپي جيئن ريهي،
ڪپڙن هيٺان ڪيت سان.

ڪوھ ٿيون ڏيو مون کي ڏوھ،
سوگھي آڳي سنگھرين.

اچان اڏامي هوند مان، پر لڱ لڱ آھن لوھ،
سوگھي آڳي سنگھرين.

پاڻي پريندي جيڏيون، مون سان ٿيڙو ڊوھ،
سوگھي آڳي سنگھرين.

ساريان ائين ساڻي کي، جيئن ڪونجون سارين روھ،
سوگھي آڳي سنگھرين.

”منشي“ ناھي ملير ري، مورھين ٻيو ڪو موھ،
سوگھي آڳي سنگھرين.

هرڪي هندرون تي جهولا جهوليان،
تنهن کان وه ڪائي مران.

ساڪ وڃائي ست جي، پير پلنگ پايان،
تنهن کان وه ڪائي مران.

ڪُنڀها اوڍي ڪٽ چڙهي، لوئي لڄايان،
تنهن کان وه ڪائي مران.

مارو مور ملير جا، طعنن ۾ تايان،
تنهن کان وه ڪائي مران.

پائي در تو دھريون، لالون لتڪايان،
تنهن کان وه ڪائي مران.

ست رچين تي سومرا، هيئنڙو هرڪايان،
تنهن کان وه ڪائي مران.

تنهنجا جهومڪ جهالرون، چيرون چمڪايان،
تنهن کان وه ڪائي مران.

“منشي” ماروئڙن جا، اوچا ڳاٽ نمايان،
تنهن کان وه ڪائي مران.

لسيءُ مَ لپڙيءَ
ڪاهڙم مَ مون ڪيت پياري.

ماڪيان مَني ميٺ سان، چن مَون چپڙيءَ،
ڪاهڙم مَ مون ڪيت پياري.

اچي اُب نه آئيڙيءَ، ڏورائڻ ڏپڙيءَ،
ڪاهڙم مَ مون ڪيت پياري.

نيڻ نالو نند جو، جهانگين ري جهڙيءَ،
ڪاهڙم مَ مون ڪيت پياري.

مينا چلا مَون لئ منديون، سون سارا سڀڙيءَ،
ڪاهڙم مَ مون ڪيت پياري.

نه پيو لوئي لڄ ري، ماروئڙين مڀڙيءَ،
ڪاهڙم مَ مون ڪيت پياري.

سيج تنهنجي ميان سومرا، مَون لئ ڪاٿيون ڪڇڙيءَ،
ڪاهڙم مَ مون ڪيت پياري.

پيون، پيرون، پُسيون، پڪا، وئي ڏنو وڀڙيءَ،
ڪاهڙم مَ مون ڪيت پياري.

سرتين سڏ سڀني سِيَمَ ڪاهڙ تو ڪڇڙيءَ،
ڪاهڙم مَ مون ڪيت پياري.

”منشي“ سانگيائيءَ ساڪ جو، ڊاءُ وڏو ڊڀڙيءَ،
ڪاهڙم مَ مون ڪيت پياري.

ڏاڍو ڏينهن تتو،
لنگ لوساڻيا لُڪ لڪن ۾.

سند سندا سيرون ٿي پيا،
جن مان وهي رت رتو،
لنگ لوساڻيا لُڪ لڪن ۾.

چپر چپايو، پرڪڻ ڪارڻ،
مون کان پار پتو،
لنگ لوساڻيا لُڪ لڪن ۾.

مون کي ماريو آگ انهيءَ جي،
من ۾ مچ متو،
لنگ لوساڻيا لُڪ لڪن ۾.

”منشي“ ميارون مون ڏي مڙئي،
سچ صاف ستو،
لنگ لوساڻيا لُڪ لڪن ۾.



هو ته متي ويا هاتو ٿي،
تنهنجي ڪوڪ ڪُمهلي آهي.

لاڏو ليڙا، رڻ جا پيڙا،
ڌوڪ هڻي ويا ڌاڙو ٿي،
تنهنجي ڪوڪ ڪُمهلي آهي.

پير ڊگهيري، پاڻ پرايئ،
سُمهڻ منجهاران، ساڙو ٿي،
تنهنجي ڪوڪ ڪُمهلي آهي.

پانيڻ، پوٽيون، پوٽيون ٿي وڃ،
بول نه ڪڍجين پاڙو ٿي،
تنهنجي ڪوڪ ڪُمهلي آهي.

ميا متي ويا ”منشي“ ماڳين،
تون پئي پُچائين پاڙو ٿي،
تنهنجي ڪوڪ ڪُمهلي آهي.



موکي متکا کول،
مد پيئڻ جي مُند اچي ويئي.

پُري پُري کان پيئڻ آيا،
راڻا ايئن نه رول،
مد پيئڻ جي مُند اچي ويئي.

سُرڪيءَ ڪارڻ سر به ڏيندا،
تون به جهلي ڏس جهول،
مد پيئڻ جي مُند اچي ويئي.

مرڻ جيئڻ لئ، جيئڻ مرڻ لئ،
پاروتن کان ٻول،
مد پيئڻ جي مُند اچي ويئي.

تنهنجي ڪُوه آه ڪلالڻ،
وونڪن پيئي وڙول،
مد پيئڻ جي مُند اچي ويئي.

تنهنجي هٿان وه پيئڻ جو،
آيا ڪري سڀ قول،
مد پيئڻ جي مُند اچي ويئي.

ڪين ڏڪن مان ڍاڻن ڏرڪن،
ڍاڻي ڍٽ جا ڍول،
مد پيئڻ جي مُند اچي ويئي.

تازو چڏي ڪو پيار پراڻو،
گهر ڀريو ڪو گول،

مد پیئڻ جي مُند اچي ويئي.

سُرڪي، سُرڪي سُر آ سِر جو،
ڏي تون پري ڪي ڏول،
مد پیئڻ جي مُند اچي ويئي.

”منشي“ متارا مڙيا مرڻ لئ،
پيلي پئو اچي ويئي،
مد پیئڻ جي مُند اچي ويئي.



ڪهڙي آندئي ڪُل،
ڪوه ٻڌائين ڪانگڙا.

هڪ ته جُدايون جيل پيا،
جيءُ ۾ جاگيا جَل،
ڪوه ٻڌائين ڪانگڙا.

ڪاءُ ڪنياتي تو لءِ رکيا مون،
قولهي منڙا ڦل،
ڪوه ٻڌائين ڪانگڙا.

وَره وچوڙو پانڻيان،
پرين ڌارن پل،
ڪوه ٻڌائين ڪانگڙا.

ساري صحبت سڄڻين،
سينو ٿيڙو سل،
ڪوه ٻڌائين ڪانگڙا.

آڌيءُ اُڌمان عجيب جا،
جهليا نه ڏين جهل،
ڪوه ٻڌائين ڪانگڙا.

گچيءَ هيري ڳانيون،
گرهيا تنهنجي ڳل،
ڪوه ٻڌائين ڪانگڙا.

ويهي نم جي ڌار تي،
ساجن سنهيا سل،

کوه ٻڌائين کانگڙا.

کنیم کنیاتا تنهنجا،
اڻ کٽ آر انگل،
کوه ٻڌائين کانگڙا.

”منشي“ گن م ٻول تون،
گُلهي ويهي کانگل،
کوه ٻڌائين کانگڙا.



نِت نِت آهي نئين، آلا،
پنهنجي پيارل پريت پُراڻي.

چارئي پهر هي ڇت چڪيا تي،
تنهن کي ڇو تون تئين، آلا،
پنهنجي پيارل پريت پُراڻي.

ويو وجودان وسري و سارڻ،
ڪوڪت ڪيم ڪئين آلا،
پنهنجي پيارل پريت پُراڻي.

جڳ جنهن وات ڪوات تو سمجھي،
سائي وات سنئين آلا،
پنهنجي پيارل پريت پُراڻي.

امر اگني اندر اوسيڙي،
تنهن ڇو ڏنوں ڏئين، آلا،
پنهنجي پيارل پريت پُراڻي.

”منشي“ متان ڪو ويڻ ورائي،
چوري ڇپ ڇئين، آلا،
پنهنجي پيارل پريت پُراڻي.



تاڙا ڪر نه تنوار
جیل اندر مون جيئڙو جلي ٿو.

مينهن جي موسم ياد ڏياري،
وج نه ڦڦڙن ڦار آلا،
جیل اندر مون جيئڙو جلي ٿو.

وڃن وڃارن ٻڌيا هنڊا،
سرلا اڄ سنڀار آلا،
جیل اندر مون جيئڙو جلي ٿو.

پيڇ پنيءَ جو پاڪرين هوندا،
پاڳياڻون ۽ ڀتار آلا،
جیل اندر مون جيئڙو جلي ٿو.

گهاٽي نم جي چانو ۾ هوندي،
ڪنهن دل ڪئي اوسار آلا،
جیل اندر مون جيئڙو جلي ٿو.

”منشي“ من ۾ مانت وجهه ٿي،
تنهنجي پڪي پُڪار آلا،
جیل اندر مون جيئڙو جلي ٿو.



ڏيڍ کن جو ڏينهن، آلا،
گوندر ويندا گذري.

آگم آگم پُٺيان وسن ٿا،
ميڙائي جا مينهن، آلا،
گوندر ويندا گذري.

پاڙون پختيون پاتاران مون،
ناهي چچڻ جو نينهن، آلا،
گوندر ويندا گذري.

تو مون وچ ۾ عشق اويڙو،
آهي ڪيهر شينهن، آلا،
گوندر ويندا گذري.

”منشي“ محبت سون سمان جا،
ڪس لڳي تنهن ڪيئن آلا،
گوندر ويندا گذري.

مرڪايو نه مياڻ ۽ آلا
مڇ کي ماريو مورڙا.

موٽي ٿيندي موج مڏي ٿي،
لهندا ملاحن ماڻ، آلا
مڇ کي ماريو مورڙا.

هڙا، بتيلا، هلو هاڪاري،
ڪُن تي ڪڇين جي ڪاڻ، آلا
مڇ کي ماريو مورڙا.

پيري پڻ ۾ وجهو واڳونءَ کي،
گهاٽوٽا گهڻ جاڻ، آلا
مڇ کي ماريو مورڙا.

جيسين جيئڙو مڇ، مهاڻا،
موت تيسين مهران، آلا
مڇ کي ماريو مورڙا.

”منشي“ ماريو مڙي اڄ مڇ کي،
ڪيو نه ڪنهن جي ڪاڻ، آلا
مڇ کي ماريو مورڙا.

ڏاڍا لڳن ٿا ڏنگ آلا،
جيڏل جل پيا جاڳي جگر ۾.

چارئي پهر مون، ڇت چڪيا تي،
آگ وجهي ويا انگ، آلا،
جيڏل جل پيا جاڳي جگر ۾.

ساريو سڪارن ٿي سرتي تن جا،
رُوپ نرالا رنگ، آلا،
جيڏل جل پيا جاڳي جگر ۾.

“منشي” من ۾ مڇ ائين جيئن،
ٿانڊن آيون سنگ، آلا،
جيڏل جل پيا جاڳي جگر ۾.

ڪاهوڙي ٿي ڪڻ، وڪ واکڇ،
جم ٿئين ٿون ڪاچ ڪئن جو.

واسينگن جو وات وندر مه،
واڪو آهي وڻ وڻ، وڪ واکڇ،
جم ٿئين ٿون ڪاچ ڪئن جو.

اوٽ ۽ اولي، اجگر، اررون،
اينديون اڳيان اڻ ڳڻ، وڪ واکڇ،
جم ٿئين ٿون ڪاچ ڪئن جو.

”منشي“ هٿ مان مُور نه ڇڏجن،
مليل مادر ڪان مڻ، وڪ ڳاڪڇ،
جم ٿئين ٿون ڪاچ ڪئن جو.

ڪافي

ڌرتيءَ جون ڌڄاڻيون، وي،
پُسيون پُسيون، پُتيون پُتيون.

چوٽا جن جا چيڙون چيڙون،
لتڙا لڱن تي ليڙون ليڙون،
مُورت موتيءَ، ڏاڻيون، وي،
پُسيون پُسيون، پُتيون پُتيون.

نڪ نه ڦلڙيون ڳچيءَ نه هلسيون،
پوکيون ٻانهون ڪُسلون ڪُسلون،
سُرن ۾ ساماڻيون، وي،
پُسيون پُسيون، پُتيون پُتيون.

ڪوڙن چوڙن ڪاڻ ڪرايون،
سالن کان تن سڪنديون آيون،
راڄ منهنجي جون راڻيون، وي،
پُسيون پُسيون، پُتيون پُتيون.

”منشي“ مورت مُهڻيون مُهڻيون،
سج ستارن کان وڌ سُهڻيون،
هنرمند هاريائون، وي،
پُسيون پُسيون، پُتيون پُتيون.